

First Published in 1931.

Reprinted in 1932, 1936, 1938.

THE KUPPUSWAMY SASTRI
RESEARCH INSTITUTE,
CHYLAPORE, MADRAS-4

முகவுரை

இந்தூல், தமிழ் நாட்டில் பெருமைபுடன் விளங்கிய சோழன் குலோத்துங்கன், பாண்டியன் நெடுஞ்செழியன், சேரன் செங்குட்டுவன் என்னும் முடியுடை மூவேந்தர் வரலாறு கொண்டுள்ளது. இது புறநானூறு, அகநானூறு, நற்றிணை, பதிற்றுப்பத்து சிலப்பதிகாரம், கலிங்கத்துப்பரணி முதலிய நூல்களையும், கோபிநாதராயர் எழுதிய சோழ வமிச சரித்திரச் சுருக்கத்தையும் துணைக்கொண்டு எழுதப்பட்டதாகும். இதிலிருந்து அக்காலத்துத் தமிழரின் நாட்டு நிலை, நாகரிகம், அரசியல் முறை, வீரம், கல்வி, செல்வம் முதலியவற்றை ஒருவாறு அறியலாம். ஆதலின், இனிய எளிய செந்தமிழ் நடை கொண்டு விளங்கும் இந்தூல் மாணவர் விரும்பிக் கற்றற்குரியதாகும்.

கல்விச்சாலைகளின் தமிழாசிரியர்களும், கல்வித் துறையினைப் பேணும் அரசியலாரும், இப்புத்தகத்தை ஆதரித்துத் தங்கள் பள்ளிக்கூடங்களில் இதனைப் பாடமாக அமைத்து, என்னை இப்பணியில் ஊக்கமுறச் செய்யுமாறு வேண்டுகின்றேன்.

நக்கீரனாகம், }
வண்ணை.

மா. இராசமாணிக்கம்

பொருளடக்கம்

சோழன் குலோத்துங்கன்

எண்	பொருள்	பக்கம்
1.	சோழ நாடும் சோழரும்	1
2.	குலோத்துங்கன் பிறப்பும் வளர்ப்பும்	6
3.	முடிசூட்டல்	8
4.	நாடுகளைக் கைப்பற்றுதல்	11
5.	பரி வேட்டையாடல்	19
6.	கலிங்கநாட்டின்மீது படையெடுத்தல்	23
7.	அமைச்சன் அறிவுறுத்தல்	27
8.	கலிங்கப் போர்	31
9.	பெரிய புராணம் இயற்றச் செய்தல்	36
10.	அரசியலும் குணாதிசயங்களும்	41

பாண்டியன் நெடுஞ்செழியன்

1.	பாண்டி நாடும் பாண்டியரும்	47
2.	பாண்டியன் நெடுஞ்செழியன்	49
3.	சேர சோழர் பொருமை கொள்ளல்	52
4.	சேரன் ஆலோசனை	56
5.	‘வினை விதைத்தவன் வினையறுப்பான்’	62
6.	இருபெருவேந்தரும் ஐம்பெருவேளிரும்	67
7.	மாபெரும் போர்	70
8.	புலவர் புகழ் மொழிகள்	77
9.	பாண்டியனும் மிழலைக்கூற்றமும்	81
10.	புலவர் அறிவுறுத்தல்	83
11.	அரசியல்	85
12.	குணாதிசயங்கள்	88

சேரன் சேங்குட்டுவன்

1.	சேர நாடும் சேரரும்	...	93
2.	சகோதர அன்பு	...	96
3.	சேங்குட்டுவன் போர்ச் செயல்கள்	...	103
4.	வீரபத்தினியின் வரலாறு	...	106
5.	பத்தினிக்கு ஆலயம் எடுக்க நினைத்தல்	...	113
6.	படிவம் சமைக்கச் சிலையைக் கொணர்தல்	...	120
7.	மாடலன் கூற்று	...	126
8.	மாநகரத்தார் மன்னனை வரவேற்றல்	...	130
9.	மாடலன் அறிவுறுத்தல்	...	133
10.	ஆலயம் எடுத்து விழாவியற்றல்	...	138
11.	அரசியலும் குணத்தியங்கனும்	...	146



சோழன் குலோத்துங்கன்

முடியுடை மூவேந்தர்

1. சோழ நாடும் சோழரும்

தென்னிந்தியாவில் மிகப்பழைய காலந்தொட்டே அரசியலில் சிறந்து விளங்கிய மன்னர் மூவர். அவர் சேரர், சோழர், பாண்டியர் எனப்படுவர். அம்மூவருக்கும் முடியுடை மூவேந்தர் என்பது பெயர். அவர்கள் ஆண்ட நாடுகள் முறையே சேர நாடு, சோழ நாடு, பாண்டிய நாடு என்பன. சேர நாடு, மேற்குக் கடற்கரைப் பிரதேசமும், கோயமுத்தூர் நீலகிரி ஜில்லாக்களும் சேர்ந்த நிலப் பரப்பாகும். சோழ நாடு, கிழக்குக் கடற்கரைப் பிரதேசமும், தஞ்சாவூர் திருச்சிராப்பள்ளி ஜில்லாக்களும், சேர்ந்த பூ பாகமாகும். பாண்டிய நாடு, மதுரை இராமநாதபுரம் திருநெல்வேலி ஜில்லாக்களும், அவற்றைச் சார்ந்த கடற்கரைப் பிரதேசமும் அடங்கிய நிலப் பரப்பாகும்.

இம்மூன்று நாடுகளையும் ஆண்டு வந்த சேர சோழ பாண்டியர்கள் சில காலம் ஒற்றுமையோடும் சில காலம் பகைமை பூண்டும் இருந்து வந்தார்கள். ஒவ்வொரு மரபரசரும் அவரவர் காலத்தில் ஒவ்வொரு நகரைத் தமக்குத் தலை நகராகக் கொண்டிருந்தனர். ஒரு மரபரசன் வன்மை பெற்று

இருந்தானாகில், அவன் ஏனைய இரு மரபரசர்களை யும் தனக்குட்படுத்திக்கொள்ளுதல் வழக்கமாய் இருந்தது.

நமது முதற்கதை சோழ நாட்டரசனைப்பற்றி யது. சோழ நாடு வளம் பெற்ற நாடு. அந்நாட்டில் எங்குப் பார்த்தாலும் குளிர்ந்த சோலைகளைக்காண லாம். நறு மணம் வீசும் புட்பங்களையுடைய பூஞ் சோலைகள் மிகுதியாய் இருக்கும்; வற்றுது பாயும் காவிரியாற்றின் வெள்ளப் பெருக்கால் சோழநாடு பெற்ற பெருமை பிற நாடுகள் பெற்றில. அந்நதி யின் பாய்ச்சலால் வயல்கள் செழித்து, நல்ல விளைச் சலை எப்பொழுதும் ஈந்து வருகின்றன. வேளாண் மைத் தொழில் சோழ நாட்டில் அதிகம் என்றே சொல்லலாம். தேன் ஒழுகும் பழ வகைகள் சோழ நாட்டிலே உண்டாகின்றன.

சோழ நாட்டை இலக்குமி வாச ஸ்தலமாகக் கொண்டிருந்தாள் என்னும்படி அந்நாட்டில் எல்லா வளங்களும் நிறைந்து பொலிந்தன. அந்த நாட்டில் சிறப்புற்ற சிவாலயங்களும், விஷ்ணுவால யங்களும் ஆயிரக் கணக்கில் உண்டு. அவ்வாலயங் களில் ஆறு கால பூஜைகள் நடப்பது வழக்கம். ஒவ்வொரு பெரிய கோயிலுக்கும் சோழ மன்னர் அநேக நிலங்களை மானியமாக விட்டிருந்தனர். அக்கோயில்களில் பல, அம்மன்னர்கள் கட்டியவை. தஞ்சாவூரில் உள்ள பிரகதீச்சுவரர் ஆலயம் சோழன் ராஜ ராஜனால் கட்டப்பட்டது. திருவையாற்றில்

உள்ள லோகமாதேவீச்சரம் என்னும் ஆலயம் ராஜ ராஜன் மனைவியாற் கட்டப்பட்டதாகும்.

இவர்கள் சைவ சமயத்தைத் தழுவியவர்கள். ஒவ்வொரு சோழ அரசனும் தன்னாற் கூடியவரை இறை பணி செய்து வந்தான் என்று தெரிகிறது. இம்மரபரசர்கள் கல்வியில் இணையற்று விளங்கினார்கள். தமிழ் மொழியே இவர்களுக்குத் தாய் மொழி. இவர்கள் தமிழ்ப் புலவர்களையும், கூத்தர்களையும், பாணர்களையும் பெரிதும் ஆதரித்துவந்தார்கள். யார் எதை விரும்பி வரினும், அதனைப் 'பெறுக' என்று கூறிக் கொடுத்து மகிழும் தன்மை வாய்ந்தவர்கள் இச்சோழர்கள். இவர்கள் அன்பு, அடக்கம், வாய்மை, வீரம், பிழை பொறுத்தல் முதலான உத்தம ராஜ இலட்சணங்களை உடையவர்கள்.

இச்சோழ குலத்தவர் குடிகளைக் கண்ணுங்கருத்துமாகப் பாதுகாத்துவந்தனர்; குடிகளுக்குத் தம்மாலும், தம் பரிசனத்தாலும், வேற்றரசராலும், கள்வராலும், விலங்குகளாலும் நேரக்கூடிய ஸுவகைத் துன்பங்களையும் போக்கி வந்தனர். இந்நாட்டுக் குடிகள், சோழர்கள் காலத்தில் இன்பத்தை அறிவார்களே அல்லாமல், துன்பத்தை அறிந்ததே இல்லை.

முதல் குலோத்துங்கனைப்பற்றிய வரலாற்றை அறியுமுன், அவன் மரபினர் எத்தகைய அற்புதச் செயல்களைச் செய்து தமது அரசியல் பெருமையை

யும் தண்ணளியையும் உலகத்தாருக்குக் காட்டி-
மறைந்தனர் என்பதைப் பார்ப்போம்:

ஒரு காலத்தில் சோழநாட்டை மனுநீதி கண்ட
சோழன் என்ற மன்னன் ஆண்டுவந்தான். அவ்-
வரசன் நெடுங்காலம் பிள்ளை இல்லாது, தியாகேசப்-
பெருமானை வேண்டிவரங்கிடந்தான். பின்னர், அவ்-
னுக்கு ஒரு குமாரன் பிறந்தான், மன்னன் அம்மக-
னுக்கு வீதி விடங்கன் என்று பேரிட்டு வளர்த்து
வந்தான். பிள்ளை பதினாரும் வயதடைந்ததும், ஒரு
நாள் அவன் அரண்மனையினின்று புறப்பட்டுத்-
தேரில் பரிவாரங்கள் சூழக் கோயிலை நோக்கிச்
சென்றுகொண்டிருந்தான். அவ்வாறு செல்லும்
போது, ஒரு பசுவின் இளங்கன்று துள்ளி ஓடி, ஒரு
வருக்கும் தெரியாமல் தேர்க்காலில் அகப்பட்டு
இறந்தது. கன்றை இழந்த தாய்ப்பசு மிக்க துயர்
அடைந்து முகத்தில் கண்ணீர் தாரைதாரையாக
வடிய, அன்பே உருவாக வந்த மனுநீதிச் சோழன்
அரண்மனைக்குச் சென்று, அங்குக் கட்டியிருந்த
ஆராய்ச்சி மணியைத் தன் கொம்பால் அசைத்து,
ஓசை உண்டாக்கியது.

அது வரையும் கேட்டறியாத ஆராய்ச்சி மணி
ஓசையை அன்று நூதனமாகக் கேட்டதும் மன்-
னன் மயக்குற்று வீழ்ந்தான்; அமைச்சர் தேற்றத்
தெளிந்தான்; நடந்தவை அறிந்தான்; தன்மைந்-
தனது அசட்டைக்காகப் பெரிதும் வருந்தினான்;
அமைச்சர் அரசனுக்குப் பலவாறு ஆலோசனை

கூறினர். அரசன் மன்னுயிரைத் தன்னுயிரே போல எண்ணுவதைலால், அமைச்சர் கூற்றைப் பொருட்படுத்தாது, கன்றைக் கொன்ற தன் மகனைத் தேர்க்காலில் இட்டுக் கொல்லும்படி ஓர் அமைச்சனை ஏவினான். அவ்வமைச்சன் அக் கொடும்பாவச் செயலைச் செய்ய இசையாது தற்கொலை செய்துகொண்டான்.

அது கேட்ட அரசன் உள்ளம் பதைத்து, தன் மகனைக் கன்று இறந்த இடத்திற் கிடத்தி, தானே அவன்மீது தேரைச் செலுத்தி அவனைக் கொன்றான். பிறகு, அமைச்சன் தன்னால் இறந்ததால், அவன் பொருட்டுத் தான் தற்கொலை செய்து கொள்ள அரசன் வாளை ஓங்கினான். அவ்வமயம் எண்ணுதற்கும் அரிய கண்ணுதற் பெருமான் அவ்வரசன்முன் தோன்றிக் காட்சி அளித்து, இறந்த மைந்தனையும் கன்றையும் அமைச்சனையும் உயிர் பெற்று எழுச் செய்தார்; அரசனை அவன் நீதி முறைக்காகப் பாராட்டி மறைந்தார். இத்தகைய நீதிவழுவா மன்னவர் சோழ குலத்தவர்.

இன்னும், சிபிச் சக்கரவர்த்தி என்னும் வேறொரு சோழமன்னன் தன்னிடம் அடைக்கலம் புகுந்த ஒரு புருவின் உயிரைக் காக்கும்பொருட்டு அதனைப் பின் தொடர்ந்து கொல்ல வந்த பருந்திற்குத் தன் தசையைக் கழித்துக் கொடுத்துச் சொன்னசொல் பிழையாமல் நீதி செலுத்தினான்.

இங்ஙனம் பல அரசர் நீதியை நிலை நாட்டித் தம் மரபரசர் செவ்வனே நடந்து கொள்ளுமாறு கற்பித்துச் சென்றனரென்று நினைக்க வேண்டி இருக்கிறது. இத்தகைய அரசர்கள் பரம்பரையில் உதித்தநம் கதாநாயகனது அரசியல் திறத்தினையும் போர்ச் செயல்களையும் குணதிசயங்களையும் நாம் இவிக் கவனிப்போம்;

2. குலோத்துங்கன் பிறப்பும் வளர்ப்பும்

இம்மன்னனது வரலாற்றினைவிளக்கமாகக் கூறத் தக்க ஆதாரங்கள் அதிகம் இல்லாமையால், நூல்களில் கூறப்படும் அளவில் ஆராய்ச்சி செய்து ஒரு வாறு கூற வேண்டுவதே. ராஜராஜ சோழன் என்பவன் கி. பி. 985ல் சோழ நாட்டு அரசனான. அவனுக்குக் குந்தவை என்ற பெண்ணும், இராசேந்திர சோழன் என்ற மைந்தனும் இருந்தார்கள். ராஜ ராஜன் குந்தவையைச் சாளுக்கிய மன்னனை விமலா தித்தன் என்பவனுக்கு மணஞ்செய்து கொடுத்தான். அத்தம்பதிகட்கு ஓர் ஆண் குழந்தை பிறந்தது. அம்மகனுக்குச் சாளுக்கிய ராஜராஜன் என்பது பெயர். இந்தச் சாளுக்கிய ராஜ ராஜன் தன் அம்மான் ராஜேந்திர சோழன் மகளான அம்மங்காதேவி என்பாளை மணஞ் செய்துகொண்டான். இப்புதிய மணமக்களுக்குப் பிறந்தவனே நம் கதாநாயகனான முதலாம் குலோத்துங்கன்.

அவன் பிறந்த அன்று கதிரவன் தன் சுடுகிரணங்களை வெளியிற் காட்டாது இளவெயில் பரப்பி

இன்புற்றிருந்தான். இளங்காற்று இன்பமாய் வீசியது. 'சோழ குலத்தை விளக்க வந்த உத்தமன் பிறந்தான்' என்ற செய்தியை உலகத்தோர்க்கு அறிவிக்கச் செவ்வதே போலக் காற்று மெல்ல ஊசலாடிச் சென்றது. குழந்தை பிறந்த செய்தியைக்கேட்டசோழநாட்டுக் குடிகள், களிப்பு மிகுந்த வர்களாய்த் தங்கள் தங்கள் இல்லங்களைத் தூய்மை செய்து, நன்னீராடி, இறைவனைத் தொழுது, மங்கல கீதங்களைப் பாடிக்கொண்டிருந்தார்கள். ராஜேந்திர சோழன் தனக்குப் பேரன் பிறந்ததை எண்ணிப் பெருமகிழ்ச்சியுற்று, ஆலயங்களில் விழா இயற்றி அன்னதானம் வழங்கினான்.

குழந்தை பிறந்ததும் ராஜேந்திர சோழ தேவன் மனைவி, மகவை இரு கரங்களிலும் ஏந்தி, "இக் குழந்தை சந்திர குலோத்தமனாகவும், சூரிய குலோத்தமனாகவும் இருக்கின்றனன். அரச இலட்சணங்கள் இவனிடத்தில் நன்கு அமைந்துள்ளன. சோழ நாட்டிற்கு அரச குமாரன் இல்லாததால் இவனே இனி வரப்போகும் அரசனாக இருக்கட்டும். இவனை நாம் சுவீகாரப் புத்திரனாக எடுத்துக் கொள்வோம். நமது குலோத்துங்கன் இவனே" என்று கூறி, மகிழ்வொடு வளர்ப்பாளாயினள்.

குழந்தை செவ்வனே வளர்ந்து வந்தது. குலோத்துங்கனுக்கு வயது வளர வளர, அறிவும் வளரத் தொடங்கியது. அவன் நல்ல சுப முகூர்த்தத்தில் பள்ளியில் வைக்கப்பட்டான். கூரிய அறிவு

வாய்ந்த அரசிளங் குமரன் எல்லாக் கலைகளையும் இளமையிலேயே கற்றறிந்தான். பின்னர் அவன், அரசனுக்கு வேண்டிய கரியேற்றம், பரியேற்றம், ஆயுதப் பயிற்சி, மற்போர், வாட்போர் முதலிய பயிற்சிகளில் பயின்றான். ராஜேந்திர சோழனுக்குப் பின் குலோத்துங்கனே அரசனாவான். பதை உணர்ந்த சோனுட்டுக் குடிகள் களிப்படைந்தார்கள். அத்தகைய பெருவீரனைத் தங்கள் அரசனாகப் பெறுவது தாங்கள் செய்த பாக்கியமென்றே அவர்கள் எண்ணினார்கள்.

குலோத்துங்கன் பதினாறாம் வயதடைந்ததும் அரசியல் விஷயங்களைக் கற்கலானான். 'குடிகளை எங்ஙனம் ஆள்வது? அவர்கள் அன்பை எங்ஙனம் பெறுவது? குடிகளின் மனம் கோணுது எவ்வாறு அரசாள்வது?' என்பன போன்ற மதி நுட்பம் அமைந்த விஷயங்களைக் கற்றறிந்தான். அவன், அரசனாக வருவதற்கு முன்னமே குடிகளைக் களிப்பித்து, அவர்கள் அன்பைப் பெற்றான். அவனுடைய குணதிசயங்களைக் கண்டு ராஜேந்திர சோழனும் அவன் மனைவியும் மட்டற்ற மகிழ்ச்சி அடைந்தனர்.

3. முடிசூட்டல்

குலோத்துங்கன் அரசியல் துறைகளைக் கற்று அறிந்ததும் ராஜேந்திர சோழன் தன்பேரனுக்கு இளவரசுப்பட்டம் கட்டினான். பின்னர்க் குலோத்துங்கன் திக்கு விஜயம் செய்யப் புறப்பட்டான்.

அவன் புறப்பட்ட அளவில் முடி மன்னர், பரிகளும், கரிகளும், பொற்குவியல்களும் அவனுக்குக் கொடுத்துச் சமாதானஞ் செய்துகொண்டனர். இவ்வாறு பல நாட்டு அரசரைத் தனக்கு உட்படுத்திக்கொண்டே குலோத்துங்கன் மேலும் மேலும் வேறு நாடுகளை நோக்கிச் சென்றான்; அவ்வாறு செல்லுகையில், தன் பாட்டன் ராஜேந்திர சோழ தேவன் நோயுற்று இறந்தானென்பதைக் கேள்வியுற்றான். உடனே அவன் சோண்டிற் குத் திரும்பினான்.

அவன் நெடுந்தூரத்தில் இருந்து திரும்பி வரவேண்டி இருந்தது. அவன் வருவதற்குள் அரசன் இன்மையால் நாடு அல்லற்பட்டது.

அந்நிலையில் குலோத்துங்கன் திரும்பிவந்து பட்டத்தை ஏற்றுக்கொண்டான். அவனைப் பல அரசர் திறை கொண்டு சென்று கண்டனர். மறையவர் அவன் முடிமீது முடிவைத்து ஆசீர்வதித்தனர். குலோத்துங்கன் முடி சூடிக்கொண்ட அளவில் இசையில் வல்லோர் இசை பாடத் தொடங்கினர். கவிஞர் கவி பாடிப் பரிசில் பெற்று ஏகினர். அரசனிடம் திறைப்பொருள் வந்துகொண்டே இருந்தது. நாடு செழித்து நன்மழை பெய்தது. சிவாலயங்களும் விஷ்ணுவாலயங்களும் குறைவற விழாக்களைப் பெற்றன. மக்கள் மனவமையோடு வாழலானார்கள். அரசன் குடிகட்குத் தன்னாலும் தன் பரிசனத்தாலும், வேற்றரசராலும், கள்வராலும்,

விலங்குகளாலும் நேரக்கூடிய ஐவகைத் துன்பமுந் துடைத்து, இன்பத்தை உண்டாக்கினான். 'அரசன் எவ்வழி அவ்வழி குடிகள்,' என்ற வண்ணம் அந் நாட்டு மக்களும் அடக்கம். பொறை, உண்மை, அன்பு, கடவுள் வழிபாடு முதலான நற்குணங்க ளுக்கு உறைவிடமாயிருந்தார்கள். களவு, கொலை, பொய், பொறுமை முதலான துர்க்குணங்களை அவர்கள் கனவிலுங் கருதவில்லை. அதனால், அந் நாட்டில் யாதொரு துன்பத்திற்கும் இடம் இல்லா திருந்தது. அரசன், புலவர் கவியிலும், இசையிலும் அரசியல் முறையிலும், மறையிலும், பொழுதை இன்பமாகக் கழித்து வந்தான்.

குலோத்துங்கனுக்கு இராசேந்திர சோழன், அநபாய சோழன், அபயன், கரிகாலன், ஜயதரன் என்ற பல பெயர்கள் உண்டு. என்றாலும், நாம் அவ னைக் குலோத்துங்கன் என்றே வழங்குவோம். அவன் மூன்று பெண்களை மணம் புரிந்துகொண்டான். மது ராந்தகி, எழிசை வல்லபி, தியாக வல்லி என்பன அம் மனைவியரின் பெயர்கள். அவர்களில் மதுராந்தகி என்பவள் அவனது மாமன் மகள். அவள் உயிரு டன் இருந்த வரையில் தானே பட்ட மகிஷியாய் இருந்தாள். அவளுக்குப் பின், அழகிலும் அறிவி லும் இணையில்லாத் தியாக வல்லி பட்ட மகிஷி ஆயி னள். எழிசை வல்லபி தான் இறக்கும் வரையில் இரண்டாம் மனைவியாகவே இருந்தாள். குலோத் துங்கன் தன் மனைவியரிடத்தில் வெகு அன்போடு

நடந்துகொண்டான்; அவர்கள் மனம் நோகும் வண்ணம் எக்காரியமுஞ் செய்யான்.

குலோத்துங்கனுக்கு மக்கள் எழுவர் உண்டாயினர். அவருள் மூத்தவன் விக்கிரம சோழன் என்பவன். அவனே குலோத்துங்கன் இறந்த பின்னர்ப் பட்டத்தைப் பெற்றவன். குலோத்துங்கனுக்கு அம்மங்கை என்னும் ஒரு பெண் இருந்தாள். அரசன் தன் மக்களை இளம்பருவ முதற்கொண்டு நன்னெறியிற் பழக்கினான். அவர்களும் ஊக்கத்தோடு அரசர்க்குரிய கலைகளை ஐயந் திரிபறக் கற்றுத் தேர்ந்து, வீரசிங்கங்களைப் போல விளங்கினார்கள். மக்களுடைய பேராற்றலைக் கண்ட தந்தை பெருமகிழ்ச்சி அடைந்தான்.

4. நாடுகளைக் கைப்பற்றுதல்

குலோத்துங்கனுக்குப் பலநாடுகளைக் கைப்பற்றித் தன் ஆட்சிக்கு உட்படுத்தவேண்டும் என்னும் பேரவா உண்டாயிற்று. அதனால், அவன் தன் அமைச்சரை நோக்கி, “அமைச்சர்களே, நான் பல அரசர்களைப் போரில்வென்று அவர்களுடைய நாடுகளைக் கைப்பற்ற விரும்புகின்றேன். ஆதலால், எனக்கு ஒரு பெரிய சேனை வேண்டும். அதனை விரைவில் சித்தம் செய்க,” எனப் பணித்தான்.

அமைச்சர் சோழ நாடுடங்கும் பறையறைவித்து ஆறு மாத காலத்திற்குள் இலட்சக் கணக்கான போர் வீரரைச் சேர்த்தனர். அரச பக்தியும்

தேச பக்தியும் கொண்ட இளைஞர்கள், தங்கள் அரசன் விருப்பத்தைப் பூர்த்தி செய்வதே தங்கள் கடமை என்று தீர்மானித்துச் சேனையிற் சேர்ந்தார்கள். பரிகளும் கரிகளும் சித்தமாயின. பல வகை ஆயுதங்கள் செய்யப்பட்டன. சேனைகள் சித்தமான பின் அமைச்சர் அரசனை நோக்கி “மன்னர் மன்னரே, யாவும் சித்தப்படுத்தி விட்டோம். போருக்குச் செல்லவேண்டுவதுதான் தாமதம்,” என்றனர்.

அரசன், “அமைச்சர்கள், யான் நம் நால்வகைப் படைகளையும் பார்வையிட விரும்புகின்றேன். அவற்றை அணி வகுத்து முறைப்படி நிற்கவையுங்கள்,” என்றான். அமைச்சர் சென்று அரசன் கட்டளைப்படி செய்து முடித்தனர். மன்னன் தன் அரண்மனை மேன்மாடத்தில் ஏறித் தன்னைப் பின் பற்றி வரப்போகும் நால்வகைப்படைகளைக் கண்டு களித்து, “ஆ! இத்துணைச் சேனா வீரர்களையும் புரவிகளையும் களிறுகளையும் தேர்களையும் சித்தப்படுத்திய நம் அமைச்சர் திறன் போற்றத்தகுந்ததே! இம்மகத்தான சேனா நம் பின் வரின், நம்மை எதிர்க்க வல்லவன் எவன் உளன்! நம் எண்ணம் ஈடேறும்,” என எண்ணி மகிழ்ந்தான். அவன் தன் அமைச்சர்களை மிகவும் புகழ்ந்து பேசினான்.

நல்ல நாளில் காலக்கணிதன் அரசனைப்பணிந்து, “அரசரே, தங்கள் வெற்றி வாழ்வதாக! தாங்கள்

போர்மீது செல்ல இதுவே தக்க சமயம். இவ்வேளையில் தாங்கள் புறப்பட்டால் வெற்றி வீரராய் மீளலாம். ஜெய இலட்சுமி தங்கள் திருத்தோள்களில் இந்த இலக்கினத்தில் அமர்ந்துள்ளாள்,” என்றுன்.

அதுகேட்ட குலோத்துங்கன் மகிழ்வடைந்து, தன் குல தெய்வமான திரிபுரம் எரித்த விரிசடைப் பெம்மான் ஆலயத்திற்குச் சென்று, முறைப்படி பூசித்து வணங்கித் தன் மனைவியரிடத்து விடை பெற்றுப் போருக்கெழுந்தான். முரசங்கள் முழுங்கின. சோழர் பெருந்தகை தனது பட்டத்து யானை மீது ஏறினான். வீரர் வீர நடனம் புரிந்தனர். மறையவர் ஆசி கூறினர். சமங்கிலிகள் அரசனை வாழ்த்தி மங்கல மொழிகளைக் கூறினார்கள். குடிகள், “எம் மரசர்—மன்னர் மன்னர்—சோழ குலோத்துங்கர்—வெற்றி மாலை சூடி மீள்வாராக! ஈசன் எம் வேந்தர்க்குப் பக்கத் துணையிருந்து பாதுகாப்பானாக! குலோத்துங்கன் நீடுழிவாழ்க!” என்று கூறி, மலர்களைத் தூவினார்கள். மன்னனும் மனக்களிப்புடன் நால்வகைச் சேனையும் பின் வர, போர் மேற் சென்றான்.

முதன் முதலில் குலோத்துங்கன் வெங்கி நாட்டின்மீது படையெடுத்தான். அந்நாட்டினை விஜயாதித்தன் என்பவன் ஆண்டு வந்தான். விஜயாதித்தன் குலோத்துங்கனுக்குச் சிற்றப்பன் ஆவான். நியாயமாக வெங்கி நாடு குலோத்துங்கனுக்குப் பிதிரார்ச்சிதமாகச் சேர வேண்டியது. அதனை

விஜயாதித்தன் அபகரித்துக்கொண்டான். அதனால் அவனைப் போரில் வென்று வெங்கி நாட்டைத் தன் நாட்டுடன் சேர்த்துக்கொள்ள விரும்பியே குலோத்துங்கன் அந்நாட்டின்மீது படையெடுத்தான். விஜயாதித்தனுக்குக் குலோத்துங்கன், அண்ணன் புதல்வன் ஆவான். எனவே, குலோத்துங்கன், தன் சிற்றப்பனோடு போர் புரியச் சென்றான்.

குலோத்துங்கன் தன்மீது படையெடுத்து வருவதைக் கேள்வியுற்ற விஜயாதித்தன், பெரும்படை ஒன்றைத் திரட்டினான். இரு திறத்தார் சேனையும் ஒன்றையொன்று தாக்கின. போர் கடுமையாகவே காணப்பட்டது. இரு புறங்களிலும் வீரர் பலர் மாண்டனர்; கரிகள் பல வெட்டுண்டன; பரிகள் பல சிதைவுண்டன; தேர்கள் அழிக்கப்பட்டன. குருதியாறு பெருக்கெடுத்து ஓடியது. அதிகம் அறைவானேன்! முடிவில், விஜயாதித்தன் குலோத்துங்கனிடம் சண்டையிட ஆற்றாமையுடன், 'பிழைத்தாற் போதும்!' என்று எண்ணி, ஓடி ஒளித்தான். வெங்கி நாடு குலோத்துங்கன் ஆட்சிக்குட்பட்டது. அவன் அதனைத் தனக்குப் பிரதிநிதியாக இருந்து ஆளும்படி, தன் இரண்டாம் புதல்வனை ராஜ ராஜன் என்பானை விட்டுச் சென்றான். சில காலம் ராஜா ராஜன் வெங்கி நாட்டை ஆண்டான். அவனுக்குப் பின் அவன் தம்பியான வீர சோழன் என்பான், வெங்கி நாட்டையாள்

அனுப்பப்பட்டான். அவன் அந்நாட்டைக் கி. 19. 1078 வரையில் அரசாண்டான்.

இங்ஙனம் குலோத்துங்க மன்னவன் சோழ நாட்டுக்கு அதிபனாயிருந்து வெங்கி நாட்டையும் கைக் கொண்ட பின்னர், அவனுக்குச் சேனாபலம் அதிகரித்தது. ஆகவே, அவன் மீண்டும் பல நாடுகளைக் கைப்பற்ற விருப்பங் கொண்டான்.

அவன் சோழ நாட்டிற்கு அரசனை போது அவனை வெல்லக் கருதிக் குந்தள அரசனை விக் கிரமதித்தன் சோழ நாட்டின்மீது படையெடுத்து வந்தான். எனினும் என்? கதிரவனுக்கு முன் மின் மினிப்பூச்சி எம்மாத்திரம்! விக்கிரமதித்தன் தோல்வி அடைந்து திரும்பினான். அவன் மீது படையெடுத்துச் செல்லக் குலோத்துங்கன் விரும்பினான்; ஒரு பெரும் படையொடு புறப்பட்டான்; குந்தள நாட்டை அடைந்தான்; முதலில் வனவாசி என்ற ஊரைத் தாக்கினான். அவ்வூர் விக்கிரமதித்தனுக்குச் சொந்தமானது.

குலோத்துங்கன் வனவாசியைத் தாக்கிய போது விக்கிரமதித்தன் அங்கு இல்லை. அவனுக்குப் பிரதிநிதியாய் இருந்து அரசாண்ட அவன் தம்பி ஜயசிங்கன் என்பவன் இருந்தான். அவன் அஞ்சா நெஞ்சம் படைத்தவன்; சிறந்த போர்வீரன்; விற்போரிலும் மற்போரிலும் கை தேர்ந்தவன். அவன் பெரும் படை ஒன்றினைத் திரட்டிக் குலோத்துங்கனுடன் போர் செய்ய எழுந்

தான். இரண்டு படைகளும் ஒன்றோடொன்று போர் செய்தன. குலோத்துங்கன் சேனை ஜய சிங்கன் சேனையைக்காட்டிலும் நூறு மடங்கு அதிகம் என்னலாம். எனினும் ஜயசிங்கன் மனத்தளர்ச்சி அடையாமல், ஊக்கங் காட்டிப் போர் புரிந்தான். முடிவில் அவன் புறங் காட்டியோட நேர்ந்தது. அவன் சேனை நாற் புறங்களிலும் சிதறி ஓடியது. வனவாசி குலோத்துங்கன் கைப்பட்டது.

அதனுடன் அமையாது, குலோத்துங்கன் குந்தள நாட்டை எதிர்த்தான். அதனைத்தான் விக்கிரமதித்தன் அரசாண்டு வந்தான். குலோத்துங்கன் தன் நாட்டை வெல்லக் கருதி வந்ததை அறிந்த விக்கிரமதித்தனுக்குச் சினம் பொங்கியது. முன் ஒரு முறை அவன் குலோத்துங்கனால் தோற்கடிக்கப்பட்டவன். அவன் தம்பி ஆண்டு கொண்டிருந்த வனவாசியைக் கைப்பற்றி ஜய சிங்கனையும் குலோத்துங்கன் தோற்கடித்தான் அல்லவா? அத்துடன் நில்லாது, மேலும் சோழ மன்னன் தன்மீதே படை எடுத்து வந்தான் என்பதை அறிந்ததும் அவன் மனநிலை கூறற்கியலா விதம் துன்பமுற்றது. அவன் கடுஞ்சினங் கொண்ட வேங்கை போலச் சீறினான்; அரியாசனத்தினின்றும் எழுந்தான்; தன் சேனாதிபதியைப் பார்த்தான். அவன் குறிப்பை யுணர்ந்த சேனைத் தலைவன். சேனா வீரரைப் பார்த்தனன்.

வீரர் தம் படைகளைப் பார்த்தனர். சற்று நேரத்திற்குள் குந்தள நாடெங்கும் வீரர்கள் கூடிவிட்டார்கள். போர் முரசம் முழங்கியது. நால்வகைப் படைகளும் ஆரவாரித்தன.

விக்கிரமாதித்தன் கையில் வாளேந்தி; யானை மீது ஏறினான். நால்வகைப் படைகளும் அவனைச் சூழ்ந்தன. சிறிது போழ்தில் விக்கிரமாதித்தன் குலோத்துங்கனை எதிர்த்தான். இருவர் படையும் ஒன்றையொன்று தாக்கின. விக்கிரமாதித்தன் வாளேந்தி வீச்சொன்றுக்குப் பத்துப் பதினைந்து வீதம் வீரர்களின் சிரங்களை வெட்டித் தள்ளினான். குலோத்துங்கனும் எதிரியின் சேனை வீரரையும் பரிகளையும் கரிகளையும் வெட்டிச் சாய்த்தான். அவன் ஏறியிருந்த யானை, பகைவர் கூட்டத்துள் பிளறிச் சென்றது. அந்த யானை, பகைவர் விட்ட அம்புகளைத் தன் அரசன் மீது விழாமல் துதிக்கையால் தடுத்தது. குந்தளர் சேனை சிறிது நேரத்தில் சிதற ஆரம்பித்தது. கரமிழந்தனர் பலர்; சிரமிழந்தனர் சிலர்; உயிர் விட்டனர் பலர்; பயம் என்றனர் பலர்; அபயம் என்றனர் சிலர்; பயந்தோடினர் சிலர்; பயந்தோடினர் பலர். இவ்வாறு சிறிது போழ்தில் குந்தளர் சேனை சிதறியது. விக்கிரமாதித்தனும் குலோத்துங்கனுக்கு முன் நின்று போர் புரிய மாட்டானாய்ப் புறங்கொடுத்து ஓடினான். குலோத்துங்கன் ஓடும் பகைவனை விடாது துரத்தி, மணலூர் வழியாய்த் துங்கபத்திரைக் கப்

பால் விரட்டி அடித்தான். இச்சண்டையில் குந்தள நாட்டுத் தலை நகரான கலியாண புரம் குலோத்துங்கன் வசமாயிற்று.

இங்ஙனம் சோழ நாட்டிற்கு வடக்கே இருந்த நாடுகளைக் கைப்பற்றியானதும், குலோத்துங்கன் தென்னாடுகளை வெல்ல முயன்றான். முதலில் அவன் பாண்டிய மன்னரைத் தாக்கினன். 'பாண்டியர் என்று பன்மையிற் கூறியதென்னை?' எனின், அவர்கள் பாண்டிய நாட்டுத் தலைவன் ஒருவனும், அவனுக்கு உறவினராய்ச் சிறுநூர்களை ஆண்டுவந்த பாண்டியருமாவார்கள். அச்சண்டையில் ஒரு பாண்டியன் மடிந்தான். பாண்டியர்களுடைய சேனை சிதற அடிக்கப்பட்டது. குலோத்துங்க சோழனே வெற்றி பெற்றான். அதனால் மன்னூர்க்குடாக் கடலைச் சார்ந்த நாகும், பொதிய மலையைச் சார்ந்த நாகும், கன்னியா குமரியும், கோட்டாறும் குலோத்துங்கனுக்குச் சொந்தம் ஆயின. அவன் உடனே அந்நாட்டைச் சுற்றிலும் எல்லை வகுத்து, ஆங்காங்கே தன் சேனைகளை நிறுத்தி, நாட்டைப் பத்திரப்படுத்திக் கொண்டான்.

பின்னர்க் குலோத்துங்கன் குடமலை நாட்டை எதிர்த்து, மலையாளிகளைத் தோற்கடித்து, அந்நாட்டைக் கைப்பற்றிக்கொண்டான். விழிஞத்திலும் சாலையிலும் தன் சேனைகளை நிறுத்திக் கார்ந்த னூர்ச் சாலையில் சேரர்களின் மரக்கலங்களை இரண்டு முறை அழித்து மீண்டான்.

இவ்வாறு குலோத்துங்கன் சென்ற இடங்களில் எல்லாம் வெற்றிமாலை சூடித் தன்னால் இயன்ற வரையில் பல நாடுகளைக் கைப்பற்றிய பின்னர், தன் நாட்டை நோக்கித் திரும்பினான். அரசன் வெற்றி கொண்டு மீண்டு வருவதை உணர்ந்த சோனாட்டுக் குடிகள் மனமகிழ்ந்து, நாட்டை அலங்கரித்தார்கள்; எங்கும் தோரணங்களைக் கட்டி, 'எம் மரசே, வருக! மன்னர் பெருமானே, வருக! சோழ மன்னவா, வருக! உபய குலங்களை விளக்க வந்த உபய குலோத்துங்கனே, வருக!' என்று எழுதிய திரைச் சீலைகளைத் தெருக்கள்தோறும் கட்டினார்கள். குலோத்துங்கன் சேனையோடு நகருட்புகுந்தான். மங்கள வாத்தியங்கள் முழங்கின. அந்தணர் ஆசி கூறினர். அரச மாதர் ஆலஞ் சுழற்றினர். சுற்புடைய மங்கையர் மங்கலம் பாடினர். குலோத்துங்கன் மகிழ்ச்சி அடைந்து, தன் சிங்காசனத்தில் அமர்ந்தான்.

5. பரி வேட்டையாடல்

குலோத்துங்கன் நாட்டை அமைதியோடு அரசாங்கையில் ஒரு நாள் பாலாற்றங்கரையிலே பரி வேட்டையாட விருப்பங் கொண்டான். அவன் அமைச்சரை அழைத்து, தன் விருப்பத்தைத் தெரிவித்தான். அமைச்சர் முரசறைவோனுக்கு அறிவித்தனர். அவன் யானையின் பிடரியில் முரசத்தை வைத்து, அரசன் விருப்பத்தை முரசறைந்து அம்மாநகரத்தார்க்கு அறிவித்தனன். நால்வகைப்

படைகளும் ஒன்று சேர்ந்தன. சங்கங்களும் பேரீ
கைகளும் முழங்கின. கணித நூல் வல்லார் தெரிந்
துரைத்த நல்லோரையில் படைகள் நான்கும்
திரண்டெழுந்தன. புலவர்களும் அந்தணர்களும்
பரிசில் பெற்று அரசனை வாழ்த்தினார்கள். கவி
வல்லார் கனக தானம் பெற்றனர். சோதிட
நூலார் சுவர்ண தானம் பெற்றனர். அரசன், அம்
பலத்தரசன் திருவருளைத் துணையாகக் கொண்டு,
களிற்றின்மேல் ஏறினான்.

அவன்மீது வெண்கொற்றக் குடை கவிக்கப்
பட்டது. பக்கங்களில் கவரி வீசப்பட்டது. வலம்புரி
சங்கங்கள் ஒலித்தன. பல வகை வாத்தியங்கள்
ஆர்த்தன. குலோத்துங்கனைச் சூழ்ந்துவந்த சிற்ற
ரசர் எல்லோரும் ஐய கோஷங் செய்தனர். அநேக
அரசர்களுடைய தேவிமார் ஆடையாபரணங்களை
ஏந்த, அரசனுடன் தானும் ஆணை நடத்தும் உரி
மைபெற்ற இராச பத்தினியான தியாக வல்லி
அணிகளுக்கும் ஆடைகளுக்கும் அழகு செய்ப
வள் போல அவற்றை அணிந்தாள்; அரசிகள்
சூழ, தானும் ஒரு பிடி யானையின்மீது ஏறினாள்.
யாவரும் நகரத்தை விட்டுப் புறப்பட்டனர்.

அக்காட்சியைக் கண்ட குடிகள் களிப்பெய்தி
னார்கள். மேகங்கள்மீது இடிகள் முழங்குவதுபோல
யானைகள்மீது முரசங்கள் முழங்கின. அரசன்
பொன்னி வளநாட்டின் காட்சிகளைக் கண்டு
கொண்டே சென்றான்; செழிப்பான வயல்களைக்

கண்டான். பொன்னியாற்றின் பெருகியோடு
கின்ற சுவை பொருந்திய நீரைக் கரை கோலித்
தடுத்தலால் உண்டாகும் ஓசையும், ஏர் உழுகின்ற
உழவருடைய கூட்டத்தினது பேரொலியும், உழத்
தியர் குரவையின் ஒலிப்பும், 'வயல்கள் வாழ்க!' என்று சொல்லி நெல் மணிகளை விதைப்பாரு
டைய முழக்கமும் ஒன்று சேர்ந்து, இடி ஓசையுட
னே மாறுகொண்டு ஆர்த்தன. வண்டுகள் கிண்
ணம் போன்ற வாயையுடைய செழிய தாமரை
மலர்களில் இசை பாடிக்கொண்டிருந்தன. ஆமை
கள் குழம்பாகிய கரிய சேற்றில் தூங்கிக்கொண்டி
ருந்தன சங்குகள் ஆழமாகிய நீரை உடைய
கழனிகளில் எல்லாம் முத்துக்களை உயிர்த்தன.
களிமயில்கள் தேன் வழிந்தோடுகின்ற மலர்களை
யுடைய சோலைகளில் ஆடிக்கொண்டிருந்தன.

இக்காட்சிகளையெல்லாம் அரசன் கண்டு
ஆனந்தித்து, மேலும் செல்வானாயினான். தென்
றற்காற்று, 'அரசே, வழி வந்து நீ இளைத்தாய்
போலும்! உன் களைப்பை யான் தீர்ப்பேன்,'
என்று கூறுவது போல ஓசையோடு வீசியது. 'எம்
அரசே, வருக! பொன்னி நாடனே, வருக! உனது
செங்கோல் வன்மையால் யாம் களிப்புடன் வாழ்
கின்றோம். பொன்னி வள நாட்டின் காட்சியைக்
கண்டு மகிழ்வாய்,' என்று கூறுவன போலக்
கோகிலங்கள் கூவின.

இங்ஙனம் வளப்பம் மிகுந்த சோனாட்டின் ஈடும்
எடுப்புமற்ற இயற்கை அழகினைத் தன் இரு கண்க

ளாலும் கண்டு களித்தவனாய் மன்னன் கச்சி நகர் எல்லையை அடைந்தனன்; பொற்கோபுரங்களால் பொலிந்து தோன்றும் கச்சிப்பதியைக்கண்டனன். அவ்வழகிய பதியுள் அரசன் தன் பரிவாரங்களுடன் நுழைந்தான். அந்நகர மாடங்களின் மீதுள்ள கொடிகள், வருகின்ற அரசனையும் படைகளையும், 'வருக! வருக!' என்று அழைப்பன போலக் காற்றில் அசைந்துகொண்டிருந்தன. கச்சித் திருப்பதியில், இசை பயில் சாலைகளும் நறுமலர்ச் சோலைகளும், மங்கையர் விரும்பியாடும் வாவிகளும், குமரர் வாள் பயிலும் வெளியிடங்களும், ஆவணங்களும் மிகுதியாய் இருந்தன.

அரசன் நகரக்காட்சியைக் கண்டு ஆனந்தித்துச் செல்கையில், உயர்ந்த மாடங்களிலிருந்து பெண்கள் பாடும் பாட்டுக்களின் இனிய ஓசை அரசன் காதுகளைத் தொளைத்துச் சென்றது. அரசன் சற்று அப்பாற் செல்கையில் நாடகம் நடக்கின்ற நடன சாலைகளைக் கண்டு மகிழ்ந்தான்.

தங்கள் நகரத்தில் குலோத்துங்க மன்னன் வந்துளான் என்பதை அறிந்த ஆடவர்களும் பெண்களும் தங்களை நன்றாக அலங்கரித்துக் கொண்டு, அவன் எதிரிற் சென்று, 'எம்மரசே, வருக! மன்னர் மன்ன, வருக! நின் கொற்றம் வாழ்வதாக!' என்று கூறி வாழ்த்தினார்கள். அரசன் அகமிக மகிழ்ந்து, கச்சித் திருநகரின் தென்குட திசையிலே கட்டப்பட்ட சித்திர மண்டபத்தின் முத்துப் பந்தலில் தங்கினான்.

வெண்குடை அரசனுக்கு நிழல் செய்தது. வெண்சாமரை வீசப்பட்டது. அரசன் தியாக வல்லியோடு அரியாசனத்தின் மீதேறிக் கொலு வீற்றிருந்தான். அப்போது நாடகம் வல்லவர் நாடகம் நடத்தினார். பாடல் வல்லவர் பாடினர். நிருத்தம் வல்லவர் நிருத்தம் செய்தனர். சூதரும் மாகதரும் புகழ்ந்து போற்றினர். மாதர் மங்கலம் பாடினர். வீணையும் யாழும் குழலும் வல்லவர், பல் வேறு விதமாக அவ்வவ்வாச்சியங்களை வாசித்தனர். தாளமும் சுதியும் கெடா வண்ணம் பாணர் பாடிப் பரிசில் பெற்றனர். பல அரசர் அவனைச் சூழ்ந்து நின்றனர். வண்டை நகர் மன்னன் கருணாகரத் தொண்டைமான் கைகட்டி நின்றான். இத்துணை அலங்காரத்துடன் குலோத்துங்கன் திருவோலக்கங் கொண்டிருந்தான்.

6. கலிங்க நாட்டின்மீது படையெடுத்தல்

சோழ மன்னவன் கொலு வீற்றிருக்கையில் வாயில் காப்போர் வந்து அரசனைப் பணிந்து, “எம்பெருமானீர், திறைப் பொருளைச் செலுத்தப் பல நாட்டரசர் வாயிற் புறத்தே காத்திருக்கின்றனர்,” என்றனர். அரசன், “அவர்களை விடுக,” என்றான். என்னலும், தென்னவர், வில்லவர், கூபகர், சாவகர், சேதியர், யாதவர், கன்னடர், பல்லவர், கைதவர், காடவர், கரியர், கோசலர், கங்கர், காராளர், கவிந்தர், துமிந்தர், கடம்பர், துளும்பர், வங்கர், இலாடர், மராடர், விராடர்,

மயிந்தர், சயிந்தர், சிங்களர், வங்களர், சேகுணர், சேவணர், கொங்கணர், கொங்கர், குலுங்கர், செளந்தியர், குச்சரர், கச்சியர், மாளவர், மாகதர், மச்சர், மிலேச்சர், குத்தர், குணத்தர், வடக்கர், துருக்கர், குருக்கர், வியத்தர் முதலான சிற்றரசர் பலர் குலோத்துங்கன் அடிகளில் தம் முடிபட வணங்கி, “எம் தலைவீர், நீர், எங்கட்கு அருள் செய்த நாடு நகரங்களின் பொருட்டு இறுத்தல் வேண்டும் திறைப் பொருளைக் கொணர்ந்தோம். இவை ஆரங்கள்; இவை பொற்கலங்கள்; இவை களிறுகள்; இவை ஒட்டகங்கள்; இரத்தினங்கள் இவை; மாணிக்கங்கள் இவை; விலை மதிக்க ஒண்ணாத பதக்கங்கள் இவை,” என்று இங்ஙனம் பல திறப்பட்ட பொருள்களை அரசன் முன் காட்டிக் கைகுவித்து நின்றனர்.

அப்போது அரசன் கணக்கரை நோக்கி, “இவர்கள் ஒழிய இன்னும் திறை கொடாதார் உளரோ?” என வினவினான். கணக்கர் முன்போந்து, அரசனைப் பணிந்து, “பெரியீர், வடகலிங்கத்து அரசனான சோட கங்கள் என்பவன் இரண்டு முறை திறை கொண்டு வந்திலன்,” என்றனர். அவ்வார்த்தைகள் செவிப்படுதலும் மன்னன் விழிகள் நெருப்புப் பொறிகளைக் கக்கின. உடல்வியர்த்தது. அவன் கடைப் புருவங்கள் நெற்றி முற்றச் சென்றன. அவன் கோப நகை நகைத்து, “அவ்வாறாயின், வடகலிங்கம் சென்று அவனைக் கொணர்மின்,” என்று உறுமினான்.

உடனே சேனைத் தலைவனான கருணாகரத் தொண்டைமான், “அடியேனுக்கு விடை தருக; அவனை இன்னே கொணர்வேன்,” என்றான். அரசனும் நன்றென விடை அளித்தான். அக்கணமே தொண்டைமான் நெற்றிப் பட்டம் அணிந்த யானையின்மீது ஏறினான். சோழன் படை அவனைப் பின் தொடர்ந்தது. இரை தேடிச் செல்லும் பெரும்புலியைப் போலத் தொண்டைமான் வீராவேசத்தோடு கலிங்க நாட்டை நோக்கிச் சென்றான்.

சோழன் படை சென்ற வேகத்தால் நாற்றிசைகளும் அதிர்ந்தன. மலைகள் நிலை தடுமாறின. அப்படை, பாலாறு, குசைத்தலை, பொன்முகரி, கொல்லி என்னும் நான்கு ஆறுகளையும், பெண்ணையாற்றையுங் கடந்து நடந்தது; அப்பால் வயலாறும், மண்ணாறும், குன்றியுங் கடந்து, கிருட்டிண நதியும் பிற்படப் போனது. போய், கோதாவரி, பம்பா நதி, கோதமை என்னும் நதிகளும் இப்பாலாக, அப்பாற் சென்றது. சென்ற படை கலிங்க நாட்டிற்குள் புகுந்தது.

அப்படையில் இருந்த வீரர் கலிங்க நாட்டைச் சேர்ந்த கிராமங்களிற் புகுந்து, கொள்ளை அடிக்க ஆரம்பித்தனர். அதனை அறிந்த பத்தினிப் பெண்டிர் பலர் தத்தம் இல்லங்களின் பின் புறக் கதவைத் திறந்துகொண்டு குழந்தைகளோடு ஓட்டம் பிடித்தனர். சில வீரர், வீடுகளைக் கொளுத்திவிட்டனர். சிலர் வைக்கோல் போர்களைக் கொளுத்தி

னர். சிலர் ஆடு மாடுகளை மடக்கித் தம் வசமாக்கினர். சிலர் தம்மை எதிர்த்தாரை நமனுலகுக்கனுப்பினர். சில குடிகள் பகைவருக்குப் பயந்து ஓடினார்கள். பகைவர் அவர்களை மடக்கி, ஆடை ஆபரணங்களைக் கவர்ந்துகொண்டனர். சில வீரர், “சோழ மன்னருக்கு வெற்றி! சோழ மன்னர் பெருமானுக்கு வெற்றி!” என்று சொல்லிக்கொண்டு கூத்தாடினர். சிலர், “பிடி! அடி!” என்றும், வேறு சிலர், “பிடி! குத்து! உதை!” என்றும், சிலர், “பிடி! வெட்டு!” என்றும் வானம் பிளக்கக் கூவினர்.

சோழ நாட்டு வீரர் தம்மால் கூடிய வரையில் தம் கோபத்தையும் வீரத்தையும் கலிங்க நாட்டின் மீதும் குடிகள்மீதும் திறம்படக் காட்டினர். அவ் வீரர்களின் கொண்டாட்டத்தில் குழந்தைகள் பல நகங்கின. முதியோர் பலர் உயிர் துறந்தனர். சிறுவர் சிறுமியர் அல்லலுற்றனர். உறுப்பிழந்தார் பலர்; கரமிழந்தார் சிலர்; சிரமிழந்தார் பலர்; செவி இழந்தார் சிலர்; கலிங்க நாடு அல்லோலப்பட்டது.

கலிங்க நாட்டுத் தலைநகருள் சோணாட்டுச் சேனை புகுந்தது. நகர மாந்தர், “மதில்கள் இடிகின்றனவே! வீடுகள் எரிகின்றனவே! புகைத்திரள் பரவுகின்றதே! அந்தோ! அரண் எங்கே? நமக்குப் புகலிடம் எங்கே? இங்கு இவர்களை எதிர்க்கத் தக்க தலைவன் யாவன்! அந்தோ படைகள் மேலும் மேலும் வருகின்றனவே! நாம் மடிவது திண்ணம்! ஐயோ! நம் அரசன் சோட கங்கன் குலோத்துங்க

மன்னவனுக்குச் செலுத்த வேண்டிய திறைப் பொருளைச் செலுத்தாமல் தாமதித்ததால் அன்றோ இவ்வவதி நேரிட்டது! அவன் இப்படைகளுக்கு முன் நின்று எவ்வாறு போர் செய்ய மாட்டுவன்! அபயன் விட்ட படைகள் வந்துவிட்டனவே! இனி என் செய்வோம்! நம் விதி இருந்தவாறு என்னே! எதற்கும் அரசனிடம் சென்று முறையிடுவோம்!” எனக் கூறிப் புலம்பியவராய், உரை குழற, உடல் பதற, ‘நான் முன்’ என்று ஒருவர்க்கொருவர் முன்னே ஓடிச் சோட கங்கனது கொலு மண்ட பத்தை அடைந்தனர்.

அடைந்த குடிகள் அரசனைப் பணிந்து, “அரசரே, அந்தோ! வந்துவிட்டதே குலோத்துங்கன் படை! எம் இறைவரே, நீர் கட்டவேண்டிய திறைப் பொருளைக் கட்டி இருந்தால், இந்நாட்டிற்கு இக்கதி நேரிட்டிராது. ஐயோ! ஊர்கள் எரிகின்றன! பகைவர், நாட்டைக் கொள்ளை இடுகின்றனர். பெண்டிர் கதறி அழுது ஓடுகின்றனர். இத்துன்பம் எங்களால் பொறுக்க முடியாது. நீர்தாம் எங்களைக் காப்பாற்றவேண்டும்,” என்று கூறி முறை இட்டனர்.

7. அமைச்சன் அறிவுறுத்தல்

குடிகளின் முறையிட்டைக் கேட்ட சோட கங்கன் மனம் கொதித்தது; கண்கள் சிவந்தன. அவன் கோபத்தால் பற்களை நெறுநெறெனக் கடித்தான். மனக் கொதிப்படைந்த அவன், “குடிகளே, சோமுன் குலோத்துங்கனும் வந்தனனோ? அவ

னது தாளை மட்டும் வந்துளதோ?" என்று உசாவினான். குடிகள், "இறைவரே, சோழ தேவன் வரவில்லை. அவன் மந்திரியும் தாளைத் தலைவனும் வண்டை வேந்தனுமான கருணாகரத் தொண்டைமான் நால்வகைச் சேனைகளோடும் வந்துள்ளான். அவன் வந்த போதே இக்கதிக்கு ஆளாயினோம். அந்தச் சோழன் நேரே வந்திருந்தால், நாங்கள் இத்துணை நேரம் நமனுலகில் வசிப்போம்," என்றார்கள்.

குடிகள் கூறியவற்றைக் கேட்ட காவலன், வெகுளியினால் நெடுமூச்சுவிட்டு, வியர்த்து நோக்கி, "குடிகளே, நீங்கள் சிறிதும் அஞ்சவேண்டுவதில்லை. திக்குகளில் உள்ள யானைகளைக் கொன்று அவற்றின் மதத்தைத் தன் மலர் மாலையில் மொய்த்துக் கொண்டிருக்கும் வண்டுகளுக்கு இரையாகத் தருபவன் அக்குலோத்துங்கன். வென்றி மிக்க அல்வேந்தன் நேரே வந்திருப்பின், சிறிது அச்சப்பட வேண்டுவதே. அங்ஙனம் அவன் வராமல், தன் சேனையை அனுப்பி உள்ளான். ஆதலால், வெற்றி நமக்கே உரியது. அவன் அனுப்பியுள்ள தண்டினுக்கும், அத்தண்டினை நடத்தி வந்துள்ள கருணாகரத் தொண்டைமானுக்கும் அஞ்சபவன் யான் அல்லேன். அச்சோழனுக்குக் கெட்ட காலம் வந்துற்றதாலேயே அவன் அறிவு மயங்கி, என்னை வெல்ல இச்சேனையை அனுப்பியுள்ளான் என்று தெரிகிறது. காட்டரணும், மலையரணும், கடல் அரணும் உடையது இக்கலிங்கர் பூமி என்பதை அத்

தண்டு அறிந்திலது போலும்! நன்று! நன்று!! வரட்டும்; ஒரு கை பார்க்கிறேன். அவ்வனபாயனுக்கு யான் எதற்காகத் திறை கட்ட வேண்டும்? அவன் வன்மையைப் போர் முனையில் காட்டி என்னை வெல்லட்டும் பார்ப்போம் குடிகளே, நீங்கள் செல்லலாம். யான் இதோ போருக்குச் செல்கின்றேன்", என்று வீரம் பேசினான்.

சேட கங்கன் கூறியவற்றை அமைச்சர் கேட்டனர். சோழனது வலிமையும், அவனது தானைத் தலைவனது தறுகண்மையும், சேனையின் பெருமையும் அவர்கள் நன்கு அறிந்தவர்கள். சோட கங்கன் எளிமையை அவர்கள் அறியாதவர்களும் அல்லர். எனினும், அவனுக்கு அறிவுறுத்தப் பயந்தார்கள். என்றாலும், அவ்வமைச்சர்களுக்குள் பரந்த சிந்தையும் விரிந்த நோக்கமும் உண்மையே பேசும் இயல்புமுடைய எங்க ராயன் என்னும் அமைச்சன் ஒருவன் இருந்தான். அவன் தனக்கு உண்மை என்று தோன்றுவனவற்றைச் சிறிதும் அச்சம் இல்லாது எடுத்துக் கூறும் இயல்புடையவன். கேட்போன் அரசனாயினும் சரி; ஆண்டியாயினும் சரி; நியாயத்தையும் உண்மையையும் ஒளிக்காமற் கூறுவான். அவன் எவர்க்கும் அஞ்சாத நெஞ்சம் படைத்தவன். சோடகங்கன் சோழனது சேனையைக் கேவலமாகப் பேசியது அவன் மனத்தைப் புண்படுத்தியது. அதன் பெருமையை உணராது அவன் அங்ஙனம் பிதற்றியது

பிழை என்று அவன் எண்ணினான்; அச்சேனையின் பெருமையை எடுத்துக் கூறி, அதனிடம் ஜாக்கிரதையாக நடந்துகொள்ளும்படி அவனுக்கு அறிவுறுத்த விரும்பினான்.

அதனால், அவன் தன் இருக்கையை விட்டு எழுந்து, “அரசன் கோபிப்பான் என்பதை உணர்ந்தும், உண்மையான அமைச்சன் தன் அறிவுக்கு எட்டியதைக் கூறியே தீருவன். ஆதலால், வேந்தரே, யான் கூறுவதை அமைதியோடு கேளும். யான் பேசியது பிழை என்று எண்ணி, என்னை நீர் தண்டித்தாலும் சரி; என்வார்த்தையை எடுத்துக்கொள்ளினும் சரியே. எனக்குத் தெரிந்தவற்றை யான் கூறுகின்றேன். நீர் சோழனது சேனையைக் கேவலமாகக் கருதிப் பற்பலவாறு பேசினீர். அவ்வாறு நீர் செய்தது தவறு. சோழன் வாராது தன் தானையை விடுத்தான் என்றீர். ஏனைய அரசர்களை வெல்ல அவன் விடுத்த தானையே போதுமே! இதன் பெருமையைக் கூறுவேன்; கேளும்;

“சோழன் இச்சேனையை அனுப்பிப் பாண்டியர் ஐவரையும் படாத பாடு படுத்தினான்; பாண்டிய நாட்டைக் கைப்பற்றியது இத்தானையே ஆகும். கடலைக் கடந்து விழினும் அழித்ததும், காந்தளூர்ச் சாலையைக் கைக்கொண்டதும் இத்தண்டு அல்லவா? முன்னொரு முறை இப்படைபோர்புரியும்படி எழுந்த நமது படை பட்ட பாட்டினை மறந்து

விட்டீரோ? தண்ட நாயகரால் காக்கப்பட்டு வந்த நவிலை என்னும் ஊரில், ஆயிரம் யானைகளைக் கைப்பற்றியதும் இச்சேனையே. சோழனுடைய இத்தண்டினால் தத்தம் மண்டலங்களை இழந்த அரசர் எத்தனை பேர் என்பது எண்ணி அறிய முடியுமோ? இத்தகைய சிறப்பும் வீரமும் வாய்ந்த சோழன் சேனை முன், நமது வாள் வலியும் தோள் வலியும் படை வலியும் எம்மாத்திரம்? இதனைத் தீர யோசித்து எக்காரியமும் செய்யத் துணியும். நான் கூறியவை உமக்குச் சலிப்பாகத் தோன்றி, என்னை நீர் இப்போது சீறிச் தினந்தீராகிலும், நாளை இச்சேனையின் எதிரில் நிற்கும் போதாகிலும் யான் கூறியவற்றை நினைப்பீர். ஏதோ எனக்குத் தெரிந்தன சொன்னேன். இனி உமது விருப்பம்போல் நடவும்," என்று கூறித் தன் ஆசனத்தமர்ந்தான்.

8. கலிங்கப் போர்

அமைச்சன் கூறியவற்றைக் கேட்டுச் சினந்த அரசன், "அடா! அறிவற்ற அமைச்சனே! என் வார்த்தைக்கு எதிர் வார்த்தை உரைப்பதென்றால் இமையோரும் என்னெதிரில் வரத்துணியார். நெடு நாட்களாகப் போர் பெருமல் என் தோள்கள் தினவு கொண்டிருப்பதை நீ அறியாய். ஒரு சிங்கத்தை அதன் குகையின் கண்ணே சென்று யானை எதிர்க்குமோ? அவ்வாறு எதிர்க்கச் சென்றால், அதன் அறிவீனத்தை என்னென்

பது ? அத்தன்மை போலச் சோழனது சேனை
என் நாட்டிலேயே எதிர்க்க வந்ததால் அதற்கு
அழிவு காலம் குறுகிவிட்டது என்பது புலப்பட
வில்லையா? நீ இத்துணை நாட்களாக என்னுடன்
பழகியிருந்தும், என்னுடைய தோள் வலியும் வாள்
வலியும் யாதும் அறியாதவன் போலப் பேசிவிட்
டனை. இங்ஙனம் பேசியது நின் பேதைமையால்
லவோ? நமது நாற்படையும் சோழன் விட வந்
துள்ள தண்டின் எதிர் சென்று போர் தொடங்
குத," என்றான்.

அரசன் சொல்லி வாய் மூடுமுன் கலிங்கப்
படை கலித்தெழுந்தது. காடுகள் பொடி பட்டன.
மூரசங்கள் ஆர்த்தன. அருவிகள் அனல் பட்டன.
எள்ளிடுதற்கும் இடைவெளியின்றி, ஒருவர் உட
லில் ஒருவர் உடல் புக நெருங்கிச் சென்று, கலிங்
கப் படை சோழன் படை முன் நின்றது.

இரு திறத்துச் சேனைகளும் ஒன்றையொன்று
எதிர்த்தன. 'படை எடும், எடும், எடும்!' என்ற ஓசை
யும், 'படை விடும், விடும்!' என்ற ஒலியும், இரு திறத்
தும் கடலோசை போன்றன. விற்களின் நாண்
களைத் தெறிக்கின்ற ஓசை எண்டிசைகளும்
வெடித்தாற்போன்றிருந்தது. உலகெலாம் செவிடு
படுமாறு கரிகளும் பரிகளும் பிளிறலும் கர்ச்சித்
தலும் செய்தன. இரு திறப் படைகளும் எதிரெதி
ராக முட்டியது, கடலோடு கடல் எதிர்த்தாற்போன்
றிருந்தது. பரியோடு பரி மலைந்தது, அலையோடு

அலை பொருதாற் போலவும், கரியோடு கரி மலைந்தது, மலையோடு மலை எதிர்த்தாற் போலவும் இருந்தன. தேர்கள் ஒன்றையொன்று மோதுதல் ஒரு மேகம் மற்றொரு மேகத்தை மூட்டியது போல இருந்தது. படை வீரர் படைவீரரோடு எதிர்த்துப் போர் புரிந்தனர். அவர்கள் தங்கள் ஈட்டிகளை நாலா பக்கங்களிலும் வீசி மலைந்தார்கள். அவர்கள் கையிற் கொண்ட சிலைகள் கோடையிடிபோல இடித்தன. ஒவ்வொரு வில்லினின்றும் அம்பு மழை பெய்தது. பெய்யவே, குறுதியாறு பெருகியது. அந்நதி சிரங்களையும் கரங்களையும் கரிகளையும் பரிகளையும் அவற்றைத் தின்ன வந்த நரிகளையும் இழுத்துச் சென்றது. அரசர்களுடைய கொற்றக் குடைகள் நுரை போல ஆற்றில் மிதந்தன. வெட்டுண்ட யானைகளின் உடற் கூறுகள் அந்நதியின் இரு புறமும் அடுக்கியிருந்த காட்சி, ஆற்றின் இரு கரைகள் போன்றிருந்தது.

பகைவர் வில்லில் கணையைத் தொடுப்பதைக் கண்டதும் கையில் அம்பில்லாத வீரர்கள் தங்கள் மார்பில் தைத்துள்ள பாணங்களைப் பற்றி எடுத்துச் சிலையில் தொடுத்து விடுவார்கள். கரிகள் வீரரை எதிர்க்கும். கால்கள் அறுப்புண்ட வீரர்கள், அக்கால்களைக் கரிகள்மீது வீசி எறிவார்கள். குதிரைகள் வீரரை மார்பிலே உதைத்துக் கொல்லும். வீரரில் சிலர் அங்ஙனம் தம்மை உதைக்க வரும் பரியின் தலையைத் துணித்து, அதனை ஈட்டியில் காட்டிக் கூத்தாடுவார்.

இங்ஙனம் இரு திறப் படைகளும் இளைக்காமல் அமர் செய்யும் போது விரைவில் போரை முடித்துக் கொள்ள வேண்டும் என்று எண்ணிய கருணாகரத் தொண்டைமான், தன் யானையை முன்னே செலுத்தினன். அவன் படையும் முன்னே பாய்ந்து சென்றது. அவ்வளவில் பகை வீரர் வெட்டுண்டனர். யானைகள் துணிக்கப்பட்டன; குதிரைகள் பிளக்கப்பட்டன; தேர்கள் முறிக்கப்பட்டன. கலிங்கர் சேனை நிலை தளர்ந்தது. வீரர் முதுகு காட்டி ஓடினர். “இப்படை தெய்வத் தன்மை வாய்ந்ததோ! மாயையோ! அன்றி மறவியோ! ஊழியின் இறுதிக் காலமோ!” என்று அலறியவராய்ப் பகைவர் நாற்றிசைகளிலும் ஓட ஆரம்பித்தனர்.

கருணாகரத் தொண்டைமான் போர்க்களத்தில் ஆவேசங்கொண்டவனைப் போன்று பகைவர் சேனையைச் சின்ன பின்னமாக்கினன். போர் விரைவில் முற்றுப் பெற்றது. கலிங்கர் தோற்று ஓடினர். அநேக கரிகளும், பரிகளும், தேர்களும், நவ நிதிக்குவியல்களும் சோழன் படைவீரர் கைப் பட்டன. இவற்றையெல்லாம் கைக்கொண்ட பின், தொண்டைமான் கலிங்க தேயத்தரசனைத் தேடிப் பிடித்துவர வீரரை ஏவினன். கலிங்கத்தரசன் தன் சேனை அடியோடு சிதறியோடியதைக் கண்டதும் அச்சம் அடைந்து, போர்க்களத்தினின்றும் ஓடி, காட்டில் மறைந்தான். ஆனால், அபயன் வீரர் அவனைப் பிடியாது விடுவரோ? அவன் அடிச்சு

வரும் காணப் பெறுது, வரையும் வனமும் துருவித் தேடி, முடிவில் ஒரு மலைக் குகையில் இருக்கக் கண்டனர்; உடனே அவனைக் கைப்பிடியாகப் பிடித்து மீண்டனர்.

அவ்வாறு அவர்கள் மீண்டு வருகையில் அவர்களை எதிர்ப்பட்ட கலிங்கவீரர் சிலர், தம் உடல்முழுதும் சார்பற் பூசி, அரையில் ஆடையின்றிக் கோவணத்தோடு நின்று, “வீரர்களே, நாங்கள் கலிங்கர்கள் அல்லேம்; பரதேசிகள். எங்களைத் துன்புறுத்த வேண்டா,” என்று கூறித் தப்பியோடினர். சிலர் வில்லின் நாணை மடித்து முப்புரி நூலாக்கித் தரித்துக்கொண்டு, “ஐயன்மீர், நாங்கள் இந்நாட்டினர்கள் அல்லேம்; கங்கையாற்றிற் படிந்து மீள்கின்றேம்,” என்று சொல்லிப் பிழைத்தனர். வேறு சிலர் இரத்தத்தில் தோய்ந்த கொடிச் சிலைகளை அரையில் உடுத்திக்கொண்டு, “ஐயன்மீர் நாங்கள் புத்த மதத்தினர்கள்; கலிங்கர்கள் அல்லேம். எங்களைக் கொல்வதால் நீங்கள் ஒரு நன்மையையும் பெற மாட்டீர்கள்,” என்று கூறித் தப்பினர். சில வீரர்கள் யானைகளின் கழுத்திற் கட்டியிருந்தமணிகளைக் கழற்றிக் கையில் பிடித்துக்கொண்டு, சோழ வீரர்களை நோக்கி, “வீரர்களே, நாங்கள் தெலுங்கப் பாணர்கள்; அரசனைப் பாடிச் சன்மானம் பெற வந்துள்ளோம்,” என்று சொல்லிப் பிழைத்துப் போனார்கள். இவ்வாறு பெயர்மொழிகள் பல புகன்று உய்ந்தவர்களையும், கலிங்க நாட்டில் இருந்த முதியோர் குழவிகள் ஆகிய இவர்களையும்

தவிர்த்து, வேறு மக்கள் அந்நாட்டில் இல்லா தொழிந்தார்கள்.

இவ்வாறு, பல வகை அரண் காவலைப் பெற்ற வட கலிங்க நாட்டை அதம் செய்து, சோட கங்கனையும் சிறைப் பிடித்து, வெற்றி மாலை புனைந்து, தொண்டைமான் சோழ நாட்டை நோக்கித் திரும்பினான். சின்னாட்களில் குலோத்துங்கன் அரண்மனையை அடைந்தான்; தன் வெற்றியை விளங்க உரைத்தான். குலோத்துங்கன் தொண்டைமாணப் புகழ்ந்து, தன் சேனா வீரர்களுக்குப் பெருவிருந்து நடத்திப் பலவிதப் பரிசுகள் தந்தான். இந்தக் கலிங்க வெற்றியைச் சிறப்பித்தே, அப்பொழுது வேந்தனது சமஸ்தான வித்துவாய் இருந்த ஐயங்கோண்டார் என்பார் கலிங்கத்துப் பரணி என்னும் ஓர் அரிய நூலை இயற்றினார்; அதை அவ்வரசன் அவையிலேயே அரங்கேற்றினார்.

9. பெரிய புராணம் இயற்றச் செய்தல்

சோழர் பெருமானான குலோத்துங்கன் ஒரு நாள் புலவர்களோடு அளவளாவிக்கொண்டிருக்கையில், அவர்களை நோக்கி, “புலவீர், யான் இப்போது உங்களை மூன்று கேள்விகள் கேட்க விரும்புகின்றேன்; நீவீர் அவற்றிற்கு விடையளித்தல் வேண்டும்,” என்றான். புலவர்கள், “அவ்வாறே ஆகுக,” என்றார்கள். அதன்மேல் அரசன், “புலவீர், நிலத்தினும் பெரியது எது? கடலினும் பெரியது எது? மலையினும் பெரியது எது?” என்று வினாவினான்.

புலவர்கள் ஒன்றும் தோன்றாது விழித்தார்கள். அவர்கள், “என்ன! இவ்வினாக்கள் நூதனமாய்க் காணப்படுகின்றனவே! இவற்றிற்குத் தக்கவாறு விடையளிப்பது எங்ஙனம்?” என்று நினைத்து, வாட்டம் அடைந்து, வாளா இருந்தார்கள். அரசனும் புலவர் விடை அறியமாட்டாது விழிப்பதைக் கண்டு, மீண்டும் அவர்களை வினவ மனமற்றவனாயிருந்தான்.

அக்காலத்தில் தொண்டை நாட்டுப் புலியூர்க் கோட்டத்துள் விளங்கும் குன்றத்தூர் என்னும் திவ்வியப்பதியில் அருண்மொழித்தேவர் என்னும் ஒருவர் இருந்தார். அவர் வேளாண் மரபைச் சேர்ந்தவர்; சிறந்த புலவர். அவர் இளமையில் ஒரு நல்லாசிரியரை அடுத்துப் பைத்தமிழைப் பாங்குறப்பயின்ற பெரும் புலவர். அவருக்குச் சேக்கிழார் என்னும் பெயரும் உண்டு. அப்பெரியார் சோழன் விடுத்த கேள்விகளைக் கேள்வியுற்றார். உடனே அப்புலவர் பெருமான் அவ்வினாக்களுக்கு ஏற்ற விடையாக மூன்று குறட்பாக்களை முறையே எழுதி, அரசன் சமூகத்திற்கனுப்பினார். அவை வருமாறு:

வினா:—நிலத்தினும் பெரியது யாது?

விடை:—“காலத்தி னாற்செய்த நன்றி சிறிதெனினு ஞாலத்தின் மாணப் பெரிது.”

வினா:—கடலினும் பெரியது யாது?

விடை:—“பயன் னாக்கார் செய்த உதவி நயன் னாக்கின் நன்மை கடலிற் பெரிது.”

வினா:—மலையினும் பெரியது யாது?

விடை:—“நிலையிற் றிரியா தடங்கியான் தோற்றம்
மலையினும் மாணப் பெரிது.”

இவ்விடைகளை வாசித்த சோழன் பெரு
மகிழ்ச்சி அடைந்தான்; உடனே சிவிகை ஒன்
றினை அனுப்பிச் சேக்கிழார் பெருமானை அமைத்து
வரச் செய்தான். சேக்கிழாரும் அரசன் சமூகத்
திற்கு வந்தார். அவர் வருகையை அறிந்த வேந்
தன், அவரை முதமன் கூறி வரவேற்றுத் தனி
ஆதனம் ஒன்றில் அமரச் செய்தான்.

பின்னர், சோழர் பெருமான் சேக்கிழார்
பெருமானை நோக்கி, “பெரியர், என்னை ஒரு
பொருளாக மதித்து, எனது வேண்டுகோளுக்கு
இணங்கித் தாங்கள் இவ்விடம் வந்தது என் முன்
னோர் செய்த பாக்கியமேயாகும். தாங்கள் இன்று
முதல் எனது அவையில் தலைமைப் புலவராகவும்,
அறிவு புகட்டும் அமைச்சராகவும் இருக்க விரும்பு
கின்றேன். எனது விருப்பத்தைத் தாங்கள் நிறை
வேற்ற வேண்டும்,” என்று அன்பு கனியப் பேசி
னான். சேக்கிழாரும் அவன் விருப்பத்திற்கு இணங்
கினார். அரசன் அவருக்கு உத்தம சோழப் பல்லவ
ராயர் என்னும் பட்டப் பெயரைச் சூட்டினான்.
சேக்கிழார் அமைச்சராயிருந்து, அரசியலை நன்கு
கவனித்தார்; புலவராய் இருந்து, அவையை மகிழ்
வித்தார்.

பல நாட்கள் சென்றன. பின்னர் ஒரு நாள்
அவைப் புலவர்கள் சீவக சிந்தாமணி என்னும் நூலைப்

படித்து உரை விரித்தனர். அந்நூல் சிந்தாமணி, சிலப்பதிகாரம், மணிமேகலை, குண்டலகேசி, வளையாபதி என்ற ஐம்பெருங்காப்பிய நூல்களில் ஒன்றாகும். புலவர்கள் உரை விரிக்க, அரசன் செய்யுட்களிலுள்ள சொற்களை பொருட்களை களை அனுபவித்துக்கொண்டிருந்தான்.

மற்றொருநாள், சோழன் சேக்கிழாரை நோக்கி, “பெருமானே, சீவக சிந்தாமணி என்னும் நூல் வெகு நேர்த்தியானதென்று எண்ணுகின்றேன். சொற் சுவை பொருட்களை அந்நூலில் செறிந்து கிடக்கின்றன. அந்நூலைப் பற்றிய தங்கள் அபிப்பிராயம் என்ன?” என்று உசாவினான். சேக்கிழார் காலனைக் களிப்புற நோக்கி, “புவியரசரே, சிந்தாமணி சிறந்த காப்பியம் என்பதில் ஐயம் இல்லை. அஃது உம்மைப்போன்ற அரசனான சீவகனது வரலாற்றை விரித்துக் கூறுவதொரு நூல். உயிர்க்கு உறுதி பயக்கும் நூல்லல்லவே! அதனைப் பேரவாவுடன் கேட்டுத் தான் நீர் பெறும் பயன் என்ன? அரச இலட்சணங்கள் ஒருங்கே அமையப்பெற்ற நீர், சீவகன் வரலாற்றை அறிந்து என்ன செய்யப் போகின்றீர்? உமக்கு ஒரு பயனும் அது விளைக்காது,” என்றார்.

அரசன் புலவர் கூற்றைக் கேட்டு, “கவியரசரே, உயிர்க்கு உறுதி பயக்கும் நூல் எது? அதனை உரைத்தருள்க,” என்று ஆவலோடு வேண்டினான். சேக்கிழார், “அரசரே, சைவ சமய குரவர்

களில் ஒருவரான சுந்தரமூர்த்தி நாயனார், பல நாயன்மார்கள் பெயர்களைத் தொகுத்துத் திருத் தோண்டத் தொகை என்னும் பதிகம் ஒன்றைப் பாடி உள்ளார். அதனை முதல் நூலாகக் கொண்டு நம்பி யாண்டார் நம்பி என்னும் பெரியார் அந்தாதியாகப் பாடியுள்ளார். அடியார்கள் பெருமையைக்கூறும் அத்தகைய அரிய நூல்களைப் படிக்கக் கேட்பின், ஆணவம், மாயை, கன்மம் என்னும் மும்மலங் களும் உம்மைவிட்டு அகலும்; நீர் நற்பேற்றைப் பெறுவீர்," என்று கூறி முடித்தார்.

அரசன், "பெரியீர், அந்த நாயன்மார்களின் பெருமை பொருந்திய வரலாற்றைத் தாங்களே கூறி அருளுக," என்று வேண்டினான். சேக்கிழாரும் அதற்கு உடன்பட்டனர். அன்று முதல் சேக்கிழார் நாயன்மார்கள் பெருமையை அரசனுக் குக் கூறி, அவனை மகிழ்வித்து வந்தார். அறு பத்து மூன்று பெரியார்களின் சரிதைகளைக் கூறி முடித்ததும் சோழன் புலவரை நோக்கி, "பெரியீர், இந்நாயன்மார்களின் அருமை பெருமைகள் நன்றாகப் புலப்படுமாறு பெரியதொரு புராண மாகத் தாங்கள் பாடி அருளவேண்டும்," என வேண்டினான். சேக்கிழாரும் அதற்கு உடன் பட்டனர்.

பின்னர்ச் சேக்கிழார் அரசனிடம் விடை பெற்று, தில்லைக்காடு நிறைந்து முல்லைகள் மல ரும் சிதம்பரத்தை அடைந்தார்; ஆலயத்துட் சென்று சபேசரைத் தரிசித்து, "நடன சிகா மணியே! நாயினும் கடைப்பட்ட அடியேனை, அடியார் பெருமைகளை எடுத்துக் கூறும் பெரியதொரு புராணம் பாடும்படி அரசர் பணித்துள்ளார். நீர்

இவ்வமயம் எனக்கு உதவி புரிய வேண்டும்," என்று வேண்டி நின்றனர்.

அப்பொழுது 'உலகேலாம்' என்னும் மங்கலச் சொற்றொடர் சேக்கிழார் செவியிற் பட்டது. சேக்கிழார் மனமகிழ்ந்து, அச்சொல்லையே தொடக்கமாகக் கொண்டு, சின்னாட்களில் அறுபத்து மூன்று நாயன்மார்கள் வரலாற்றையும் பாடி முடித்து, அந்நூலுக்குப் பெரிய புராணம் என்னும் பெயரையும் இட்டார்.

புராணம் பாடி முடிவு பெற்றதும் குலோத்துங்கன் தில்லையை அடைந்தான்; பெரிய புராணத்தைத் தன் இரு கண்களாலும் கண்டு மகிழ்ந்தான். பல கவியரசரும் புவியரசரும் தில்லையிற் கூடினர். அவர்கள் முன்னிலையில் சேக்கிழார் பெருமான் தாம் இயற்றிய பெரிய புராணத்தைப் பாடிக்காட்டி அரங்கேற்றினார். அரசன் சேக்கிழாரையும் பெரிய புராணத்தையும் யானைமீதேற்றி, நகர்வலம் செய்வித்தான்; மேலும், அரசன் சேக்கிழாருக்குத் தோண்டி சீர் பரவுவார் என்னும் சிறப்புப் பெயரையும் தந்தான்.

பின்னர், அனைவரும் தில்லையை விட்டு நீங்கித் தத்தம் ஊருக்கேகினர். சோழன் சேக்கிழாரை அழைத்துக்கொண்டு தன் தலைநகரை அடைந்தான்.

10. அரசியலும் குணாதிசயங்களும்

பல நாடுகளைத் தன் வசமாக்கிக்கொண்டதும், குலோத்துங்க மன்னன் நாட்டை ஒழுங்கு பெறச் செய்ய ஆரம்பித்தான்; தன் ஆட்சிக்குட்பட்ட நாட்டிற்கு எல்லை வகுத்து, பகைவர் எதிர்க்காத

வாறு ஆங்காங்கே தன் படைகளை வைத்தான் ; நாடு மண்டலங்களாகவும், சிறு நாடுகளாகவும், கோட்டங்களாகவும், கிராமங்களாகவும் பிரிக்கப் பெற்று, ஒவ்வொரு பிரிவுக்கும் தனித்தனியே ஒரு சபை ஏற்படுத்தப்பட்டிருந்தது. அந்தந்தப்பிரிவின் ஆட்சி, அச்சபையினராலேயே நடைபெற்றது. அரசன் நாட்டில் இன்றியமையாத பல சிவாலயங்களையும் விஷ்ணுவாலயங்களையும் கட்டுவித்தான். அவன் சிறந்த சிவ பக்தன் ஆதலால், சிதம்பரத்தின் பேரம்பலத்தைப் பொன்வேய்ந்தான். அதனால், அவன் பேரம்பலம் பொன் வேய்ந்த சோழன் எனப் பெயர் பெற்றான். ஆலயங்களுக்கு வேண்டிய நிலங்களை மானியமாக விட்டான். கோயில்களில் காலந்தவறாது பூசை, விழா முதலியன குறைவின்றி நடக்குமாறு ஏற்பாடு செய்தான். கோயில்கள் சம்பந்தமான வேலைகளையும் வருவாயையும் கவனிப்பதற்கு ஒரு சபையாரை நியமித்தான்.

அவனது அரசியலில் பண்டைக்கால முறைப்படி அமைச்சர், புரோகிதர், சேனைத் தலைவர், தூதுவர், சாரணர் என்ற ஐம்பெருஞ் சபையினர் தலைமை பெற்றிருந்தனர். அவர்களுக்கு ஐம்பெருங்குழுவினர் என்று பெயர் அவர்களே அல்லாமல், ஒவ்வொரு தொழிலையும் கவனிக்கப் பல உத்தியோகஸ்தர்களும் சோழன் அரசியலில் நியமிக்கப்பட்டிருந்தார்கள். தேசத்தின் ஆட்சியை நடத்துபவர், தேசத்தின் வருவாயைக் கவனிப்பவர், நாட்டின் நடவடிக்கைகளைக் கவனிப்பவர், நாட்டில் நடைபெறும் நன்மை தீமைகளைக் கவனிப்பவர்; குற்றங் குறைகளைத் தீர்ப்பவர், படைகளைப் பாதுகாத்துத் தலைமை ஸ்தானத்தை வகிப்பவர்.

பவர், அரண்மனை வரவு செலவுகளைக் கவனிப்பவர் ஆகப் பல உத்தியோகஸ்தர்கள் அக்காலத்தில் இருந்தார்கள்.

நாட்டுப்புறக் கிராமங்களில் பல உத்தியோகஸ்தர் இருந்தனர். நாட்டில் சண்டை சச்சரவு நேராதபடி பாதுகாத்துக்கொள்பவர் சிலர். ஓர் ஊரில் நடக்கும் செய்தியை உடனுக்குடனே அரசாங்கத்தாருக்கு அறிவிக்கத்தக்க உத்தியோகஸ்தர்கள் ஒவ்வோர் ஊரிலும் இருந்தார்கள். குடிகளுக்கு வேண்டிய வசதிகளைச் செய்துவைக்க வேறொரு கூட்டத்தார் நியமிக்கப்பட்டிருந்தனர். ஆற்று நீரை அணை கட்டிப் பல கால்வாய்கள் மூலம் வயல்களுக்குப் பாபுமாறு செய்யப் பல உத்தியோகஸ்தர்கள் இருந்தார்கள். சுருங்கக் கூறின், இக்காலத்தில் நாம் அரசாங்கத்தாரிடம் இருந்து பெறுகின்ற நன்மைகளில் பெரும்பாலான வற்றை அக்காலக் குடிகள் சோழ குலோத்துங்கனிடமிருந்து பெற்றார்கள் என்று சொல்லலாம்.

மனிதர்களுக்கும் விலங்குகளுக்கும் தருமவைத்திய சாலைகள் நாடெங்கும் ஏற்படுத்தப்பட்டிருந்தன. மலையிற் உண்டாகும் சிறந்த மூலிகைகளும் கொடிகளும் நாட்டிற்குக் கொண்டுவரப்பட்டுத் தோட்டங்களில் வைத்துப் பயிராக்கப்பட்டன. வழிப்போக்கர் வெயிலால் வாட்டமுற வண்ணம் சாலைகளின் இருமருங்கிலும் நிழல் தரும் மரங்கள் வைத்துப் பயிராக்கப்பட்டன. சாலைகள் அடிக்கடி செப்பம் செய்யப்பட்டன. பத்து மைல்களுக்கு ஒவ்வோர் அறச்சாலை கட்டப்பட்டிருந்தது. அதில் வழிப்போக்கர்களுக்கும் ஏழைகட்கும் பரதேசிகட்கும் உண்டி வழங்கப்பட்டது.

சாலையோரங்களில் அங்கங்கே இளமரச் சோலைகளும் நன்னீர்க் கிணறுகளும் உண்டாக்கப்பட்டன. ஆற்றுப் பாய்ச்சல் அற்ற நாடுகளில் பல ஏரிகளும் குளங்களும் ஏற்படுத்தப்பட்டன.

குலோத்துங்கன் திக்கு விஜயம் செய்து, பகை அரசர் யாவரையும் ஒடுக்கி வெற்றி மாலை சூடி, திரிபுவன சக்கரவர்த்தி என்னும் பட்டம் புனைந்து, விஜயாபிஷேகம் செய்துகொண்டான். சோழ மன்னன் இரவிலும் பகலிலும் கனவிலும் குடிகளுக்கு நன்மை செய்வதிலேயே நாட்டம் உடையவையிருந்தான். “குடிகளுக்கு இன்னும் என்ன செய்தால் நலமாயிருக்கும்”, என்னும் யோசனையே எப்போதும் அவனுக்கு உண்டாவது. அவன் புலவர், பாணர், இரவலர் என்னும் இவர்களைப் பெரிதும் ஆதரித்தான். அவன் யார் எதை விரும்பி வரினும், “பெறுக,” என்று மனந்தளராது கொடுக்கும் வள்ளல். அவனுடைய நற்குண நற்செயல்களால் சோழநாட்டுக் குடிகள் அவனையே கண்கண்ட தெய்வமாகப் போற்றி வந்தார்கள். “எம் அரசன் நீடு வாழ்க!” என்பதே அவர்கள் உச்சரித்த மந்திரமாகும்.

இம்மாபெரு வேந்தன் நாற்பத்தொன்பது ஆண்டுகள் (கி. பி. 1070—1119) தன் வீரப் பிரதாபம் விளங்க அரசாண்டான். இவனுக்குப் பின்னர் இவன் மைந்தன் விக்கிரம சோழன் பட்டமடைந்தான். அன்பும், அடக்கமும், புலமையும், நல்லறிவும், தெய்வபக்தியும் கொண்ட சோழன் குலோத்துங்கனைத் தமிழ் உலகம் என்றும் மறவாது.

பாண்டியன் நெடுஞ்செழியன்

3057

பாண்டியன் நெடுஞ்செழியன்

1. பாண்டி நாடும் பாண்டியரும்

நமது கதைக்கு வேண்டிய நாடு பாண்டியர் நாடு. இதனை ஆண்டு வந்தவர் பாண்டியர். அவர்கள் அநேக ஆயிர வருடங்களாக நாகரிகத்திற் சிறந்து விளங்கினார்கள் என்பது பழைய தமிழ் நூல்களால் அறியப்படும். பாண்டி நாட்டில் மிகச் சிறப்புற்று விளங்குவது பொதிய மலை. அம்மலையில் பெரியார் பலர் இன்னமும் விசிக்கின்றனர் என்பது பெரியோர் கொள்கை. அவ்விடத்தேதான் தமிழ் மொழியை வளர்த்த அகத்திய முனிவர் இருந்தார். இராமாயணம் நடந்த காலத்திற்கு முன்பே அகத்தியர் தென்னாட்டிற்கு வந்தவர். அவர் பொதிய மலையில் தவம் செய்துகொண்டிருந்தார் என்பது நூல்களால் அறியப்படுகிறது. பொதிய மலையில் சந்தன மரங்கள் அதிகம். மன்னார்குடாவில் முத்து அதிகமாக எடுக்கப்படுகிறது. ஆகவே, சந்தனமும் முத்தும் பாண்டியர்களுக்கு உரியவை. பாண்டிய நாட்டில் வற்றாத நீர்ப் பெருக்கையுடைய பெரியாறு, வையை என்னும் யாறுகள் பாய்கின்றன. மிக்க மலை வளம் பெற்ற நாடு பாண்டி நாடு.

பாண்டியர் இயற்கை இன்பங்களைப் பெரிதும் அநுபவித்து வந்தவர்கள்; மலை நாட்டு வளத்தில் வளர்ந்தவர்கள்! அழகிய மேனியும் உரம் பெற்ற உடலும் பெற்றவர்கள்; வீரம், தைரியம்,

பரந்தநோக்கம், விரிந்த சிந்தை, பிழை பொறுத்தல், வாய்மை முதலான அரச இலட்சணங்கள் ஒருங்கே அமையப் பெற்றவர்கள்; தமிழையும், புலவர்களையும், பாணர்களையும், கூத்தர்களையும் ஆதரித்து, அவர்கள் வறுமையைப் போக்கி வந்தவர்கள்; யார் எதை வேண்டி வரினும். “பெறுக,” என்று சொல்லி, மனம் தளராமல் மேன்மேலும் பொருளை வாரிக்கொடுக்கும் வள்ளல்கள்.

இவர்கள் தருமத்தை ஆதரித்தார்கள்; குடிமக்களுக்கு யாதொரு தீங்கும் நேரா வண்ணம் பாதுகாத்து வந்தார்கள். இவர்கள் நற்குண நற்செயல்களையே தங்கட்கு ஆபரணமாகப் பூண்டிருந்தார்கள். மூன்று தமிழ்ச் சங்கங்களைக் கூட்டித் தமிழைப் பெருக்கிய பெருந்தகையாளர்கள் இம்மன்னர்களே, இவர்கள் அருளாற்றான் நாம் தமிழ் மொழியைக் கற்றுவருவது. இவர்கள் தமிழை ஆதரியாமல் இருந்தால், தமிழ் நம் நாட்டில் அழிந்திருக்கும் என்பது உண்மை. இப்பாண்டிய மன்னர்களும் தமிழைக்கற்று அம்மொழியில் சிறந்த புலமை வாய்ந்திருந்தார்கள். இங்ஙனம் பல வழிகளிலும் சிறப்புற்று விளங்கிய பாண்டியர்களைப் பற்றியவரலாறுகளைத் தெளிவாக விளக்க வல்ல நூல் இக்காலத்தில் இல்லை. பண்டைத் தமிழ் நூல்களில்காணப்படும் சில செய்யுட்களைக் கொண்டு, இவர்கள் வரலாற்றை ஒருவாறு ஆராய்ந்து கூற வேண்டியிருக்கிறது. அங்ஙனம் கூறுதல் மிகக் கடினமாகத் தோன்றினாலும், நம் தமிழ் நாட்டு அரசர்வரலாறு

கள் வெளிவர் வேண்டும்; மாணவர் கற்க வேண்டும் என்ற அவாவால் அறிஞர் பலர் பண்டை நூல்களை ஆராய்ச்சி செய்து, ஒருவாறு சில அரசர்களைப் பற்றிய வரலாறுகளை வெளியிடுகின்றனர். அங்ஙனம் வெளிப்போந்த நூல்களைப் போன்றது இச்சிறு நூல். இதில், மிக்க சிறப்புடன் விளங்கிய பாண்டியன் தலையாலங்கானத்துச் சேருவேன்ற நெடுஞ் செழியன் என்போனது வரலாறு கூறப்படுகிறது.

2. பாண்டியன் நெடுஞ் செழியன்

பாண்டிய மன்னர்களில் மிகச் சிறந்தவன் நெடுஞ் செழியன் என்பவன். அவன் தந்தை மிக்க பராக் கிரமம் வாய்ந்தவன். தன் மைந்தனையும் தன்னைப் போன்ற சிறந்த வீரன் ஆக்க வேண்டும் என்பது அவன் விருப்பம். அதனால், அவன் சிறந்த ஆசான் ஒருவனைத் தேர்ந்தெடுத்துத் தன் மைந்தனை அவனிடம் காட்டி, “ஐய, இம்மைந்தன் என்போன்ற சிறந்த வீரனும் செங்கோல் மன்னனும் ஆகவேண்டும். உமது முயற்சியால், நீர் இவனைச் சிறந்த வீரனாகச் செய்யும். நீர் நல்ல சன்மானம் பெறுவீர்,” என்று கூறித் தன் மைந்தனை அவனிடம் ஒப்புவித்தான்.

நெடுஞ்செழியன் அரச குமாரனாய் இருந்தும், சிறிதும் பெருமை பாராட்டல் இன்றி, அடக்கமாகவும் சுறுசுறுப்பாகவும் இருந்து, ஆசான் கூறுவனவற்றைக் கவனமாகக் கேட்டு அவற்

றின்படி நடந்துவந்தான். அதனால், அவன் சில வருடங்களுக்குள் சிறந்த போர் வீரனானான். மேலும், ஆசானை இடைவிடாது, அவன் எங்குச் சென்றாலும் தானும் பின் செல்வான்; அவன் அவ்வப்போது கூறும் பொன் மொழிகளை மனத்தில் பதித்து வந்தான். அதனால், நாளடைவில் நெடுஞ்செழியன் நற்குணங்கள் நிறையப் பெற்றவனானான். இங்ஙனம் அவன் போர்த்தொழிலிலும் ஒழுக்கத்திலும் சிறந்து விளங்கியது ஆசானை அடுத்துக் கல்வி பயின்றதால் அல்லவா?

எனவே, நெடுஞ்செழியன் உத்தம மாணாக்கனாய் இருந்தான் என்பது பெறப்படுகிறது. மாணாக்கரை மூவகையினராகப் பிரிக்கலாம். அவர் உத்தம மாணாக்கர், மத்திம மாணாக்கர், அதம மாணாக்கர் எனப்படுவர். உத்தம மாணவர், ஆசான் கற்பிக்கும் விஷயங்களை மனத்தில் நன்றாகப் பதித்துச் சமயம் வாய்த்த போது அவற்றை மெல்ல நினைப்பிற்குக் கொண்டு வந்து, ஆராய்ச்சி செய்து, தம் அகத்தே நன்றாகப் பதிய வைத்துக்கொள்வர். தம் இளவயதில் கற்ற விஷயங்களைத் தம் முதுமைப் பருவத்திலும் எடுத்துச் சொல்லும் பேராற்றல் வாய்ந்த பெரியோரை இக்காலத்தும் காணலாம். அவர்கள் உத்தம மாணவர்களாய் இருந்தவர்கள். மேலும், இவ்வுத்தம மாணவர் நல்ல விஷயங்களையே தம் மனத்தில் பதிய வைத்துக்கொள்வர்; சாரமற்ற விஷயங்களை அகற்றி விடுவர். இத

னால், உத்தம மாணாக்கர்களுக்கு அன்னத்தை ஒப்பிட்டு,

“பாலு நீரும் பாற்படப் பிரித்தல்

அன்னத்தியல்பென அறிந்தனர்கொளலே,”

என்று ஆசிரியர் தொல்காப்பியர் கூறிப் போந்தனர். நன்னூலாரும், “அன்னம் ஆவே” என்று அன்னத்தையும் பசுவையும் நன்மாணாக்கருக்கு உவமை கூறினர்.

இடை மாணாக்கர், ஆசிரியர் சொன்ன விஷயங்களை மட்டுமே கருத்தில் வைத்துக்கொள்வர். தாமாக ஆராய்ச்சி செய்யும் வன்மை அவர்களுக்கு இல்லை. அவர்கள் கிளிப்பிள்ளைக்குச் சமானமானவர்கள். நாம் சொல்லிக் கொடுக்கும் வார்த்தைகளையே கிளி திருப்பிச் சொல்லுமே தவிர, தானே ஒன்றும் சொல்ல அறியாது. அங்ஙனமே, மத்திம மாணாக்கர்களும் ஆசான் கூறிய விஷயங்களையே ஒப்புவிப்பார்களே அல்லாமல் தாங்களே ஒரு வார்த்தையும் சொல்லார்கள். இடைமாணாக்கருக்குத் தொல்காப்பியர், “கிளந்தவா கிளத்தல் கிளியினது இயல்பு” என்று கிளியை உவமையாகக் கூறினர்.

அதம மாணாக்கர், ஆசிரியன் சொன்ன விஷயங்களை அக்கணமே மறந்துவிடுவர். ஆசிரியன் சொல்லி முடித்ததும் தான் கூறியவற்றைக் கூறும்படி கேட்டால், இம்மாணாக்கர் ஒன்றும் கூறத் தோன்றாது விழிப்பர். இக்காலத்தும் சில மாண

வார்கள் ஒரே வகுப்பில் பல வருடக்கணக்காக இருப்பதைக் காண்கிறோம். அவர்கள் அதம மாணக்கர்களே. அவர்களுக்கு நன்னூலார், 'இல்லிக்குடம் ஆடு எருமை நெய்யரி' என்பனவற்றை உவமையாகக் கூறுகின்றார். ஓட்டைக் குடத்தில் நீர் தங்காது ஒழுகிவிடுதல்போல, ஆசிரியன் எத்துணை எடுத்துக் கூறியும் கூறும் பொருளைத் தம் அகத்தே வைத்துக்கொள்ளாதவர் இவ் வதம மாணக்கர்.

பாண்டியன் நெடுஞ்செழியன் ஒழுங்காகக் கல்வி கற்றதும், அவன் தந்தை அவனுக்கு இளவரசுப் பட்டங் கட்டினான். நெடுஞ் செழியன் அமைச்சர்களோடு இருந்து அரசியல் முறைகளை எல்லாம் நன்றாகக் கற்றறிந்தான். பாண்டிய நாட்டுக் குடிகள் நெடுஞ்செழியனிடம் அதிக அன்பு கொண்டார்கள். 'எம் இளவரசர் நீடுழி வாழ்க!' என்று அவர்கள் தம் வாயார வாழ்த்திக்கொண்டிருந்தார்கள்.

சில ஆண்டுகள் சென்ற பின்னர், நெடுஞ் செழியன் தந்தை உயிர் நீத்தான். குடிகள் நல்ல மனத்துடன் வரவேற்கப் பாண்டியன் நெடுஞ் செழியன் அரசானான்.

3. சேர சோழர் பொருமை கொள்ளல்

பொருமை என்பது மக்கள் மனத்தில் உண்டாகும் ஒரு தீய எண்ணம். அந்தக்கொடிய எண்ணம் அறியாமையால் உண்டாவதே அல்லாமல், வேறு

THE KUPPUSWAMY SASTRI

RESEARCH INSTITUTE,

அன்று. கற்றோராயினும் கல்லாராயினும், செல்வராயினும் வறிஞராயினும் இத்தீய எண்ணம் இல்லாதார் வெகு சிலரே. பிறரது செல்வப் பெருக்கைக் கண்டு அவர்மீது பொருமை கொள்பவர் பலர். பிறரது கல்வியறிவைப் பார்த்துத் தம்மினும் மேம்பட்டவராய் அவர் விளங்குதலைக் காணச் சகியாதார் பலர். பிறர் தமது கொடைத் திறத்தால் எய்தும் புகழைக் கண்டு அவர்மீது பொருமை கொள்பவர் பலர். பிறர் தமது வீரத்தால் வெற்றியுடன் விளங்குவதைக் காணச் சகியாதார் பலர். வேந்தராயினும், முற்றும் துறந்த பெரியாராயினும் இப்பொருமை என்னும் கொடிய பேய் அவர்தம்மைப் பிடித்துத் தன் ஆட்சியைச் செலுத்துகின்றது.

பாண்டியன் நெடுஞ்செழியன் பாண்டி நாட்டை ஆண்டு வருகையில், சோழ நாட்டில் ஒரு பகுதியைச் சோழன் இராய சூயம் வேட்ட பெருநற்கிள்ளி என்பவன் ஆண்டு வந்தான். அப்போது சேர நாட்டின் ஒரு பகுதியை, யானைக்கட்சேய் மாந்தரஞ் சேரல் இரும்பொறை என்பவன் அரசாண்டு வந்தான்.

சோழ மன்னன் சிறந்த வீரன். அவன் தன் இளமைப் பருவத்தில் தக்க ஆசிரியனிடத்துப் பயின்று, கல்வி கேள்விகளிலும் போர் செய்வதிலும் சமர்த்தனாயிருந்தான். அவன் பல அரசர்களைப் போரில் வென்றவன். அம்மன்னன் அரசு

சர்க்கு உரிய இலட்சணங்களைப் பெற்றிருந்தான்.. போர் புரிவது அவனுக்கு அதிக மகிழ்ச்சியை உண்டாக்கும். சிறுவர் எத்துணை அலட்சியமாகத் தாம் செய்த சிற்றிலைச் சிதைத்துவிடுகின்றனரோ, அத்துணை அலட்சியமாக அச்சோழன் பகைவர் சேனையைச் சின்னப்பின்னப் படுத்துவன். அவனது போர்த் திறத்தையும் அஞ்சாமையையும், சேர அரசனும் பாண்டிய அரசனும் நன்கு உணர்ந்திருந்தனர். அவன் போருக்குப் பயப்படாத நால்வகைச் சேனைகளை வைத்திருந்தான். அவனுடைய வாள் வலியும் தோள்வலியும் படைவலியும் நன்குணர்ந்தவர்களாதலால், ஏனைய அரசர்கள் அவனிடம் நட்புக்கொண்டிருந்தார்கள். அவன் தன் படை வலியால் சில குறுநில மன்னர்களையும் தன் வசப்படுத்திக்கொண்டிருந்தான்.

சேர அரசனான யானைக்கட்சேய் மாந்தரஞ்சேரலிரும்பொறையும் சோழன் போலவே வீரப் பிரதாபங்களில் சிறந்து விளங்கினான். அவன் தனது அன்பான ஆட்சியால் குடிகளைத் தன் வயப்படுத்திக் கொண்டனன். அரசன் எதைக் கூறிய போதிலும் அதனைப் பூர்த்தி செய்யக் குடிகள் காத்துக் கொண்டிருந்தார்கள். யானைக்கிருப்பன போலச் சிறு கண்கள் இருந்தமையால், அவன் யானைக்கட்சேய் மாந்தரஞ் சேரலிரும்பொறை என்னும் பெயர் பெற்றான். அவன் மிக்க உயரத்துடனும், உரம் பெற்ற உடலுடனும் விளங்கினான். அவனைக்

காண்போர், 'இவன் யுகாந்த கால உருத்திரனே!' என்று சந்தேகித்துப் பயப்படுவர். பார்வைக்கு அவன் பயங்கரமாகக் காணப்பட்டனும், நற்குண நல்லொழுக்கம் வாய்ந்தவன். சோழனைப்போலவே அவனும் தன் நாட்டில் இருந்த சிற்றரசர்களை வென்று, தன் ஆட்சிக்குட்படுத்திக்கொண்டான். அவன் எங்கேனும் போருக்குச்சென்றால், அக்குறுநில மன்னரும் தத்தம் சேனையோடு உடன் செல்ல வேண்டும். அங்ஙனமே சோழ அரசனும் தன் சிற்றரசர்களுடன் உடன்படிக்கை செய்து கொண்டான். இது நிற்க.

நெடுஞ்செழியன் தன் ஆட்சியில் பல நன்மைகளைக் குடிகளுக்குச் செய்தான். தமிழில் வல்ல நல்விசைப் புலவர்களை ஆதரித்தான். அப்புலவர்கள் பிற நாடுகளில் சென்று பாண்டியன் பெருமையைப் பாராட்டிப் பேசினார்கள். இதுவன்றித் தூதுவர் பாண்டியன் நற்குண நற்செயல்களைத் தத்தம் வேந்தர்க்கு உரைத்தனர். எனவே, பாண்டிய மன்னனது புகழ் தமிழ் நாடெங்கும் பரவியது. சேர சோழரது பெருமையைப் பாராட்டிப் பேசுவார் இலராயினர்.

நாட்கள் பல செல்ல, சேர நாட்டுக் குடிகளும் சோழ நாட்டுக் குடிகளும் எங்கு பார்த்தாலும் பாண்டியனைப் பற்றியே பேசிக்கொண்டிருந்தார்கள். தங்கள் குடிகள் பாண்டியனைப் பாராட்டிப் பேசுவதைக் கண்டதும் சேர சோழர்க்குப் பாண்டியன்மீது பகைமை உண்டாயிற்று.

4. சேரன் ஆலோசனை

சேர நாட்டில் பாண்டியனைப்பற்றிய பேச்சே அதிகமாய் இருந்தது. யானைக்கட்சேய் மாந்தரஞ் சேரல் இரும்பொறையால் வாளாவிருக்க முடிய வில்லை. தன்னைப்போன்ற ஓர் அரசனைப் பெருமைப்படுத்தித் தன்னாட்டுக் குடிகள் பேசுவதைக் கேட்க அவனால் பொறுக்கக்கூடவில்லை. அவன் தானும் பாண்டியனைப் போலக் குடிகளுக்குப் புதிய முறையில் பல நன்மைகளைச் செய்தும், புலவர்களுக்குப் பரிசில் கொடுத்தும் பொது மக்களுடைய அன்பைப் பெறலாமா என்று யோசித்தான்; தான் அவ்வாறு செய்தால், பாண்டியன் செய்தவற்றைக் கேள்வியுற்றுத் தான் செய்வதாகக் குடிகள் நினைத்துக் கேவலமாகப் பேசுவார்களோ என்று அஞ்சினான்.

என்ன செய்வது என்று சேரனுக்கு ஒன்றும் தொன்றவில்லை. அவன் பலவாறு யோசனை செய்தான்; முடிவில் பாண்டியனைப் போரில் எதிர்த்துக் கொல்வதே சரியென்று தீர்மானித்தான். என்ன காரணத்தைக்கொண்டு போருக்குப் புறப்படுவது என்பது அவனுக்கு விளங்கவில்லை. பல நாட்களாக யோசித்துப் பார்த்தான். அவன் ஒரு முடிவுக்கும் வரக் கூடாதவனையிருந்தான். 'பாண்டியன், பாண்டியன்,' என்று குடிகள் பேசுவது அவன் காதுகளைத் தொனைத்தது. பொறுமை அவன் மனத்தில் வேரூன்றி வளரத் தலைப்பட்டது.

ஒரு நாள் அவன் கொலு மண்டபத்தில் வீற்றிருக்கையில், அவன் எண்ணம் பாண்டியனைப் பற்றியே இருந்தது. அரசு காரியங்களை முன்போல ஊக்கமாக அவன் கவனிக்கவில்லை. அரசன் ஏதோ கவலை கொண்டு இருக்கிறான் என்பதை மட்டும் அமைச்சர் அறிந்து கொண்டார்கள். ஆனால், அவன் மனத்தில் தோன்றிப் போராகும் எண்ணம் யாது என்பதை அவர்களால் அறியக்கூடவில்லை. என்றாலும், தங்கள் அரசனுக்குற்றது தங்களுக்கும் உற்றதாம் என்று கருதும் நேர்மையுடைய அவ்வமைச்சர்கள், அரசனை நெருங்கி அவன் உள்ளத்தில் ஊசலாகும் எண்ணம் என்ன என்பதை அறியவேண்டும் என்றும், அதற்கு ஏற்ற பரிகாரம் செய்யவேண்டும் என்றும் முடிவு செய்து கொண்டார்கள்.

அன்று மாலை சேரன் அரண்மனைப் பூந்தோட்டத்திலே உலவிக்கொண்டிருந்தான். அப்போது அவன் முகம் தூசால் மறைக்கப்பட்ட கண்ணாடி போலவும், மேகங்களால் மறைப்புண்ட சந்திரனைப் போலவும் கவலைகளால் பொலிவு இழிந்து காணப்பட்டது. அவன் தன் கைகளைப் பின்னே கட்டிக் கொண்டு கீழ் நோக்கி உலவிக் கொண்டிருந்தான்.

அப்போது அமைச்சர்கள் அங்குத் தோன்றினார்கள். அமைச்சர்கள் வந்து நின்றது சேரனுக்குத் தெரியாது. அவன் நிலத்தை நோக்கிய வண்

ணம் உலவிக்கொண்டே இருந்தான். சில நிமிடங்கள் கழிந்ததும் கீழ் நோக்கியிருந்த மன்னன், தலை நிமிர்ந்தான்; தன் அமைச்சர்கள் எதிரே நிற்கக் கண்டான். அரசனைக் கண்ட அமைச்சர்கள் அவனடிகளில் வீழ்ந்து வணங்கினார்கள். அந்நேரத்தில் அமைச்சர்கள் தன்னிடம் வர நேரிட்ட காரணம் இன்னதென்பது அரசனுக்கு விளங்கவில்லை. அவன் ஒன்றும் பேசாது அமைச்சர்களை நோக்கினான்.

அவ்வமயம் அமைச்சரில் ஒருவன் அரசன் முன் வந்து, “எங்கள் அன்புள்ள அரசரே, சில நளாகத் தங்கள் முகம் வாட்டம் அடைந்திருக்கக் காண்கிறோம். அகமலர்ச்சியில்லாவிட்டால், முகமலர்ச்சி உண்டாவதில்லை; இன்று காலை, தங்கள் முகத்தைக் கொலு மண்டபத்தில் கவனித்ததில் தாங்கள் கவலை கொண்டிருப்பதாகத் தெரிகிறது. தங்கள் மனத்தை இரவும் பகலும் வருத்தும் அவ்விஷயந்தான் என்ன? எங்களிடம் கூறினால், அதனைப் போக்க எங்களால் இயல்வதைச் செய்வோம். தக்கள் உத்தரவின்றி இங்ஙனம் நாங்களே வந்து கேட்டதைத் தாங்கள் மன்னிக்க வேண்டும். தங்களுக்கு உண்டாகும் நன்மை தீமைகள் எங்களுக்கு உண்டல்லவா?” என்று வெகு அன்போடும் மரியாதையோடும் பேசினான்.

சேரன் சிறிது நேரம் யோசித்துப் பார்த்தான்; தன் உள்ளத்தில் இருந்து பிய்த்துத் தின்

னும் தன் கொடிய எண்ணத்தைத் தன் அமைச்சர்களிடம் கூறினால், அவர்கள் ஏதாவது புது வழிகாணக் கூடும் ஆகையினால், எதற்கும் அவர்களிடம் தன் விருப்பத்தைக் கூறுவதென்று தீர்மானித்தான். பின்னர் அவன் அமைச்சர்களை நோக்கி, “அமைச்சர்களே, வாருங்கள்; ஒரு தனி இடத்திற்குச் செல்வோம்; நாம் பேசுவன பிறர்காதிப் படலர்காது,” என்று கூறி, அவர்களை அழைத்துக்கொண்டு ஒரு தனி இடத்தை அடைந்தான். யாவரும் ஒரு புதரண்டை உட்கார்ந்தனர்.

பிறகு சோழன், “நற்குணமுடையீர்கள், உங்கள் துணையைப்பெற்ற எனக்கு என்ன குறையுளது! யான் கூறுவதைக் கவனமாகக் கேளுங்கள். சிறிது காலமாகப் பாண்டியன் நெடுஞ்செழியனைப் பற்றிப் பலர் பலவாறு புகழ்ந்து பேசுகின்றனர். நம் நாட்டுக் குடிகளும் எந்நேரமும் அவனையே பாராட்டிப் பேசுகின்றார்கள். எனது நாட்டுக் குடிகள் என்னைப் பற்றிப் பேசாது, பிற நாட்டான் ஒருவனைப் பற்றிப் பேச, அதனைக் கேட்க யான் எவ்வாறு மனம் பொறுப்பேன்? என்ன அரிய செயல்களை அப்பாண்டியன் செய்துவிட்டான்? புலவர்களை அவன்றொ ஆதரிக்கின்றான்? நான் அவர்களை ஆதரிக்கவில்லையா? சோழன் ஆதரிக்கவில்லையா? குடிகளுக்குப் பாண்டியன் பல நன்மைகளைச் செய்தானாம். என்னைவிட என்ன அதிகமான நன்மைகளை அவன்செய்திருக்கக்

கூடும்? அறிவற்ற இக்குடிகள் தங்களைக் காத்தருளும் என்னைப் பாராட்டிப் பேசாமல், முன் பின் அறியாத பாண்டியனைப் புகழ்ந்து பேசுகின்றார்களே! இதனால், எனக்கு ஒரு புறம் அவமானமும், மற்றொரு புறம் அப்பாண்டியன்மீது பொருமையும் உண்டாகின்றன. அவனை எவ்விதத்திலாவது அடக்கிவிட வேண்டும். அவனைப்பற்றி எந்நாட்டவரும் புகழ்ந்து பேசாதபடி செய்ய வேண்டும். இதற்கு என்ன யோசனை கூறுகிறீர்கள்?" என்றான்.

அப்போது ஓர் அமைச்சன் எழுந்து, "அரசரே, பாண்டியன் பெருமையைக் கண்டு நீர் பொருமை கொள்ளுதல் சரியன்று. அவனைப் போல நீரும் பல தான தருமங்களைச் செய்யும்; புலவர்களை ஆதரியும். உமது பேரும் தமிழ் நாட்டில் பரவும். என்றாலும், பாண்டியன் தனிப்பிறவி என்றே எண்ணுகின்றேன். அவன் சீரிய ஒழுக்கம் வாய்ந்தவன். அவனைப் போரில் வெல்ல உம்மால் முடியாது. சோழனோடு சேர்ந்துகொண்டு அவனை எதிர்த்தாலும், வெல்லுதல் அரிது," என்றான்.

சேரன் அவ்வார்த்தைகளைக் கேட்டதும் பொங்கிச் சீறினான். "அறிவற்ற அமைச்சனே, எனக்கு அறிவு புகட்டவா உன்னை அழைத்தேன்? என் அன்னத்தை உண்டு எனக்குத் துரோகம் எண்ணுபவன் நீ; பாண்டியனைப்பற்றிப் புகழ்ந்து பேசுகின்றாய். என்னைப் புகழ்ந்து பேசுமறந்துவிட

டனை போலும்! நன்று! நன்று!! நீ என் முன் நில்லாதே; ஓடிப்போய்விடு.” என்று உறுமினான்.

அமைச்சன் எழுந்து, “அரசரே, உண்மையும் உள்ளனபும் உடைய அமைச்சர்கள் தங்கள் அரசன் நன்மையிலேயே நாட்டங் கொண்டு உண்மையைப் பேசுவார்கள். உம்மீதுகொண்ட உள்ளன்பால் எனக்குத் தெரிந்ததை உமக்குக் கூறினேன். அஃது உம்மைச் சினங் கொள்ளச் செய்தது. இப்போது நீர் என்மீது சீறிச் சினந்தாலும், நாளை அந்தப் பாண்டியனால் நீர் தோற்கடிக்கப்பட்டுக் கட்டுண்டு கிடக்குர்போது யான் கூறியவற்றை நினைப்பீர். யான் இப்போதே உமது முன்னின்றும் அகல்வேன்,” என்று கூறிப் போய்விட்டான்.

உண்மையைச் சொன்னதால் அமைச்சன் அரசன் அன்பைப் பெற்றவில்லை. ஆதலால் அரசன் விருப்பப்படியே தாங்களும் அபிப்பிராயப்படுவதாகக் கூற ஏனைய அசைச்சர்கள் தீர்மானித்தார்கள். அவர்கள் ஏக மனமாய், “அரசே, சேரர் பெருமானே, தாங்கள் நாடுகளைக் கைப்பற்ற வேண்டும் என்ற விருப்பத்தால் போருக்குப் புறப்பட்டதாகச் சொல்லிக்கொண்டு முதன் முதலில் பாண்டியன்மீது படையெடுங்கள். இதுவே சிறந்த வழி,” என்றார்கள்.

அமைச்சர்கள் கூறியதைக் கேட்டு அரசன் ஆனந்தித்தான்; “இரண்டு நாட்களில் நம் படை

யைத் தயாரியுங்கள். யான் போருக்குப் புறப்பட வேண்டும். இனி நாம் போகலாம்,” என்று கூறி எழுந்து, தன் அரண்மனைக்குச் சென்றான். அமைச்சர்கள் அரசனது அறிவீனத்தை நினைத்து வருந்தியவர்களாய்த் தங்கள் இல்லம் நோக்கி நடந்தார்கள்.

5. ‘வினை விதைத்தவன் வினை அறுப்பான்.’

சேரன் கட்டளையிட்ட வண்ணம் அமைச்சர் கொல்லிமலை நாட்டிலும், தலை நகரமான தொண்டியிலும் பறையறைவித்து, அரசனது விருப்பத்தை நிறைவேற்றினர். இரண்டு நாட்களில் அநேக ஆயிரக்கணக்கான வீரர்களும் தேர் வீரர்களும் குதிரை வீரர்களும் ஒன்று சேர்ந்தார்கள். அவ் வீரர்கள் போர் செய்யப் பெருவிருப்பங் கொண்டவர்கள்.

நாற்படையும் சேர்ந்த பின் அமைச்சர் அரசனை அடைந்து, “காவலரே, தங்கள் விருப்பப் படியே நாற்படையும் தயாராயின. இனிப் போருக்கு எழ வேண்டுவதே தாமதம்,” என்றனர். அரசன் மகிழ்ந்து, தன் பட்டத்து யானைமீதேறி, நல்ல முகூர்த்தத்தில் அரண்மனையை விட்டுப் புறப்பட்டான். நாற்படைகளும் அவனைச் சூழ்ந்தன. பேரிகைகளும் சங்கங்களும் முழங்கின. வீரர்கள் தாங்கள் போர் செய்யப் போவதை எண்ணி எண்ணி மகிழ்ந்தார்கள். பலர் இன்னிசைப் பாடல்

களைப் பாடிக்கொண்டே நடந்தனர். அரசன் தன் வீரர்கள் போர்மீது கொண்டுள்ள அவாவினைக் கண்டு மகிழ்ந்து, சென்று கொண்டிருந்தான்.

சேரமான் பாண்டியன்மீது படையெடுத்து வருவதைத் தொண்டி நகரத்தில் இருந்த பாண்டியன் ஒற்றர் கேள்வியுற்றனர். அவர்கள் உடனே அதிவேகமாகச் சென்று பாண்டியர் பெருமாளைக் கண்டு பணிந்தார்கள். நெடுஞ்செழியன் அந்த ஒற்றர்களை நோக்கி, “யாது விசேடம்?” என்று அன்புடன் வினவினான். ஒற்றர்கள், “அரசரே, வாழ்க தங்கள் கொற்றம்! கொல்லி மலைக்குத் தலைவனான யானைக் கட்சேய் மாந்தரஞ்சேரலிரும் பொறை தங்கள்மீது படையெடுத்து வருகின்றான்; இன்னும் இரண்டு நாட்களில் நமது நாட்டெல்லையை அடைவான். இதுவே யாங்கள் கொணர்ந்த செய்தி,” என்று கூறிப் பணிந்தார்கள்.

ஒற்றர்கள் கூற்றைக் கேட்ட வேந்தன் குலுங்க நகைத்தான். அவன், “என்ன! இச்சேரனுக்குப் புத்தி என்பது இல்லையோ! சோழனும் சேரனும் என்னுடன் நட்புக் கொண்டு இருக்கையில், சேர நாட்டில் ஒரு பகுதிக்கு அரசனை இவன் என்மீது போருக்கெழுந்தது ஆச்சரியமாய் இருக்கின்றதே! என்ன காரணத்தால் இவன் இங்கு வருகின்றான் என்பதை நீங்கள் அறிவீர்களோ?” என்று ஒற்றர்களைக் கேட்டான்.

அப்போது ஒற்றர்களில் ஒருவன் அரசனைப் பணிந்து, “வேந்தரே, ஒரு நாள் அரசனும் அமைச்சரும் பூங்காவில் தனித்ததோர் இடத்தில் பேசிக் கொண்டிருந்தனர். யான் அவர்கள் பேசியவற்றை உற்றுக் கேட்டேன். தங்கள் நற்குண நல்லொழுக்கத்தை வியந்து, சேரநாட்டுக் குடிகள் தங்கள் திருநாமத்தை எந்நேரமும் கூறிக்கொண்டிருந்தார்கள். அதனைக் கேட்கச் சேரன் ஆற்றாநாயினான். பொருமை கொண்ட அவன் தங்களைப் போரில் வெல்ல விரும்பினான். தங்கள் பெருமையை எடுத்துக் கூறி, தங்களுடன் போர்புரியச்செல்லுதல் சரியல்ல வென்று அமைச்சன் ஒருவன் சொன்னான். அவன் வார்த்தைகளை அரசன் கேட்கவில்லை; எஞ்சிய அமைச்சர்களின் துணையைக் கொண்டு நாற்படைகளையும் தயாரித்துத் தங்கள் மீது போருக்கு வருகின்றான்,” என்றான்.

நற்குணம் வாய்ந்த பாண்டியன் கோபம் அடையாமல் நகைத்து, “இச்சேரன் அறிவற்றவன். பொருமை கொண்டு ஒருவனை அழிக்க விரும்புவோன், தன்னையே அழித்துக்கொள்வான். ‘தினை விதைத்தவன் தினை அறுப்பான்; வினை விதைத்தவன் வினை அறுப்பான்,’ என்னும் உண்மையை இச்சேரன் அறியான் போலும்! இவன் வினையை விதைக்கின்றான்; முடிவில் வினையையே அறுக்கப் போகின்றான். இவன் கொண்ட கெட்ட எண்ணம் இவனையே பாழாக்கப் போகிறது,” என்று கூறி, ஒற்றர்களை அனுப்பிவிட்டான்.

பின்னர், பாண்டியன் சேனைத் தலைவர்களை நோக்கி, “வீரர்களே, யானைக்கட்சேய் மாந்தரஞ் சேரலிரும்பொறை நம்மீது படையெடுத்து வருகின்றான். அவன் அறியாமையால், பொறுமை என்னும் கொடிய பேய்க்கு அடிமையாகி, இங்கு வருகிறான். மேலும் அவன் ஒரு சிற்றரசன்; சேர நாட்டிலுள்ள கொல்லி மலைப் பகுதியை ஆண்டு வருகின்றான். ஆதலால், அவனிடம் சேனை அதிக மாயிராது. மேலும், அவன் ஒரு வீரன் அல்லன். அவனைக் கொல்வதால் நமக்குப் பெருமையுண்டாகாது. சுத்த வீரன் பொறுமை கொண்ட ஒரு வனைக் கொல்லுதல் அழகன்று. ஆதலின், அவன் போர் செய்தாலும், யான் அவனைக் கொல்ல மாட்டேன். நீங்கள் நம் நாட்டின் எல்லைப் புறத்தில் சேனைகளை அணி வகுத்து நிறுத்தி வையுங்கள். நான் அங்கு வருகிறேன்,” என்று கூறினான்.

படைத்தலைவர்கள் பாண்டியனைப் பணிந்து சென்றார்கள்; அரசன் கட்டளைப்படி நால்வகைப் படைகளையும் நாட்டின் எல்லைப்புறத்தில் நிற்க வைத்தார்கள்; சேரன் படையை ஆவலோடு எதிர் நோக்கி இருந்தார்கள்.

சேரமான் படையும் வந்தது. பகைவர் படையைக் கண்டதும் பாண்டியன் சேனை கொதித் தெழுந்தது. இருதிறப் படைகள் ஒன்றையொன்று எதிர்த்தன. வீரர்கள் எதிர்த்தார்கள். யானைகள் யானைகளைத் தாக்கின. குதிரைகள் குதிரைகளை

எதிர்த்தன. தேர்வீரர் தேர்வீரரோடு சண்டையிட்டனர். போர் கடுமையாய் நடந்தது. அவ்வேளை பாண்டியன் நெடுஞ்செழியன் தனது பட்டத்து யானைமீது அமர்ந்து போர்முகத்தை அடைந்தான். தங்கள் அரசனைக் கண்ட நால்வகைப் படைகள் வீராவேசங் கொண்டு பகைவர் சேனைமீது பாய்ந்தன. போர் நடந்த இடம் இரத்த மயமாய் இருந்தது. பகைவர் சேனை சின்னப்பட்டது. பாண்டியன் தனித்ததோர் இடத்தில் இருந்துகொண்டு, போரைக் கவனித்தான். சேனைத் தலைவர், சேனைத் தலைவரோடு பொருதனர். அதிகம் கூறுவதேன்? சிறிது நேரத்திற்குள் சேரமான் சேனை சிதறுண்டது. சேனைத்தலைவர் நான்கு பக்கங்களிலும் ஓட ஆரம்பித்தனர். தலைவர்கள் ஓடுவதைக் கண்ட வீரர்கள், தங்கள் ஆயுதங்களை நிலத்தில் விட்டு டெறிந்துவிட்டு, ஓட்டமெடுத்தார்கள். சேரமான் இக்காட்சியைக் கண்டு, மனம் நொந்தான்; பின்னர்த் தன்னைத் தேற்றிக் கொண்டு, தன்யானையை முன்னே செலுத்தி வந்து பாண்டியனை எதிர்த்தான். அஞ்சா நெஞ்சம் படைத்த வல்லாள உக்கிர சிங்கம் போன்ற நெடுஞ்செழியன், சேரமான் அறிவீனத்திற்குப் பெரிதும் இரங்கி, அவனோடு கடுமையாகப் போர் புரியாமல், சிறிது நேரத்திற்குள் சேரமானைக் கைப்பிடியாகப் பிடித்து, அவன் கைகளையும் கால்களையும் கட்டிவிட்டான்.

தங்கள் அரசன் கட்டுண்டதைக் கண்ட எஞ்சி இருந்த வீரர்கள் ஓடிவிட்டார்கள். எனவே, சேர

மாணைத் தவிர அவன் வீரர் ஒருவரும் அகப்படவில்லை. பல வீரர் மாண்டனர். யாணைகள் வெட்டுண்டன. குதிரைகள் கொல்லப்பட்டன. தேர்கள் அழிக்கப்பட்டன. பாண்டி நாட்டு வீரர் வெற்றி முழக்கத்தோடு நாடு நோக்கித் திரும்பினர். பாண்டியன் சேரமானோடு தன் நகரை அடைந்தான்.

சேரமான், தன் அமைச்சன் பாண்டியன் பெருமையைக் கூறியதும், தான் அவன் வார்த்தையைக் கேளாது துன்மந்திரிகள் பேச்சைக் கேட்டு வந்து, படையையும் இழந்து, பாண்டியன் வசப்பட்டதும் எண்ணி மனம் புண்ணுயினான். பெருந்தகையான பாண்டியன் அவனுக்குப் பல புத்திமதிகளை எடுத்துக் கூறி, பொறுமைக்கு இடங்கொடுத்ததால் அவன் அடைந்த இழிவையும் எடுத்துக் காட்டி, அவனைக் கட்டவிழ்த்து விட்டான்.

பாண்டியன் நற்குணத்தை நேரே கண்ட சேரன், அவனிடம் மன்னிப்புப் பெற்றுத் தன் நாட்டுக்குச் சென்றான். வினை விதைத்ததால் அவன் வினை அறுத்தான். தான் ஒருவனைக் கெடுக்க எண்ணியதால், அவனை கெட்டழிந்தான்.

6. இருபெரு வேந்தரும் ஐம்பெரு வேளிரும்
யாணைக்கட்சேய் மாந்தரஞ் சேரலிரும்பொறை
பாண்டியன் நெடுஞ்செழியனால் தோற் கடிக்கப்
பட்ட விஷயம் தமிழ் நாடெங்கும் பரவியது. சேர
நாட்டின் பெரும்பாகத்தை வலிமை பொருந்

தியசேர மன்னன் ஒருவன் அரசாண்டு வந்தான். அவன் தோள்வலியும் வாள்வலியும் பெற்ற வீரன். அவன் எந்த யுத்தத்திலும் தோல்வி அடையாதவன். தன் நாட்டு அரசனும் தன் இனத்தானுமான மாந்தரஞ் சேரலிரும்பொறை பாண்டியனால் தோற்கடிக்கப்பட்டான் என்பதைக் கேட்க அவன் மனம் வருந்தியது. அவனுக்கு நேர்ந்த அவமானம் தனக்குண்டானதுபோல அவ்வரசன் எண்ணினான். அதை நினைத்தபோது அவனுக்குப் பாண்டியன்மீது கோபமும் பொருமையும் உண்டாயின. என்றாலும், தான் ஒருவனே அப் பாண்டியனை வெல்ல முடியாது என்பதையும் அவன் அறிந்திருந்தான். தான் தனியாகச் சென்றால், யானைக்கட்சேய் மாந்தரஞ்சேரலிரும்பொறை பெற்ற தோல்வியும் அவமானமும் அடைவது நிச்சயம் என்று அவன் எண்ணினான். தனக்கு உதவி புரிய யாரை வேண்டலாம் என்று அவன் சிந்தித்துக்கொண்டிருந்தான்.

சேரன் இங்ஙனம் இருக்கையில், சோழ மன்னவன் எவ்வாறு இருந்தான் என்பதைப் பார்ப்போம்; அவன் ஏற்கனவே பாண்டியன் மீது பொருமை கொண்டிருந்தான் என்று சொன்னோம் அல்லவா? சேரமான் பாண்டியனிடம் தோள்வியுற்றதை அறிந்ததும், அவன் பாண்டியன்மீது கொண்ட பொருமை அதிகமாயிற்று. சோழ நாட்டுக் குடிகள் பாண்டியனை அதிகமாகப் புகழ் ஆரம்பித்தார்கள். குடிகள் மன நிலையைக்

கண்ட சோழன் அக்கணமே பாண்டியனைக் கொன்றுவிடலாமா என்று எண்ணினான். என்று லும், தான் ஒருவனாய் அவனிடம் போர் செய்வது உசிதமன்று என்பதை அவன் உணர்ந்தான். தன் எண்ணம் நிறைவேறக் கூடிய காலம் எப்போது வருமோ என்று அவன் எதிர்பார்த்து இருந்தான்.

சோழன், பாண்டியனை எதிர்க்கத் தக்க சம யத்தை எதிர்பார்த்துக் கொண்டிருப்பதாகச் சேரன் ஒற்றர்களால் உணர்ந்தான். அவனுக்கு அதிக மகிழ்ச்சி உண்டாயிற்று. உடனே அவன் தன் விருப்பத்தைச் சேரனுக்குத் தூதுவன் மூலம் அறிவித்தான். சோழ மன்னவன் சேரன் கூற் றைக் கேட்டுப் பெருமகிழ்ச்சி அடைந்தான். அவன் தூதனை நோக்கி, “வீர, உங்கள் அரச னுடன் சேர்ந்து உதவி புரியச் சித்தமாயிருக் கிறேன். உங்கள் நாட்டுக் குறுநில மன்னர்களை யும் உதவிக்கு அழைத்துக் கொள்ளச் சொல்வா யாக, நானும் என் சிற்றரசர்களோடு வருவேன். இன்றைய எட்டாம் நாள் போருக்குப் புறப்படு வோம்,” என்று கூறினான்.

தூதுவன் சோழனைப் பணிந்து விடை பெற் றுச் சேர நாட்டை அடைந்தான்; சோழன் கூறிய வற்றைச் சேரனிடம் செப்பினான். சேரன், உள் ளத்தில் ஒருவராலும் கரை செய்ய அரியதொரு மகிழ்ச்சி கொண்டான். அவன் தூதுவரை அனுப் பித் தன் விருப்பத்தைச் சிற்றரசர்களுக்கு அறி

வித்தான். அவர்கள் தங்கள் சேனையோடு சேர
னது தலை நகரத்தை அடைந்தார்கள். குறித்த
தினத்தில் சேரனும் தன் பெரிய படையுடன் புறப்
பட்டான். எனவே, சேரனும் குறுநில மன்னரும்
தத்தம் சேனையோடு பாண்டியன் மீது போருக்கு
எழுந்தனர்.

சோழ மன்னவன் தன் குறுநில மன்னவர்க
ளோடும் ஒரு பெருஞ்சேனையோடும் வந்து, சேர
னோடு கலந்துகொண்டான். ஆகவே, சேரன் சோழன்
என்னும் இரு பெருவேந்தரும், திதியன், எழினி,
எருமையூரன், இருங்கோ வேண்மான், பொருநன் என்
னும் ஐம்பெரு வேளிரும் தத்தம் சேனையோடு
பாண்டியன் நெடுஞ்செழியனைப் போரில் எதிர்க்கச்
சென்றனர்.

7. மாபெரும் போர்

இருபெரு வேந்தரும் ஐம்பெரு வேளிரும் பாண்டி
யன்மீது போருக்கு வருவதை ஒற்றர் பாண்டிய
னுக்கு அறிவித்தனர். அவன் மனம் எவ்வாறு
இருந்திருக்கும் என்பதை நீங்களே உணருங்கள்.
அவன் ஒரு புறம் கோபமும் மற்றொரு புறம்
வருத்தமும் கொண்டான்; அவர்கள் தன்னைப்பற்
றிக் கேவல அபிப்பிராயம் கொண்டவர்கள் என்
பதையும், அவர்கள் தன்னை இழித்துரைத்தார்கள்
என்பதையும் அறிந்தான். அவன் மனம் நெருப்
பிற்பட்ட புழுப்போலத் துடித்தது. அவன் கண்
கள் கோபத்தால் சிவந்தன.

கொலு மண்டபத்தில் அமைச்சர்கள் சூழக் கொலு வீற்றிருந்த பாண்டியர் பெருமான், “ஆ! என்ன ஆச்சரியம்! சேரனும், சோழனும், குறுநில மன்னர் ஐவரும் என்மீது போருக்கு வருகின்றார்கள். இவர்கள் எனது வாள் வலியும் தோள் வலியும் படை வலியும் நன்கு அறிந்திருந்தும், ஏதும் அறியாத பிறர் போல இங்ஙனம் போர் செய்ய வருவது நகைத்தற்கிடமாயிருக்கிறது! நன்று! நன்று!! இவ்வேந்தர்கள் என்மீது கொண்ட பொருமை காரணமாக இவ்வாறு போருக்கு வந்துள்ளார்கள் எனத்தெரிகிறது இவர்கள் கொண்ட பொருமையால் என்னைச் சிறியவன் என்றும், அற்பன் என்றும், சிறிய சேனையை உடையவன் என்றும், தாங்களே வலி மிகுந்த யானைப்படையுடையவர்கள் என்றும் கூறிக்கொள்வது அழகாயிருக்கின்றது! இவர்கள் அறிவீனத்தை என்னென்பது! தமிழ் நாட்டில் உள்ள அரசர்கள் தங்களுக்குள் ஒன்றுபட்டு இருந்தால் அல்லவோ பிறநாட்டார் நம்மிடம் அச்சங் கொள்வர். ஒருவன் புகழோடு வாழ்வானால், அவனைத் தொலைத்துவிட வேண்டும் என்று கேவலமாக நினைக்கும் இத்தகைய அரசர்களும் உலகில் இருக்கிறார்களே! இவர்கள் எழுவர் வந்தால், என்னை எளிதில் வென்றுவிடலாம் என்று நினைத்துக்கொண்டார்கள் போலும்! இவர்கள் மட்டும் அல்ல; இத்தமிழ் நாடே ஒன்று சேர்ந்து வந்தாலும், பாண்டியன் நெடுஞ்செழியன் அஞ்சுபவன் அல்லன்; இந்த எழுவரின் அகந்தையை யான் அடக்குவேன்.

இவ்வரசர்களை வெல்லுவதற்கு அரிய போரிலே வெற்றி கொள்ளாவிட்டால், என் குடிகள் நிற்க நிழல் கூடக்காணாது, தவித்துக் கண்ணீர் விட்டுப் புலம்பி, 'எங்கள் அரசன் மகா கொடியன்; அவன் ஆட்சி கொடுமையானது,' என்று இகழ்வார்களாக. தமிழ் மொழியில் வல்ல புலவர்களான மாங்குடி மருதனார் முதலிய புலவர்கள் என்னைப் பாடா தொழுவார்களாக. என்னைத் தமிழ் மக்கள் நினைக்காமல் போகக் கடவார்கள். "அமைச்சர்களே, சேனைத் தலைவர்களே, நமது நால்வகைப் படைகளையும் அணி வகுத்து நிற்கச் செய்யுங்கள். ஒருகை பார்த்துவிடுவோம். பாண்டியன் இந்த ஏழு அற்பர்களுக்கு அஞ்சபவன் அல்லன் என்னும் உண்மையை இவர்கள் அறிந்து கொள்ளும்படி செய்கிறேன்," என்று வீராவேசத்துடன் கூறி, தன் அரியாசனத்தினின்று எழுந்தான்.

அரசன், கொலு மண்டபத்தை விட்டு நீங்கி, அந்தப்புரஞ் சென்றான். அரண்மனையுள் அழகிய குளம் ஒன்று இருந்தது. பாண்டியன் குளிர்த நீரையுடையை அப்பொய்கையில் நீராடினான்; தூய நல்லாடைகளை உடுத்தினான்; தன் வழிபடு கடவுளான விரிசடைப் பெம்மானை மனத்தால் வணங்கினான்; பாண்டிய அரசர்கள் சூடும் அடையாள மாலையாகிய வேப்ப மாலையைச் சூடினான்; தனது வாள், ஈட்டி, கேடயம், வில், அம்பரூத் தூணி முதலானவற்றை எடுத்துக்கொண்டான்; பின்னர்

அந்தப்புரத்தில் விடைபெற்றுக்கொண்டு, அரண்மனை வாயிலை அடைந்தான். அவனது பட்டத்து யானை அலங்காரத்தோடு வந்து நின்றது. சுப இலக்கனத்தில், சகல வாத்தியங்களும் முழங்க, மங்கையர் மங்கள கீதம், பாட அரசன் யானைமீது ஏறினான். நாற்படைகளும் அவனைச் சூழ்ந்தன. நகர மாந்தர் தத்தம் மாளிகை மேன்மாடங்களில் இருந்துகொண்டு, “ எம் அரசர் வெற்றி பெற்று மீள்வாராக ! வீர இலட்சுமி அவருக்கு வெற்றி யைத் தருவாளாக ! பாண்டியர் நெடுஞ் செழியர் நீடுழி வாழ்க ! ” என்று வாயாரா வாழ்த்தி, அன்று மலர்ந்த நறுமலர்களை வாரி அரசன்மீது சொரிந்தார்கள். மன்னன் மனக்களிப்போடு நகரை விட்டுப் புறப்பட்டான்.

மதுரைக்கு அருகில் பகைவர் சேனை தங்கியிருந்தது. பாண்டியனும் தன் சேனையோடு அவ் விடத்தை அடைந்தான். அவன் தன் சேனையை நோக்கி, “ சமர் தொடங்குக, ” என்றான். அவ்வளவோ! பாண்டியன் சேனை பகைவர் சேனையைத் தாக்கியது. கரியொடு கரி தாக்கியது. தேரொடு தேர் மோதுண்டது. வீரரொடு வீரர் சண்டையிட்டனர். சிறிது நேரத்தில் எங்கும் பிணக் குவியல்கள் காணப்பட்டன. யானைகளும் குதிரைகளும் வெட்டுண்டு தரையில் வீழ்ந்தன. இரத்தம், நதி என்று சொல்லும்படி பெருக்கெடுத்து ஓடியது. எங்கும் வில், வாள், வேல்

கேடயம் முதலான ஆயுதங்கள் தத்தம் வேலையைச் செய்தன. வீரர்கள் ஒருவரோடு ஒருவர் அஞ்சாமல் போர் செய்தார்கள். காண்போர் நடுங்கத் தக்கவிதம் அப்போர் காணப்பட்டது. முடியுடை மூவேந்தரும் ஐந்து சிற்றரசர்களும் சேர்ந்து போர் செய்ததால், அதனை மாபெரும்போர் என்று கூறத் தகும்.

இரு திறத்தாரும் இளைக்காமல் நேடுநேரம் அமர் புரிந்தனர். பாண்டியன் போர் செய்ய விரும்பினான்; தனது தேரை முன்னே நடத்தி, வாளைக் கையில் ஏந்தினான்; பகைவர் சேனையுள் புகுந்தான். அவ்வளவில், வீரர்கள் வெட்டுண்டார்கள். யானைகள் தலையறுப்புண்டன, குதிரைகள் குதித்துச் செத்தன. சேரனும் சோழனும் தம்மால் கூடிய வரையில் சண்டையிட்டனர்; என்றாலும், பாண்டியனைப் போலச் சண்டை செய்ய அவர்களால் முடியவில்லை. அதனால் அவர்கள் மனங்கலங்கினார்கள். குறுநில மன்னர் குருதியைச் சிந்தினர். பாண்டியன் ஆற்றலை உணர்ந்தும், அவனோடு பகைமை கொண்டு போருக்கு வந்தது மூடத்தனம் என்பதை அப்போதே அவ்வெழுவரும் உணர்ந்தனர். கடல் போன்ற தங்கள் சேனை சிதறியோட ஆரம்பித்ததைக் கண்டதும் அவர்கள் பெரிதும் அச்சமும் கவலையும் கொண்டார்கள். பாண்டிய சேனை வீராவேசத்தோடு போர் செய்யவே, பகைவர் சேனை அல்லோலகல்

லோலப்பட்டது. பகையரசர், மனத்தைத் தேற்றிக்கொண்டு, தமக்குள் ஒரு முடிவுக்கு வந்தனர். அதாவது, “போருக்கு வந்துவிட்டோம். இனிநாம் பயப்படுவதிலும் பயனில்லை; யோசிப்பதிலும் பயன் இல்லை. நம்மால் கூடிய வரையிலும் போர் செய்து பார்க்கலாம்! வெற்றி பெற்றால் பூமியை ஆள்வோம்; இல்லாவிடில், வீர சுவர்க்கம் அடையலாம்,” என்பதே.

ஆகவே, அவ்வெழுவரும் மீண்டும் கொதித்தெழுந்து சண்டை செய்தனர். அவர்கள் என்ன கடுமையாகப் போர் செய்தும், பயன் என்ன? உலகத்தையே ஆட்டுவிக்கும் வீரம் பொருந்தியவனும் அஞ்சா நெஞ்சம் படைத்தவனும் ஆன பாண்டியனுக்கு முன் அவ்வெழு அரசர் என்ன செய்ய மாட்டுவர்? பாண்டியன் பகைவரை விடாது சண்டையிட்டான். பகைவர் சேனை சிதறியது. வீரர் நிலை கலங்கினார். மன்னர் மதி கலங்கினார். சேனா வீரர் நாற்புறமும் ஓட ஆரம்பித்தனர். சேனை சிதறியதைக் கண்ட ஏழு வேந்தரும் செய்வது அறியாது, கால்களைப் பின் வைத்தனர். அவர்கள் புறங்காட்டி ஓடுவார்கள் என்பதை உணர்ந்த பாண்டியன், வாளேந்தி அவர்களை நெருங்கினான்.

‘நாம் இனித் தாமதித்தால் பாண்டியன் வாளுக்கு இரையாவோம்,’ என்று பகை மன்னர் உணர்ந்தனர். உடனே அவர்கள் புறங்காட்டி ஓடத் தலைப்பட்டார்கள். பாண்டியன் சினங்

கொண்டு, அவர்களை விடாது துரத்திச் சென்றான். அவனைப் பின் பற்றி அவன் நாற்படைகளும் சென்றன. இவ்வாறாக எழுவர் முன்னே ஓட, ஒருவன் அவர்களைத் துரத்தி ஓட, முடிவில் இரு திறத்தாரும் தலையாலங்கானம் என்னும் இடத்தை அடைந்தனர். அத்தலையாலங்கானம் என்னும் இடம் சோழ நாட்டில் தஞ்சாவூர் ஜில்லாவைச் சேர்ந்த திருவாரூருக்குச் சுமார் எட்டு மைல் தூரத்தில் இருக்கிறது; அதன் தற்காலப் பெயர் தலையாலங்காடு என்பது என்று சரித்திர ஆராய்ச்சி யாளர் கூறுவர்.

அவ்விடத்தில் பாண்டியனுக்கும் பகையரசர் எழுவருக்கும் கடும்போர் நடந்தது. அப்போர் இத் தன்மையது என்று எடுத்துக் கூற இயலாது. பகைவர் என்னும் கடலில் பாண்டியன் என்னும் மரக்கலம் ஓடிற்று. பாண்டியன் அச்சண்டையில் எங்குப் பார்த்தாலும் காணப்பட்டான். அவன் பகையரசர் கண்களுக்கு யமனைப் போல இருந்தான். பகைவர் அன்றே தமது வாழ் நாள் முடிவு பெற்ற தென எண்ணிவிட்டனர்; அறியாமையால் தாம் அவன்மீது கொண்ட பொருமைக்காக வருந்தினர்; தாம் செய்த பிழைக்காகத் தம்மையே நொந்துகொண்டனர். அதிகம் கூறுவானேன்? பாண்டியன் நெடுஞ்செழியன் சேரனையும் சோழனையும் ஐம்பெரு வேளிரையும் அத்தலையாலங்கானம் என்னுமிடத்தில் முற்றிலும் தோற்கடித்தான்.

பகையரசர் இருந்த இடம் தெரியாமல் மறைந்தனர்.

பாண்டியன் பெற்ற வெற்றி என்றும் மறக்கக் கூடியதன்று. ஒரே காலத்தில் தனி வீரனாய் நின்று, தன்னைப்போன்ற இரண்டு பெரிய வேந்தரையும் சிற்றரசர் ஐவரையும் போர் செய்து வெல்லுதல் எளிதன்று. இத்தகைய அரியதொரு செயலைச் செய்த பாண்டியன் நெடுஞ்செழியன், வெற்றி மாலை சூடி, தன் நாற்படைகளும் சூழத் தன் நகரத்தை நோக்கித் திரும்பினான். அவன் பெற்ற பெரிய வெற்றி காரணமாக அவனுக்குத் தலையாலங்கானத்துச் சேரு வென்ற நெடுஞ்செழியன் என்னும் சிறப்புப் பெயர் உண்டாயிற்று.

8. புலவர் புகழ் மொழிகள்

பாண்டியன் பகைவரை வென்ற பின்னர், வெற்றி மாலை சூடி, மதுரைக்கு மீண்டான். அவன் போரில் வெற்றி பெற்றதை அறிந்த அவன் நண்பர்களான பல புலவர்கள் அவனை வந்து கண்டார்கள். அவர்களில் கல்லாட்டு என்பவர் ஒருவர். அவர் பாண்டியனை நோக்கி, “யமனைப்போன்ற வலிமையுடைய மன்னரே, நீர் வலிமை பொருந்திய யானைகளை உடையீர்; மகா வீரனான சூர பதுமனைக் கொன்ற முருகக் கடவுளை ஒப்பீர்; உமது சேனை முருகனது பூதங்களை ஒக்கும். நீர் போர் செய்யச் சென்றவிடம் எல்லாம் வெற்றி மாலை புனைந்து மீள்கிறீர். உம்மைப் பார்த்த பகைவர்,

கருடனைக் கண்ட நாகம் போல நடுங்குவார். நீர் செல்லும் நாடெல்லாம் காடாகிறது. உமது கோபத்தைப் பெற்றவர் உயிர் பெற்றிரார். நீர் வேற்றரசருடைய காவல் மரங்களை அழிப்பதில் பெரு விருப்புடையீர். நீர் சேர சோழ மன்ன ரோடு குறுநில மன்னர் ஐவரையும் தலையாலங் கானத்தில் முற்றிலும் தோற்கடித்து வெற்றி பெற் றதாகக் கேள்வி உற்றேன். அதனால், உம்மைக் காண யான் விருப்பங் கொண்டேன்; எனது ஊரி னின்றும் புறப்பட்டுக் காட்டு வழியாக நடந்து வந் தேன்” என்று பாண்டியனது வெற்றிப் புகழை யும், தாம் அவனைக் காண வந்த அன்பையும் பைந்தமிழில் பாங்குற எடுத்துக் கூறினார்.

பாண்டியன் புலவர் அன்பிற்கும் புகழ் மொழிகட்கும் மகிழ்ச்சியடைந்தான். அவன் அவ ருக்கு நல்விருந்து செய்து, வேண்டிய பரிசுகளைக் கொடுத்தான். புலவர் பாண்டியனை வாயார வாழ்த்தி, அவனிடம் விடை பெற்றுத் தம் ஊர் போய்ச் சேர்ந்தார்.

இடைக்குன்றார்க் கிழார் என்பவர் பாண்டியனை நோக்கி, “அரசரே, கவியரசும் புவியரசுமான வள் ளலே, வேப்ப மாலையை அணிந்தவரே, இவ்வுல கம் மிகப் பெரியது. இதனில், ஒருவனை ஒருவன் தோற்கடித்தலும், ஒருவனை ஒருவன் வெல்லுத லும் புதியனவுமல்ல; ஆச்சரியமும் அல்ல. அவ்வா றிருக்க, உம்பெருமையை அறியாதவராய்ச் சேர

சோழர் உம்மீது போருக்கு வந்தனர். அவர் தம் மோடு ஐந்து சிற்றரசர்களையும் அழைத்து வந்த தனர். ஆக, எழுவர் உம் ஒருவரை எதிர்க்க வந்தனர். அவ்வேழுபேரையும் நீர் ஒருவராகவே நின்று, தலையாலங்கானத்தில் தோற்கடித்ததாகக் கேள்வியுற்றேன். உம் வேப்ப மாலை வாழ்வதாக! நீர் உம்மோடு சண்டையிட வரும் வீரர்களைக் கொன்றதும் இல்லை; அவர்கள் மேல் இரக்கம் கொள்கின்றீர். நீர் பெற்ற வெற்றியை நினைத்து மகிழ்வதும் இல்லை. உமது பெருமையையும் அருமையையும் பரந்த சிந்தையையும் விரிந்த நோக்கத்தையும் என்ன வென்று சொல்லுவேன்! நீர் நீடுழி வாழ்க! உம் பெருமையும் வெற்றியும் சிறக்க!" என்று அரசனைத் தம் வாயார வாழ்த்தி நின்றனர்.

நெடுஞ்செழியன் புலவரைப் போற்றி, அவருக்கு இன்னமுது ஊட்டி, அவர் மனம் களிப்படையும்படி வேண்டிய வெகுமதிகளைக் கொடுத்தனுப்பினான்.

பின்னர், மாங்குடி மருதனார் என்னும் புலவர் பாண்டியனைப் பார்த்து, “மிக்க போரைச் செய்யும் பாண்டிய மன்னரே, பெரிய கடலைக் கப்பல் சென்று கிழிக்கின்றது. அது போல, உமது யானை பகைவர் கூட்டத்தில் நுழைந்து, வழி உண்டாக்குகின்றது: அவ்வழியே நீர் வேலை ஏந்திச் சென்று சண்டை செய்வீர்; பகைவர் உடலைக் கூறு கூறாக வெட்டுவீர்; அவர் உதிரத்தைப்

பெருக்குவீர். யாவரும் அறக்கள வேள்வி செய்வார். நீரோ மறக்கள வேள்வி செய்கின்றீர்; சிறந்த அந்தணர்களோடு நின்று, தரும வேள்வியையும் செய்து முடித்தீர். பெரிய வீரரான உம்மால் கொல்லப்பட்ட வீரர்கள் தடையில்லாமல் வீரசுவர்க்கம் அடைவார்கள். உமது வாளால் மாய்ந்தோர் பெருமைப்பட்டவரே ஆவர். அரசரே, நீர் ஆற்று மணலிலும், அதிக வாழ் நாட்களைப் பெற்று வாழ்வீராக!” என்று அரசனைப் பெரிதும் புகழ்ந்து பேசி ஆசீர்வதித்தார்.

பாண்டியன் புலவர் கூறியவற்றைக் கேட்டு அகமகிழ்ச்சி கொண்டான். அவர் தன்னைப் புகழ்ந்தது போலத் தானும் அவரைப் புகழ விரும்பி, “கவியரசே தங்களைப் போன்ற புலவர் பெருமக்கள் ஆசீர்வாதத்தால் நாண் அரசாங்கின்றேன்; நீங்கள் கூறும் செந்தமிழ்ப் பாக்களைக் கேட்டு ஆனந்தம் அடைகின்றேன். என்னைச் சந்தோஷப் படுத்துபவர்கள் தங்களைப் போன்ற புலவர்களே. தங்கள் அன்பு இருக்கையில் எனக்கு என்ன குறையுள்ளது!” என்று உபசார வார்த்தைகள் கூறி, அவர் மனம் மகிழுமாறு பரிசில் பல தந்தான். புலவர் அரசனை வாழ்த்தி அகன்றார்.

நான்காமவராகப் புலவர் ரூபுலவியனார் என்பவர் அரசனைக் கண்டு, “அரசரே, இருபெரு வேந்தரும் ஐம்பெரு வேளிரும் உம்மை எதிர்த்தனர்; நீர் அவர்களைத் துரத்தி அடித்துத் தலையாலங்கா

னத்தில் முறியடித்தீர் என்று கேள்விப்பட்டேன். பாண்டிய மன்னரே, உமது வெற்றிக்குப் பெரிதும் மகிழ்கின்றேன். உம் பகைவர் புண்பட்ட யானை போலப் புறங்காட்டி ஓடினர். நீர் பெற்ற வெற்றியை நினைந்து, குறப் பெண்கள் பாடிக்கொண்டிருந்தார்கள். குறவர்கள் ஆடிக்கொண்டிருந்தார்கள். உமது போர்த் திறத்தைக் கொண்டாடிப் பலர் பேசுவாராயினர். முத்தாரமிட்ட உமது மார்பை உமது வெற்றிக்குக் காரணமாக யான் தழுவவில்லையே என்று வருந்துகின்றேன். நீர் வாழ்வீராக!” என்று பாண்டியன்போர்த்திறத்தையும், நட்பின் சிறப்பையும், தம் அன்பையும் வெளியிட்டார். அரசன் புலவரை அன்போடு உபசரித்து, நல் விருந்தளித்து, அவர் மனம் வெறுக்குமாறு பரிசில் நல்கினான். புலவர் களிப்படைந்து, பாண்டியனிடம் விடை பெற்றுத் தம்மூர் போய்ச் சேர்ந்தார்.

9. பாண்டியனும் மிழலைக் கூற்றமும்

சோழ நாட்டில் மிழலைக் கூற்றம் என்னும் ஒரு ஜில்லா இருந்தது. அது மிகச் செழிப்பான இடம். அது காவிரி யாற்றின் நீர்ப்பெருக்கால் வற்றாத வளம் பெற்ற நாடு; நல்ல விளைச்சலை உடையது. மீன் விற்கும் நெய்தல் நிலப் பெண்கள் மீன்களுக்குப் பதிலாக அந்நாட்டில் முத்துக்களைப் பெறுவார்களாம். இதனால், அந்நாட்டின் செல்வ மிகுதி நன்றாய்ப் புலப்படுகிறது.

இவ்வாறு நீர் வளம் நில வளம் பெற்ற நாட்டை எவ்வி என்பான் ஆண்டு வந்தான். அவன் சிறந்த கொடையாளிகளுள் ஒருவன். அவன் இறந்த பின்னர் வேறொரு வேள் அந்த நாட்டை ஆண்டு வந்தான். அவன் எக்காரணத்தாலோ, நம் பாண்டியர் பெருமான் சீற்றத்துக்கு ஆளானான்.

பாண்டிய மன்னன் அவ்வேளினை எதிர்த்துப் போர் செய்து, அவன் நாட்டைக் கைப்பற்றவேண்டும் என்று விருப்பங் கொண்டான். அதனால், அவன் கால தூதர் போன்ற தன் சேனா வீரருடன் மிழலைக் கூற்றத்தை எதிர்த்தான்.

அதனை அறிந்த அச்சிற்றரசன் தன் படைகளைத் திரட்டினான். அஞ்சா நெஞ்சம் படைத்த மாபெருமன்னனான பாண்டியன் நெடுஞ்செழியனைத் தன்னால் வெல்ல இயலாது என்பதை அவன் நன்றாய் உணர்ந்திருந்தான்; நடக்கப் போகும் போரில் வெல்வது அல்லது உயிரை இழப்பது என்று தீர்மானித்தான். எனவே, அவன் தன் ஆயுதங்களை எடுத்துக்கொண்டு, தன் சேனா வீரர் புடை சூழப் பாண்டியனைத் தாக்கினான்.

இரு திறத்தாருக்கும் கடுமையாகப் போர் நடந்தது. இரு பக்கத்தாரும் மிக்க வீராவேசத்துடன் போர் செய்தனர். பல வீரர் இரு பக்கத்திலும் மாண்டனர். பலர் கால்களை இழந்தனர்; தலை இழந்தனர் பலர்; உடல் அறுந்தனர் சிலர்;

தப்பியோடினர் பலர். போரை அதிக நேரம் நீட்டித்து வைக்கப் பாண்டியன் விரும்பவில்லை. அதனால், அவனே வாளேந்திப் போருக்குப் புறப்பட்டான். அவ்வளவே! வேள் தோல்வியுற்றான் என்று சொல்லவும் வேண்டுமோ? பாண்டிய வீரர் வெற்றிக் கூச்சல் இட்டனர். ஆகவே, பாண்டியன் மிழலைக் கூற்றத்தையும் அதனை அடுத்திருந்த முத்தூர்க் கூற்றத்தையும் பிடித்துக் கொண்டான்.

10. புலவர் அறிவுறுத்தல்

பாண்டியன் அமைதியோடு நாட்டை ஆண்டு வந்தான். அவன் சிறந்த தமிழ்ப் புலவனாய் இருந்த படியால், புலவர் பெருமையும் தமிழின் அருமையும் அறிந்திருந்தான். அதனால், பல புலவர்கள் அவனைச் சென்று காண்பது வழக்கம். அவனும் புலவர்களை நன்முகத்தோடு வரவேற்று, அவர்களோடு அளவளாவுவான்; அவர்கள் மனம் மகிழும்படி நல்ல பரிசுகளை வழங்குவான்.

ஒரு நாள் குடபுலவியனார் என்னும் தமிழ்ப் புலவர் அவ்வரசனை அடைந்தார். அவ்வரசன், அவர் மீது அன்பு கொண்டு, அவரை வரவேற்றான். புலவர் பாண்டியனை நோக்கி, “இப்பெரிய உலத்தில் அழியாத புகழை நிறுத்தி மறைந்த பெரிய அரசர்கள் சந்ததியில் தோன்றிய மன்னரே, உம் வாழ் நாட்கள் அதிகமாகுக! விரிந்த புகழோடு நீர் வாழக் கடவீர். வாளை, வரால், ஆரல் முதலிய மீன் இனங்கள் வாழும் அகழியை உடையீர், வானத்தை

அளர்வி உயர்ந்துள்ள நெடிய மதிலை உடையீர், நிலை பெற்ற புகழை இவ்வுலகத்திலே நீர் நிலை நிறுத்திவிட்டீர். மறுவுலகத்திலும் உமது புகழை நிலை நாட்ட வேண்டுமே! அதற்கு என்ன செய்யப் போகின்றீர்? யான் கூறுவதைக் கேளும். அதன் படி நடப்பீரானால், நீர் மறுமையில் பேரின்பத் தோடு வாழ்வீர். இவ்வுலகம் எல்லாம் உமக்குச் சொந்தமாயிருப்பினும், பயன் என்? மறு உலகத்தில் நீர் உட்கார இடம் வேண்டுமே! அரசர்களுக்குச் சிறந்தன மறக்கள வேள்வியும் அறக்கள வேள்வியுமே. இவ்விரண்டையும் நீர் செய்திருக்கின்றீர். இவ்வுடல் நிலையற்றது. இளமைப் பருவம் நீரில் தோன்றி மறையும் குமிழிக்குச் சமமானது. நிறைந்த செல்வம் நீரில் சுருண்டு ஓடுகின்ற அலைகளுக்குச் சமமானது. நமது உடல், நீரில் எழுதிய எழுத்து உடனே மறைவதுபோல, நிலையற்றது. ஆதலால், வேந்தரே, நிலையற்ற இவ்வுடலை நிலையுற்றது என்றுஎண்ணி, பலர் மமதை கொண்டிருக்கின்றனர். அங்ஙனம் இராமல், யான் கூறியபடி நடப்பீராக. நீர் சிறந்த அறிவுடையீர்; நல்ல எண்ணம் உடையீர்; ஈவதைத் தவிர்க்காதவர்; என் போன்ற புலவர்களை ஆதரிக்கின்றீர். நீர் இப்போது கொண்டுள்ள நற்குணங்களோடும் நற்செயல்களோடும் என்றும் இருக்க வேண்டும். இவற்றில் சிறிது மாறினாலும் நீர் துன்பத்தை அடைவீர். ஆதலால், யான் கூறியவற்றை மறவாது நடப்பீராக, என்று கூறி முடித்தார்.

பாண்டியன் பெருங்களிப்படைந்தான்; புலவர் கூறிய அறிவுரையைப் புகழ்ந்தான்; அவருக்கு வேண்டும் உபசாரங்களைச் செய்தான்; அவருக்கு வேண்டிய வெகுமதி தந்தான் புலவர் உள்ளம் பூரித்துப் பாண்டியர் பெருமானை ஆசீர்வதித்துத் தம்மூர் போய்ச் சேர்ந்தார்.

11. அரசியல்

பாண்டியன் நெடுஞ்செழியன் ஏறக்குறைய முப்பது ஆண்டுகள் அரசாண்டிருந்தான் என்று ஆராய்ச்சியாளர் கூறுகின்றார்கள். இவன் நாடுகளைக் கைப்பற்றவேண்டும் என்ற விருப்பம் இல்லாதவனாயிருந்தான். ஆனாலும், 'ஒன்றை நினைவாத முன்வந்து நிற்பினும் நிற்கும்,' என்றபடி, சேர சோழர்கள் வலுவிலே வந்து. இவனோடு போர் செய்து, தோற்றுப் போனார்கள். அதனால், அவர்கள் நாடுகளில் சில பகுதிகள் பாண்டி நாட்டோடு சேர்ந்தன. வேள் எவ்வி ஆண்டிருந்தநாடும் இவன் ஆட்சிக்குட்பட்டது. எனவே, ஒரு பெரும்பூபாகத்தைப் பாண்டியன் ஆள வேண்டியவனான்.

இவன், நாடு பெரியதாயிருந்ததால், அதனைச் சிறு பகுதிகளாகப் பிரித்துப் பல சிற்றரசர்களை ஏற்படுத்தி, அப்பகுதிகளை ஆளச்செய்தான்; தன் நாட்டின் பாதுகாப்பைக் கருதி, எல்லைப் புறங்களில் தன் சேனைகளைத் தக்க இடத்தில் இருக்கச் செய்தான். இவன் நாடுகளைக் கைப்பற்றி அரசு

சாளத் தொடங்கியதிலிருந்து நாடு அமைதியுற்றிருந்தது. இவனது அரசியலில் முற்கால வழக்கப்படி அமைச்சர், புரோகிதர், சேனைத் தலைவர், தூதுவர், சாரணர் என்ற ஐந்து கூட்டத்தினர் முதன்மை பெற்றிருந்தனர். இவர்களைத் தவிர, தேசத்தின் ஆட்சியை நடத்துவோரும், வருவாயைக் கவனிப்போரும், நியாயாதிக்காரிகளும், சேனைகள் சம்பந்தமான காரியங்களைக் கவனிப்போரும், அரசன் செய்யவேண்டிய காரியங்களுக்குத் தக்கவாறு வேளை பார்த்துக் கூறும் காலக்கணிதரும் ஆகிய இவர்கள் அரசாங்கத்தில் சிறந்த உத்தியோகஸ்தர்களாய் இருந்தார்கள்.

இவர்களே அல்லாமல் ஒற்றர் என்னும் ஒரு கூட்டத்தார் இருந்தனர். அவர்கள் ஒவ்வோர் அரசன் தலை நகரத்திலும் இருப்பார்கள். அந்த அந்த அரசன் நோக்கம், அவன் செய்யும் செயல்கள் முதலியவற்றைக் கவனித்துத் தங்கள் அரசனிடம் அறிவிப்பது அவர்கள் வேலை. இங்ஙனம் பல ஒற்றர்கள் பாண்டியன் அரசாட்சியில் இருந்தார்கள். அரசன் அவர்களுக்கு அவ்வப்போது சன்மானம் கொடுப்பது வழக்கம்.

நெடுஞ்செழியன் காலத்தில் அவனுடைய குடிகள் சிறந்த நாகரிகம் பெற்றிருந்தார்கள். பாண்டியன் பரந்த நோக்கமும் விரிந்த சிந்தையும் உடையவனாயிருந்ததால் குடிகளிடத்தில் நிறைந்த அன்புடையவனாய் நடந்துகொண்டான். குடிகளும் அவனை அதிக அன்போடு ஆதரித்தார்கள். அரசன்

சன் குடிகளிடம் ஆறில் ஒரு கடமையாக வரி வாங்கி, அப்பொருளை அவர்கள் நன்மைக்கே செலவிட்டான். அவன் போரில் எத்துணைச் சிறந்தவனோ, அத்துணைச் சிறந்தவன் குடிகளை யாள்வதிலும் ; இரவிலும், பகலிலும் கனவிலும், நனவிலும் குடிகளது நன்மையிலேயே கண்ணுங் கருத்துமாயிருந்தான்.

குடிகளுக்கு எத்தகைய குறையிருந்தாலும் அதனை நேரே தன்னிடம் எந்த வேளையிலும் வந்து கூறலாம் என்று அவன் குடிகளுக்கு அறிவித்திருந்தான். அவனது ஆட்சியில் குடிகள் இன்பத்தை அறிந்தார்களே அல்லாமல் துன்பத்தை அறிந்தார்களில்லை.

பாண்டி நாடு நல்லவளம் பெற்ற பூமி. அதன் தலை நகரமாகிய மதுரை, வையை என்னும் ஆற்றின் கரையிலே அமைந்துள்ள சிறந்த நகரமாகும். பாண்டி நாட்டுக் குடிகள் நல்லவர்கள்; தங்களுக்கு நன்மை செய்வோரைக் கனவிலும் மறவாதவர்கள்; தீமை செய்வோரை உடனே ஒழித்து விடுபவர்கள்; அரசனைத் தங்கள் கண் கண்ட தெய்வமாகப் போற்றி வந்தவர்கள்.

தமிழ் மொழியைக் கற்றுப் பேரறிஞனாய் விளங்கிய பாண்டியன் தமிழுக்குப் பெருமதிப்பைத் தந்தான். பல தமிழ்ப் புலவர் அவன் அவையில் இருந்தனர். புலவர்களுக்குப் பாண்டியன் குறைவின்றி வேண்டியன கொடுத்து வந்தான்.

பாண்டிய நாட்டில், கல்வி, செல்வம், வாணிகம், விவசாயம், சிற்பம் முதலியவைகளை அதிகப்படுத்துவதில் பாண்டியன் ஊக்கத்துடன் வேலை செய்தான். அவன் நாற்படைகளையும் பெரிதும் உற்சாகங் காட்டி, அன்போடு ஆதரித்து வந்தான்.

12. குணதிசயங்கள்

இனிப் பாண்டியன் நெடுஞ்செழியன் குணதிசயங்களை ஆராய்வோம்: பண்டைக் காலத்து அரசர்கள் எந்நிலையில் இருந்தார்கள் என்னும் விஷயம் இந்நூலில் நன்கு கூறப்பட்டுள்ளது. பாண்டியன் குணதிசயங்கள் அறிஞர் பாராட்டத் தகுந்தவைகளாகவே இருந்தன.

அவன் இளமைப் பருவத்திலேயே பட்டத்தைப் பெற்றான்; தக்க ஆசிரியனிடத்துப் பயிற்சி பெற்றவனாதலால், அவன் பாண்டி நாட்டைப் பாங்குற அரசாண்டான். பல பாண்டிய மன்னர் புகழின்றி அரசாண்டு ஒழிந்தனர். நெடுஞ்செழியன் அவ்வாறு அல்லாமல், பாண்டிய குலத்திற்கே பெரும்புகழை நிலை நாட்டி மறைந்தான். அவனிடம் சிறந்த குணங்கள் குடிகொண்டிருந்தன; இளமையிலேயே தன்மீது பொறுமை கொண்டு வந்த யானைக்கட்சேய் மாந்தரஞ் சேரலிரும்பொறையைப் போரில் வென்றான். அச்சேரமான் தன்மீது படையெடுத்து வருவதைக் கேள்வியுற்றதும், பாண்டியன் சேரமானது அறியாமையைநினைந்து வருந்தினான். அதிலிருந்து அவன் சிறந்த குணம்

உடைய அரசன் என்பது விளங்குகின்றது. தானே எதிர்த்துச் சேரமானைப் போரில் கொல்லாது, தன் பெருந்தகைமைக்கு ஏற்ப, அவனுக்குப் புத்திமதிகள் பல கூறி அனுப்பிவிட்டான். இவ்வாறு சிறந்த குணம் படைத்தவர் மிகச் சில ரேயாவர்.

இருபெரு வேந்தரும் ஐம்பெரு வேளிரும் ஒன்று சேர்ந்து போருக்கு வந்த போதும், பாண்டியன் அவர்கள் அறியாமைக்குப் பெரிதும் இரங்கினான். தாங்களாகவே போர் செய்ய வந்த போது, பாண்டியன் வாளாவிருக்க முடியாதவனாய்ப் போர்செய்தான். வந்தவர்களைக் கொன்று விடாமல் முற்றிலும் தோற்கடித்து விரட்டியது பாண்டியன் கொண்ட பெருந்தன்மையை விளக்குகின்றது.

அவர்கள் தன்னை இழித்துக் கூறினார்கள் என்பதைக்கேட்டதும் பாண்டியன் கோபங்கொண்டான்; அவ்வேழு பேரையும் வெல்லாவிடின், தன்னைக் கொடுங்கோல் அரசன் என்று குடிகள் கூறக்கடவார்கள் என்று சபதம் செய்தான் அல்லவா? இவற்றால், அப்பெருமான் பிறர் தன்னை இகழ்வதைப் பொறுதவன் என்பதும், குடிகள் வருந்த அரசன் கொடுங்கோலனு யிருப்பது மிகக் கொடியது என்பதை நன்றாக உணர்ந்திருந்தான் என்பதும் தெரிகின்றன. அவன் கூறிய சபதத்திலிருந்து, அவன் குடிகளை மகிழ்விப்பதில் நாட்டம் உடையவன் என்பதும் செங்கோல் மன்னன் என்பதும் நன்கு விளங்குகின்றன.

தலையாலங்கானத்தில் தான் வெற்றி பெற்ற செய்தியைப் பற்றிப் புகழ்ந்து பாராட்டிய புலவர்களிடம் அவன் அன்பும், அடக்கமும், தரும குணமும் காட்டி அவர்களை உபசரித்து அனுப்பியதிலிருந்து, அவனது தனிப்பட்ட அருங்குணங்கள் குன்றின் மீதிட்ட விளக்குப் போல விளக்கமாகின்றன. புலவர்கள் கூறியதிலிருந்து பாண்டியன் முன்னோர்களும் வெற்றி வீரர்களாயும், செங்கோல் அரசர்களாயும் இருந்தமை நன்கு தெரிகிறது.

புலவர் குடபுலவியனார் சாதாரண மனிதர். அவர் தனக்குப் புத்தி கூற, அவர் அறிவுரையைப் பாண்டியன் பெருமகிழ்ச்சியோடும், அன்போடும், பணிவோடும் கேட்டுக்கொண்டிருந்தான் என்று படித்தோம் அல்லவா? இதனால், பாண்டியன் கல்வி அறிவுடையவர்களிடம் எத்தனைய மதிப்பு வைத்திருந்தான் என்பது பெறப்படும். ஒவ்வொரு புலவரும், 'அரசரே, நீர் ஆற்று மணலினும் பல வாழ் நாட்களைப் பெற்று வாழ்க,' என்று, தம் வாயார வாழ்த்தினர். இதனால், அவர்கள் பாண்டியனிடம் எத்துணை அன்பு கொண்டிருந்தார்கள் என்பது அறியக் கிடக்கிறது.

அரசியல் சம்பந்தமாகப் பாண்டியன் பல சீர்திருத்தங்களைச் செய்தான். குடிகள் அவனைத் தொழுது வந்தார்கள் என்றால், அரசன் அருங்குணங்களை எடுத்துச் சொல்லவும் வேண்டுமோ? இத்தகைய பெருமை பொருந்திய பாண்டியன் நெடுஞ்செழியனைத் தமிழ் உலகம் என்றும் மறக்கத்தக்கதன்று.

THE KUPPUSWAMY SASTRI
RESEARCH INSTITUTE,
MAYLAPORE, MADRAS-4

சேரன் செங்குட்டுவன்

சேரன் செங்குட்டுவன்

1. சேர நாடும் சேரரும்

வேங்கட மலைக்குத் தெற்கேயும் கன்னியா குமரி முனைக்கு வடக்கேயும் வங்காளக் குடாக் கடலுக்கு மேற்கேயும் அரபிக் கடலுக்குக் கிழக்கேயும் உள்ள நாடு தமிழ் நாடு என்று சொல்லப்பெறும். அந்நாடு மூன்று பெரும்பிரிவுகளைக் கொண்டது. அப்பிரிவுகள் சேர நாடு, சோழ நாடு, பாண்டி நாடு என்பன. சேர நாடு என்பது கருவூர்ப் பிரதேசமும், கோயமுத்தூர் சேலம் நீலகிரி ஜில்லாக் களும், மைசூர் நாட்டின் தென்பகுதியும், மேற்கடற் பிரதேசமும் சேர்ந்த நிலப்பரப்பாகும். அந்நாட்டிற்குத் தலைமைப் பட்டினம் வஞ்சிமா நகர் என்பது.

இந்நகரம் மிகப் பழமையானது. இதற்குக் கருவூர் என்னும் பெயரும் உண்டு. இப்பழைய நகரின் அமைப்பை அறிய வேண்டுவது அவசியம். ஆதலால், பழைய நூல்களில் கூறியுள்ளபடி சொல்லோம்; இவ்வஞ்சி மாநகரின் கோட்டைக்கு வெளியில் தேவர் கோயில்களும், சமணப் பள்ளிகளும், சோலைகளும், பொதுவிடங்களும், பொய்கைகளும் அதிகமாய் இருந்தன. கோயில்களிலும் பள்ளிகளிலும் முனிவர்களும், பேரறிஞரும், சாத்திர விற்பன்னரும் வாழ்ந்து வந்தார்கள்.

கோட்டையைச் சூழ்ந்துள்ள இடத்தில் அரசனுடைய படை இருப்புக்களும், அயல் நாட்டார் தங்

சுவதற்கு அமைந்த மாளிகைகளும் இருந்தன. கோட்டையைச் சுற்றிலும் ஆழமான அகழி ஒன்று இருந்தது. அவ்வகழியில் பலவகை மீன் இனங்களும் முதலைகளும் இருந்தன. அகழிக்கும் கோட்டைக்கும் இடையே காவற்காடு ஒன்று இருந்தது. கோட்டை மதிலில் பலவகை எந்திரங்கள் அமைக்கப் பெற்றிருந்தன. அம்மதிலின் வாயில் நகரத்திற்கு வாயாக விளங்கி இருந்தது. அவ்வாயில் வேலைத் திறன் அமைந்த சிற்பிகளால் அழகாகக் கட்டப்பட்டிருந்தது.

அந்த வாயிலின் வழியே உட்சென்று பார்த்தால், பல வீதிகளைக் காணலாம். அவற்றில் கோட்டை வாயிலைக் காக்கும் காவலாளிகளும், மீன் விளைஞரும், உப்பு வாணிகரும், பிட்டு அப்பங்கள் விற்போரும், வாசனைப் பண்டங்களை விற்போரும், ஆடுகளை விற்போரும் வசித்து வந்தார்கள்.

அவ்வீதிகளுக்கு அப்பால் குயவர், கன்னூர், பொற்கொல்லர், தச்சர், பொம்மைகள் செய்வோர், மாலை கட்டுவோர், தையல் வேலை செய்வோர், சோதிட நூல் வல்லார், பாணர் முதலாயினோர் உறையும் வீதிகள் இருந்தன. அவைகளையும் தாண்டி அப்பாற் சென்றால், சங்கு அறுப்போர், கல்லிழைப் போர், நாடகக் கணிகையர் முதலானவர்கள் வசிக்கும் தெருக்களைக் காணலாம். கூலவகைகளை விற்போர், மணி வணிகர், ஆடைகளை விற்போர் முதலியோர் வதியும் தெருக்கள் இருந்

தன. அரண்மனைக்கு அருகில் அரச வீதி, அந்தணர் வீதி, அமைச்சர்வீதி, அரசாங்க அதிகாரிகள் வீதி என்பன போன்ற பல வீதிகள்.

இவையல்லாமல் பல பொதுவிடங்கள் அந்நகரில் பல இடங்களில் அமைந்திருந்தன. தென்றற் காற்றுத் துள்ளி விளையாடும் பூஞ்சோலைகளும், செய்குன்றுகளும், இளமரக்காக்களும் அந்நகரில் அமைக்கப்பெற்றிருந்தன. அறச்சாலைகள் அம்பலங்கள், தவப் பள்ளிகள் ஆகிய புண்ணிய விடுதிகள் பலவும் அப்பட்டினத்தில் இருந்தன.

நகரின் நடுவில் சேர அரசரது அரண்மனை நடு நாயகமாய் விளங்கியது. அவ்வரண்மனையில் பல அழகான மண்டபங்களும் மாளிகைகளும் பந்தாரும் இடமும் பூஞ்சோலை யொன்றும் இருந்தன.

இங்ஙனம் பல துறைகளிலும் சிறந்து விளங்கிய வஞ்சிமா நகரைத் தலை நகராகக் கொண்டு, சேர நாட்டைச் சேர மன்னர் ஆண்டு வந்தனர். இவர்கள் பாண்டிய மன்னர்களைப் போலவே புகந்தமிழைப் பாங்குடன் வளர்த்து வந்தார்கள்; தமிழ்ப் புலவர்களைத் தண்ணளியோடும் ஆதரித்து வந்தார்கள். இவ்வரசர்களில் சிலர் வடநாட்டு அரசர்களுக்கும் சிற்சில சயங்களில் உதவி செய்ததாகத் தெரிகிறது. இம்மரபரசன் ஒருவன், உதியன் சேரலாதன் என்பவன். அவன் காலத்திற்குள் வடநாட்டில் பாண்டவர்க்கும் துரியோதனாதியர்க்கும் பெரும் போர் மூண்டது. அப்போது சேர

லாதன் அவ் விருதிறத்தார்க்கும் போர் முடியும். வரையில் சோறு அளித்தான். பாண்டவர் சேனைக்கும் துரியோதனாதியர் சேனைக்கும் சோறு அளிப்பதென்றால் யாரால் ஆகும்! செய்தற்கு அருமையான அன்ன தானத்தைச் செய்த மாபெரு வள்ளல் உதியன் சேரலாதன். அந்நற்செய்கையால் அவன் பெருஞ்ஜோற்று உதியன் சேரலாதன் என்னும் பெயர் பெற்றான். இப்பெரிய செய்கையிலிருந்து சேர நாட்டின் குன்றாத வளமும் சேர அரசரின் தண்ணளித் திறனும் நன்கு விளங்குகின்றன.

இரண்டாயிரம் ஆண்டுகட்கு முன் இந்திய நாட்டின் பெரும்பகுதியைத் தனிக்குடைக்கீழ் ஆண்ட அசோக மன்னன் காலத்திலும் இச்சேர மன்னர் மிகுந்த பெருமையோடும் அமைதியோடும் அரசாண்டிருந்தனர். தமிழகம் அசோக மன்னன் ஆட்சிக்குட்படவில்லை என்றால், தமிழ் வேந்தரின் தனிப்பெருமைதான் என்னே!

2. சகோதர அன்பு

பெருமையுற்ற சேர அரசர்களில் இமய வரம்பன் நெடுஞ்சேரலாதன் என்பவன் ஒருவன். அவன் வஞ்சி மாநகரைத் தலை நகராகக் கொண்டு, சேர நாட்டை ஆண்டுவந்தான். அவன் தோள் வலியும் வாள் வலியும் உடையவன். அம்மன்னன் இமய மலை வரையில் சென்று தன் வீரப்பிரதாபங்களைக் காட்டி யுள்ளானாதலால், இமய வரம்பன் என்ற சிறப்புப் பெயரைப் பெற்றான்.

அம்மன்னனுக்குச் செங்குட்டுவன், இளங்கோ என்னும் இருமைந்தர் இருந்தனர். அவர்கள் உத்தம அரசு இலக்கணங்களைப் பெற்றிருந்தார்கள் ; யானையேற்றம், குதிரையேற்றம் முதலியன கற்றுச் சிறந்த வீரர்களாய் விளங்கினார்கள். அவர்கள் கல்வியிலும் சிறந்து விளங்கினார்கள். தன் மக்களின் கூர்ந்த அறிவையும் ஆற்றலையும் கண்ட சேரலாதன் மகிழ்ச்சி அடைந்தான்.

ஒரு நாள் சேரலாதன் தன் இருமைந்தரையும் நன்றாய் அலங்கரித்துக் கொலு மண்டபத்திற்கு அழைத்துச் சென்றான். அரசன் தன் அரியாசனத்தில் அமர்ந்தான். அவனது ஆசனத்திற்குச் சரியான வேறு இரு ஆசனங்களில் இருமைந்தரும் அமர்ந்தனர். அவ்விருவரும் அரசனுக்கு இரு புறங்களிலும் வீற்றிருந்த காட்சி, காண்போர் மனத்தைக் கவரத் தக்கதாய் இருந்தது.

அரசன் கொலு மண்டபத்தில் வந்து அமர்ந்ததும் சிற்றரசரும், பிரபுக்களும், அமைச்சரும் அவனடி பணிந்தார்கள். அரசன் அரசு காரியங்களைக் கவனிக்கலானான். அவ்வமயம் அங்கு இருந்த அவையோரில் சோதிடன் ஒருவன் செங்குட்டுவனையும் இளங்கோவையும் மாறி மாறிப் பார்த்தான். உதோ எண்ணியவன் போல அந்நிமித்திகன் எழுந்து, சேரலாதனைப் பணிந்து, “மன்னர் மன்னரே, தங்களுக்கு இரு புறங்களிலும் வீற்றிருக்கும் இச்செம்மல்கள் தங்கள் செல்வப் புதல்

வார்கள் என்று நினைக்கிறேன். இவ்விருவர்களில் இளைய குமாரரிடத்தில் உத்தம அரச இலட்சணங்கள் அமைந்துள்ளன. தங்களுக்குப் பின் பட்டத்தை இவ்விளவலே ஏற்பார்,” என்றுன்.

அவையில் இருந்த அனைவரும் சோதிடன் கூற்றைக் கேட்டனர். அவர்கள் மனம் திடுக்கிட்டுச் செங்குட்டுவனையும் இளங்கோவையும் சேரலாதனையும் மாறி மாறிப் பார்த்தார்கள். அரசன் ஒன்றும் தோன்றாது விழித்தான். அவன் முகம் வாட்டமுற்றது; செங்குட்டுவன் முகம் கரிந்தது. இளங்கோவின் விழிகள் சிவந்தன; கடைப்புருவம் நெற்றி முற்றச் சென்றது; உடல் வியர்த்தது; உதடுகள் துடித்தன. அவன் சோதிடனை வெறிக்கப் பார்த்துக் கோபித்தெழுந்து, “அடா! மதியற்ற சோதிடனை! என்ன சொன்னாய்! பிழையான வார்த்தைகளைக் கொட்டிவிட்டனையே! என்னிடத்தில் என்ன உத்தம இலட்சணங்களைக் கண்டுவிட்டாய்? என் அண்ணனிடம் இல்லாத இலட்சணங்கள் எவை என்னிடம் உள்ளன? உன்வாய்க்கு வந்ததெல்லாம் கூறிவிட்டாயே! நீ சொன்ன விஷயம் நடக்கக் கூடியதா? நீயே யோசித்துப் பார். மூத்தவன் இருக்க, இளையவன் பட்டமடைந்தான் என்று எங்கேனும் நீ கேள்வி யுற்றதுண்டா? இராம கதையை நீ அறியாயோ? அந்தோ! நிமித்திக! நான் கூறுவதைக் கேள் :

“சீராமன் தன் தாய் கோசலையிடம் சென்று, ‘அம்மா, என் இளவல் பரதன் பட்டமடையப் போகிறான். நான் காடடையப் போகிறேன்,’ என்று கூறிய போது, அவ்வம்மை என்ன சொன்னாள் அறிவையோ? அவள் சீராமனை நோக்கி, ‘மைந்த, பரதன் நாடாள்வதைக் கேட்கச் சந்தோஷிக்கின்றேன். அவன் மூன்று உலகங்களிலும் உள்ளாரை விட நிறைந்த குணங்களையுடையவன்; உன்னை விடப் பன்மடங்கு நல்லவன்; குணக் குன்றுயவன். என்றாலும் மூத்தவனாகிய நீ இருக்க இளையவனாகிய பரதன் பட்டமடைதல் பழுதாயிற்றே! இங்ஙனம் இது வரையில் ஒருவரும் செய்தாரில்லையே! முறை தவறி இக்காரியத்தைச் செய்ய நின் தந்தையார் எப்படி இசைந்தார்?’ என்றாள்.

“ஆதலால், சோதிடனே, கனகிலும் நினைக்கத் தகாத பழிச் சொல்லைப் பின் பற்றுவது இவ்வரசர் குலமன்று என்பதை வற்புறுத்திச் சொல்லுகிறேன்; கேள். நாங்கள் தரும நெறியினின்றும் தவறி எக்காரியமும் செய்யத் துணியோம்,” என்று பேசி முடித்தான்.

இளங்கோ கூறியவற்றைக் கேட்ட சோதிடன் அச்சங்கொண்டான்; தனக்குத் தெரிந்ததை மறைக்காமற் கூறியது இளங்கோவுக்குச் சீற்றத்தை உண்டு பண்ணியதென்பதை நன்கு உணர்ந்தான். அவன் இளங்கோவைப் பார்த்து, “இளவரசரே, யான் உமக்குள்ள குறிகளைக்

கண்டு எனக்குத் தோன்றியதைக் கூறினேன். என்மீது நீர் சினங் கொள்ளலாகாது. நீர் அதைப் பிழையென்று கருதுவீராயின், என்னை மன்னிப் பிராக்," என்றான்.

அப்போது இளங்கோ எழுந்து, “சோதிடனே, என்லிடர் அரசனுக்குரிய இலட்சணங்கள் அமைந்திருக்கவில்லை; துறவிக்குரிய இலட்சணங்களே அமைந்துள்ளன. நான் துறவறத்தையே மேற்கொள்வேன். இல்லறம் எனக்கு இன்பத்தைப் பயவாது. ஆதலின், நான் இந்நிமிட முதற்கொண்டு துறவியே. இது முக்காலும் சத்தியம்,” என்று கூறி முடித்தான்.

இளங்கோவின் வீர வார்த்தைகளைக் கேட்ட அவையோர் அயர்ந்தனர். அவர்கள், “என்ன! இவ்விளவல் சற்றேனும் முன் பின் யோசியாது இத்தகைய கொடிய விரதத்தை மேற்கொண்டனனே! வீடுமன் தன் தந்தையான சந்தனுவின் விருப்பத்தை நிறைவேற்றக் கொடிய விரதத்தைப் பூண்டான்; அவ்வீடுமனை ஒத்து விளங்குகின்றான் இவ்விளங்கோ,” என்று எண்ணி வாளாவிருந்தார்கள்.

மைந்தனது சபதத்தைக் கேட்ட மன்னவன் மனம் வருந்தினான். அவன் விழிகளில் நீர் அரும் பிற்று. அவன் இளங்கோவை நோக்கி, “மதியுடைமைந்த, என்ன காரியம் செய்தனை! சிறிதேனும் ஆழ்ந்து யோசியாது, கேவலம் ஒரு நிமித்திகன்

பிதற்றிய வார்த்தைகளைக் கேட்டு வெகுண்டு, இங்
 னனம் துறவியாகத் துணிந்தது முறையோ? நீ அரசு
 சனாகி முடி சூடி அவனியாள விருப்பம் இன்றேல்,
 இல்லற வாழ்க்கையை மேற்கொண்டு இருத்தல்
 ஆகாதோ? தமையனுக்குத் துணைவனாயிருந்து
 வாழ்தல் அடாதோ? அன்புள்ள குமர, கொடிய
 சபதம் செய்துவிட்டாயே!” என்று கூறி, மனம்
 வருந்தினாள்.

இளங்கோ தந்தையைப்பணிந்து, “தந்தையீர்,
 யான் பதட்டமாக எதையும் செய்யவில்லை. ஆய்ந்
 தோய்ந்தே இதனைச் செய்தேன். யான் கூறுவதைக்
 கேளுங்கள்: இல்லறத்தில் இருக்கலா காதா என்றீர்
 கள். ஒரு பெண்ணை மணந்து வாழ்வதில் சுகம் இருப்
 பதாக எனக்குத் தோன்றவில்லை. ஆதலால், யான்
 துறவறம் மேற்கொண்டேன். மேலும், என்
 அண்ணனோடு என்னை வாழச் சொன்னீர்கள். பல
 துட்டர்கள் என்னைச் சூழ்ந்து என் அறிவை மாற்றி
 எனக்கும் என் தமையனுக்கும் பகைமையுண்
 டாக்குவார்கள். கலங்காத என் அறிவு கலங்கினும்
 கலங்கும். அறிவு கலங்கி அருமை அண்ணனோடு
 மன வருத்தம் கொள்ளுவதில் என்ன பயன்?
 இவற்றை எல்லாம் முன்னர் யோசித்தே யான்
 துறவு மேற்கொண்டேன். என அருமைத் தந்தை
 யீர், என்னை மன்னித்து ஆசீர்வதிப்பீராக,”
 என்று கூறிப் பணிந்தாள்.

அதுவரை நடந்த செய்திகளையெல்லாம் கூர்ந்து கவனித்து வந்தான் செங்குட்டுவன். தன் இளவல் தன்னிடம் கொண்டுள்ள அன்பை எண்ண அவன் மனம் மகிழ்வெய்தியது. “என்ன ஆச்சரியம்! உலகில் இத்தகைய தம்பியும் உளனோ! அருங்குணமும், சீரிய அறிவும், விரிந்த நோக்கமும் கொண்ட இவ்விளையவனை என் தம்பியாகப் பெற யான் முற்பிறப்பில் எத்தவத்தைச் செய்தேனோ! என் பாக்கியமே பாக்கியம்!” என்று எண்ணி மகிழ்ந்தான். அவன் விழிகளில் ஆனந்த நீர் அரும்பியது. செங்குட்டுவன் இளங்கோவைத் தன் இரு கரங்களாலும் அணைத்து, “என் ஆருயிர் அனையாய், சகோதர அன்பும், புனித வாழ்க்கையும், பரிசுத்த எண்ணமும் உடைய உன்னைத் தம்பியாகப் பெற்ற எனக்கும் குறைவுண்டோ? நான் முற்பிறப்பில் நல்வினை செய்தவன் என்றே எண்ணுகின்றேன். அப்பா, உன் விருப்பப்படி அரசை எற்றுக்கொள்வேன். ஆனால், நீ எனக்கு உற்ற துணையாக இருக்க வேண்டும். நீ என்னை விட்டு அகன்றால், என் வாழ்க்கை பயனற்றதாகும் உன்னை விட்டுப் பிரிய யான் இசையேன். ஆதலின், நம் குலம் நற்பெயர் பெற்று விளங்க வேண்டுமாயின், நீ என்னை விட்டகலாதிருக்க வேண்டும். என் அருஞ்செல்வ, உன் முன்னோன் வேண்டதலை நீ நிறைவேற்றுவாயாக,” என்றான்.

இளங்கோ, “அண்ணா, தங்கள் விருப்பப்படியான் தங்களுடனே இருப்பேன். தாங்கள் கவலை கொள்ள வேண்டா,” என்று வாக்குறுதி தந்தான். அன்று முதல் யாவரும் இளங்கோவை இளங்கோவடிகள் என்று வழங்கத் தலைப்பட்டனர்.

3. செங்குட்டுவன் போர்ச் செயல்கள்

செங்குட்டுவன் பட்டத்தை வகிக்கத் தக்க வயதடைந்தபோது சேரலாதன் சேரன் வேற்புகறடக்கைப் பெருநற்சின்னி என்பானுடன் பெரும்போர் செய்தான். அப்போரில் இருவரும் ஒருங்கே இறந்து பட்டனர். சேரலாதன் இறக்கவே, அவன் மனைவியும் செங்குட்டுவன் தாயுமான நற்கோணை என்பவள் உயிர் நீத்தாள். சேரன் செங்குட்டுவன் சேர அரசன் ஆனான்.

செங்குட்டுவன், இறந்த தன் தாயைப் போல சிலையொன்றுசெய்ய விருப்பங்கொண்டான்; தான் விரும்பிய வண்ணம் உயர்தரக் கல்லில் தன் தாயைப் போன்ற உருவம் ஒன்றைச் செய்வித்தான்; அச்சிலையைக் கங்கை யாற்றில் நீராட்டிக் கொண்டுவர எண்ணங் கொண்டான்; ஒரு பெரும் படையோடு சிலையை எடுத்துச் சென்றான். தென்னாட்டரசன் வடநாட்டிற்கு வருவதை உணர்ந்த வடநாட்டு ஆரிய அரசர் ஆயிரம் பேர் ஒன்று சேர்ந்து, பெரும்படையுடன் வந்து, அவனைத் தாக்கினர். தென்னாட்டுச் சிங்கமான செங்குட்டுவன்

அஞ்சுபவனோ? அவன் ஆயிரம் அரசர்களையும் கங்கை யாற்றங்கரையில் தோற்கடித்தான். சேரன் செங்குட்டுவன் வீரத்தை உணர்ந்த வட நாட்டரசர் ஓடி ஒளித்தனர். அரசன், சிலையைக் கங்கை யாற்றில் நீராட்டுவித்து, தன் நாட்டிற்குக் கொணர்ந்தான்.

சிறிது காலஞ் சென்ற பின்னர், எக்காரணத்தை முன்னிட்டோ, சேரன் சோழ பாண்டிய ரோடு கோங்கர் செங்களம் என்னும் இடத்தில் போர் நடத்தினான். சேரன் முடியுடை மன்னர் இருவரையும் அப்போரில் தோற்கடித்து, அவர்கள் கொடி முதலான சின்னங்களைக் கைக்கொண்டான்.

அதன் பின்னர், சேரன், செருக்குக் கொண்டிருந்த கொங்கணர், கலிங்கர், கருநாடர், பங்களர், கங்கர், கட்டியர், வடவாரியர் முதலான பல திறப்பட்ட வேந்தர்களோடு போர் செய்து, அவர்கள் அனைவரையும் வெற்றி கொண்டதாகத் தெரிகிறது. இவ்விஷயங்களைச் சிலப்பதிகாரம் என்னும் நூலில் பரக்கக் காணலாம்.

ஒரு முறை சேரன் கடலருகே இருந்த வியலூர் என்னும் ஊரைக் கைக்கொண்டான். அதற்கப்பால் சோழ நாட்டில் கலகம் ஏற்பட்டது. சோழ நாட்டை ஆண்டு வந்த சோழன், செங்குட்டுவனுக்கு அம்மான். அவன் இறந்ததும், அவன் மைந்தன் பட்டத்தை அடைந்தான். அதனால்

பொறுமை கொண்ட சோழ வமிசத்தினர் ஒன்பது பேர் நாட்டில் கலகஞ் செய்தனர். பட்டத்தைப் பெற்றவன் செங்குட்டுவனுக்கு அம்மான் மகனாக வேண்டும். ஆதலால், சேரன் தன் மைத்துனனுடைய பகைவரைத் தொலைக்க விரும்பி அவன் பெரும்படையுடன் புறப்பட்டு, அவ்வொன்பதின்மரையும் நேரிவாயில் என்னும் இடத்தில் ஒரே பகலில் கொன்று, தன் மைத்துனனை அரியாசனத்தில் சரியாக வீற்றிருக்கச் செய்தான்.

பழையன் என்னும் வீரன் ஒருவன் தனக்கு ஒப்பாரும் மிக்காரும் ஒருவரும் இலர் என்று பெருமிதங் கொண்டிருந்தான். அவன் செருக்கைச் சேரர் பெருமான் அடக்க விரும்பினான். சேரன் பெரிய சேனையைக் கூட்டிக்கொண்டு சென்று, பழையனோடு போர் நடத்தி, அவனைப் போரில் வென்றான். அவனது காவல் மரமாயிய வேம்பினை அடியோடு அழித்தான். அவனுடைய யானைகளைக் கடாக்களாகவும் அவன் மகளிரது கூந்தலைத் திரித்துக் கயிறுகவும் கொண்டு வண்டியில் பூட்டி இழுப்பித்தான்.

இங்ஙனம் சிறந்த போர்களை நடத்தி வெற்றி பெற்ற சேரன் செங்குட்டுவன் தமிழ்நாட்டில் மன்னர் மன்னனாய் விளங்கினான். அவனது ஆருயிர்தம்பியாரான இளங்கோவடிகளும் அவனுடன் வசித்து வந்தார்.

4. வீர பத்தினியின் வரலாறு

செங்குட்டுவன் வஞ்சிமா நகரைத் தலை நகராகக் கொண்டு சேர நாட்டை ஆள்கையில், சோழன் கரிகாலன் என்பவன் காவிரிப்பூம் பட்டினத்தைத் தலை நகராகக்கொண்டு சோழ நாட்டை ஆண்டு வந்தான். அதே காலத்தில் மதுரையைத் தலை நகராகக் கொண்டு பாண்டி நாட்டை நெடுஞ்சேழியன் என்பான் அரசாண்டு வந்தான்.

சோழ வள நாட்டின் தலை நகராகிய காவிரிப்பூம்பட்டினத்தில் வணிக குலத்தில் மாசாத்துவான், மாநாய்கன் என்னும் செல்வர் இருவர் இருந்தனர். மாசாத்துவான் மகனான கோவலனுக்கு மாநாய்கன் மகளான கண்ணகியை மணஞ் செய்தார்கள். கோவலனும் கண்ணகியும் தனித்து இல்லறம் நடத்தினார்கள். கண்ணகியின் நற்குண நற்செய்கைகளைக் கண்டு மகிழ்ந்த கோவலன், அவளைப் பலவாறு புகழ்ந்து போற்றலானான்.

இவ்வாறு இருக்கும் நாட்களில் கோவலன், மிக்க அழகுடையவளும் ஆடல் பாடல்களில் தேர்ச்சி பெற்றவளுமான மாதவி என்னும் நாடகக் கணிகையை விரும்பித் தன்னிடத்துள்ள பொருள்களை எல்லாம் இழந்தான்; சில காலம் அம்மாதவியோடு இன்புற்றிருந்தான். அது சமயம் கணவன் பிரிவாற்றாது கண்ணகி துன்புற்றிருந்தாள். இது நிக.

அவ்வூரில் வழக்கம்போல இந்திர விழா நடந்தது. அவ்விழாவின் முடிவில் அந்நகரத்தார் கடலாடுதற்குச் சென்றார்கள். கோவலனும் மாதவியும் போயினர். இருவரும் ஓரிடத்தில் அமர்ந்தனர். கோவலன் மாதவியின் யாழை வாங்கிப் பல வகை வரிப் பாட்டுக்களைப் பாடினான். அப்பாடல்கள் மாதவி மனத்தைப் புண்படுத்தின. ஏனெனில் அவை கோவலன் வேறு மகளிர்பால் விருப்புடையவன் போலப் பொருள்பட்டன. ஆனால், உண்மையில் கோவலன் பிறர்பால் விருப்பங்கொண்டவன் அல்லன். மாதவி, அவ்யாழை வாங்கித் தானும் வேறு ஆடவர்பால் நாட்டம் உடையவள் போலச் சில வரிப்பாட்டுக்களைப் பாடினாள். ஆனால், மாதவி உண்மையில் அவ்வாறு நாட்டம் உடையவள் அல்லள். ‘கோவலன் பாடினானே; நாமும் பாடுவோம்,’ என்று எண்ணியவளாய் அவளும் பாடினாள்.

அதனையறியாத கோவலன் அவள்மீது வெறுப்புற்று, அக்கணமே அவளை விட்டு நீங்கித் தன் இல்லத்திற்குத் திரும்பி வந்து, தன் எளிமை தோன்ற நின்றான். அவன் படும் துன்பத்தைத் கண்ட கண்ணகி, அவன் மாதவிக்குக் கொடுக்கப் பொருளில்லாது வருந்துகின்றான் போலும் என்று எண்ணி, “என்னிடத்து இரண்டு சிலம்புகள் உள்ளன. அவற்றைக் கைக்கொண்டருள்க,” என்றாள். கோவலன், “நான் மதுரைக்குச் சென்று இச்சிலம்பை விற்று, அப்

பொருளை வாணிக முதலாகக் கொண்டு வியாபாரம் செய்ய விரும்பியுள்ளேன்; நீயும் என்னுடன் வருக” என்றுன். அவளும் அதற்கு உடன் பட்டாள்.

அன்றிரவின் கடை யாமத்தில் இருவரும் புறப்பட்டு, காவிரியின் வடகரை வழியாக மேற்கே சென்று, ஒரு பூஞ்சோலையை அடைந்தனர். அங்கே கவுந்தியடிகள் என்னும் சமண சமயத் தவ மூதாட்டியாரைக் கண்டு மதுரை செல்ல இசைந்த அவருடன் மதுரை நோக்கிச் செல்வாராயினர். வழியில் ஸ்ரீரங்கம் தென்பட்டது. மூவரும் அங்கு வந்த பௌத்த சாரணர்களைத் தரிசித்து, ஓடமேறிக் காவிரியின் தென்கரை சேர்ந்து, ஒரு பொழிலில் தங்கினர். அவ்வமயம் கோவலனையும் கண்ணகியையும் அவம்தித்துப் பேசிய பரத்தை ஒருத்தியையும் தூர்த்தன் ஒருவனையும் கவுந்தியடிகள் நரிகளாகச் சபித்தார். பின்னர், மூவரும் உறையூரை அடைந்தனர்.

மூவரும் உறையூரில் அன்றிரவு தங்கி மறு நாட்காலையிற் புறப்பட்டுச் செல்லுகையிற் கோவலன் குடிக்கத் தண்ணீர் கொண்டு வரத் தனியே சென்றான். அப்போது கேளசிகள் என்னும் அந்தணன் ஒருவன், மாதவியால் அனுப்பப்பட்டு, அங்கு வந்தான். கோவலனது பிரிவாற்றாது அவன் பெற்றோர் வருந்துவதையும் மாதவி படும் துயரையும் அம்மறையோன் எடுத்துக் கூறினான். கோவலன்

மனம் வருந்தி, தன் வணக்கத்தைத் தன் பெற்றோர்க்குக் கூறுமாறு சொல்லி, அவனை அனுப்பினான். பின்னர்க் கோவலன் கண்ணகியையும் கவுந்தியடிகளையும் அழைத்துக்கொண்டு சென்று, வையை யாற்றைக் கடந்து, மதுரையின் மதிற் புறத்ததாகிய முனிவர் ஆச்சிரமத்தில் தங்கினான்.

மறு நாள் கோவலன் தனியே புறப்பட்டு மதுரைக்குள் சென்றான்; அம்மாநகரின் வளப்பத்தைப் பார்த்து மீண்டான். அப்போது மாதரி என்னும் இடைச்சியர் தலைவி ஆச்சிரமத்திற்கு வந்தாள். கவுந்தியடிகள் கோவலனையும் கண்ணகியையும் மாதரியிடம் அடைக்கலமாக ஒப்புவித்தார். மாதரி இருவரையும் அழைத்துச் சென்று, அவர்க்குக் குறைவின்றி அன்னம் படைத்தாள் கோவலன் கண்ணகியின் சிலம்பை எடுத்துச் சென்று மதுரைக்குள் நுழைந்தான்.

நுழைந்து கடை வீதி வழியாகச் செல்கையில், பலர் பின்னே வரப் பொற்கொல்லன் ஒருவன் வந்தான். கோவலன் அவனை அணுகி, “ஐயா, இச்சிலம்பு செல்வர் அணியத் தக்கது. இதனை விலை மதிக்க உன்னை ஆகுமோ?” என்றான். பொற்கொல்லன் “ஐய, இச்சிலம்பு எம் அரசியே அணியத் தக்கது. இதனை யான் அரசனுக்குக் காட்டி வருமளவும் நீர் இங்கு இரும்,” என்று கூறி, அரண்மனையை நோக்கி நடந்தான். செல்லுகையில் பொற்கொல்லன், “நாம் முன்பு வஞ்சித்துக்

கவர்ந்துகொண்ட சிலம்பு நம்மிடம் உள்ளதென்பதை அரசன் அறியு முன்னம் அதனோடு ஒத்த இச்சிலம்பைக் கொணர்ந்த இப்புதியவன்மீது அப்பழியைச் சுமத்தி நாம் தப்பித்துக் கொள்ளலாம்,” என்று எண்ணிக்கொண்டான்.

பொற்கொல்லன் அரண்மனையை நெருங்கினான். அவ்வமயம் பாண்டியன் நெடுஞ்செழியன் விரைவாக அந்தப்புரம் நோக்கிச் சென்றுகொண்டிருந்தான். பொற்கொல்லன் அவனைப் பணிந்து, “அரசரே கன்னக்கோல் முதலியன இல்லாமல் அரண்மனையில் இருந்த சிலம்பைத் திருடியவன் அடியேனுடைய சிறு குடிலில் அச்சிலம்போடு வந்துள்ளான்,” என்றான். பாண்டியன் உடனே காவலாளர்களை அழைத்து, “என் மனைவியின் சிலம்பு இவன் கூறிய கள்வனிடத்து உள்ளதாயின், அவனைக் கொல்லுதற்கு அச்சிலம்போடு கொண்டு வருக,” என்று சொல்ல வாயெடுத்தவன், வினைபலிக்கும் காலமாதலால் நாக்குமுறி, “அவனைக் கொண்டு அச்சிலம்பைக் கொணர்க,” என்று கூறிச் சென்றான்.

காவலாளர்கள் பொற்கொல்லனோடு சென்று, கோவலனை அடைந்தார்கள். மாசற்ற முகத்தோடு விளங்கிய கோவலனைக் கள்வன் என்று நினைக்க அவர்கள் மனம் இடம் தரவில்லை. அவர்கள் அவனைக் கொல்ல விரும்பவில்லை. அது கண்ட பொற்கொல்லன் காவலாளர் மனமாறுதல் அடையும்

படி, களவு நூலில் உள்ள பல விஷயங்களை எடுத்துக் கூறி, கோவலன் கள்வனே என்று எண்ணுமாறு செய்தான். அதன்மேல் கொலை யஞ்சான் ஒருவன் விரைந்து சென்று கோவலனைத் தன் வாளால் வெட்டி வீழ்த்தினான்.

கோவலன் கொலையுண்ட செய்தி கண்ணகிக்கு எட்டியது. அவள் அறிவு கலங்கி அழுது அரற்றி, சூரியனை நோக்கி, “செங்கதிர்ச் செல்வனே, நீ அறிய என் கணவன் கள்வனோ?” என்றாள். சூரியன், “அவனைக் கள்வன் என்ற இவ்வூரை விரைவில் தீ யுண்ணும்,” என்று அசரீரியாய்க் கூறினான். பின் கண்ணகி மதுரையுள் நுழைந்து, வெட்டுண்டு கிடந்த கோவலனைச் சிலர் காட்டக் கண்டு, அவனுடம்பைத் தழுவினாள். அவ்வளவில் கோவலன் உயிர் பெற்று எழுந்து, “மதி போன்ற உன் முகம் வாடியதே!” என்று சொல்லிக் கையாலே அவள் கண்ணீரை மாற்றினான். கண்ணகி அழுதுகொண்டே அவன்பாதங்களிற் பணிந்தாள். உடனே அவன், “நீ இங்கிருக்க,” என்று கூறிச் சுவர்க்கம் அடைந்தான்.

பின்னர்க் கண்ணகி தலை விரி கோலமாய்ச் சென்று, பாண்டியன் முன்னர் நின்றாள்; தன் வழக்கை உரைத்தாள்; தனது சிலம்பை உடைத்தாள். அதினின்றும் மாணிக்கப் பரல் தெறித்தது. அரசனது பத்தினியின் சிலம்போ, முத்துப் பரல்களைக் கொண்டது. அப்பொழுதுதான் பாண்

டியன் உண்மை யுணர்ந்தான். “இழிந்த பொற் கொல்லன் வார்த்தை கேட்டு அநீதி செய்த யானே அரசன்! மிகவும் புகழ் படைத்த தென்னவர் மரபு என்னால் பாழாயிற்றே!” என்று கூறி, அவன் ஆதனத்தினின்றும் கீழே வீழ்ந்தான்; உயிர் துறந்தான். அவன் தரும பத்தினி கோப்பெருந்தேவியும் உயிர் நீத்தாள்.

அதன் பிறகு, கண்ணகி, “நான் பத்தினியாயின், இவ்வூரை அழித்துவிடுகின்றேன்!” என்று சபதஞ் செய்து, தனது வலக்கையால் தன் மார்பைக் கீறி, இரத்தத்தை எடுத்து நகரத்தின் மீது எறிந்தாள். உடனே அக்கினி தேவன் பார்ப்பனக் கோலத்தோடு வந்து, “மாபத்தினி, யான் என்ன செய்ய வேண்டும்?” என்றான். கண்ணகி, “பார்ப்பார், அறவோர், பசு, பத்தினிப் பெண்டிர், மூத்தோர், குழவி என்னும் இவரைக் கைவிட்டுத் தீயோர் பக்கல் சேர்க!” என்றாள்.

அப்பொழுதே அந்நகரில் தீப்பற்றிக்கொண்டது. நகரைக் காக்கும் தெய்வங்கள் ஒடிவிட்டன. மதுரையின் அதி தேவதை கண்ணகியிடம் வந்து, “அம்மா, உனக்கு ஒன்று சொல்ல வந்தேன்: இப்பாண்டியன் குற்றமுடையவன் அல்லன். நீ முற்பிறப்பில் சிங்க புரத்தில் பரதன் என்பவன் மனைவியாயிருந்தாய். பரதன் இப்பிறப்பில் கோவலனாய் வந்தான். அவன் சங்கமன் என்பவன்மீது பொறுமைகொண்டு, அவன் பலகயரசனது ஒற்றன்

எனத் தன் அரசனிடம் கூறி, அவனைக் கொல்லச் செய்தான். அச்சங்கமனை பொற்கொல்லனாய்ப் பிறந்தான். சங்கமன் மனைவி கணவன் பிரிவால் பதினாளுக்கு நாள் வருந்தி, பின்பு ஒரு மலையின் மீதேறிக் கணவனைச் சேர்தற்பொருட்டுத் தன் உயிரை விடத் துணிந்தவள், 'எமக்குத் துன்பஞ் செய்தோர் மறுபிறப்பில் இத்துன்பத்தையே அடைக!' என்று சாபமிட்டிற்றந்தாள். அச்சாபம் உங்களைத் தொடர்ந்தது. நீ இன்றைய பதினாண் காம் தினத்தன்று பகல் சென்ற பின்பு, உன்னுடைய கணவனைக் கண்டு சேர்வாய்," என்று கூறி மறைந்தது.

கண்ணகி மதுரையினின்றும் நீங்கி, வையைக் கரை வழியே மேற்கே சென்று, மலை நாட்டை அடைந்தாள். அடைந்தவள், திருச்செங்குன்றம் (திருச்செங்கோடு) என்னும் மலைமீதேறி, ஒரு வேங்கை மர நிழலில் நின்றாள். அப்போது அங்கு வானுலகினின்றும் ஒரு விமானம் வந்து இறங்கியது. அதில் கோவலன் வீற்றிருந்தான். கண்ணகி விமானத்தில் அமர்ந்து, தேவர்கள் போற்றும்படி சுவர்க்கம் புகுந்தாள்.

5. பத்தினிக்கு ஆலயம் எடுக்க நினைத்தல்

கண்ணகி மலையுச்சியிலிருந்து வானுலகம் புகுந்ததை மலை நாட்டு மக்களான வேடர்கள் பார்த்திருந்தார்கள். அற்புதமான அவ்விஷயத்தை அரசு

னுக்கு அறிவிக்க வேண்டும் என்று அவ்வேடர்கள் விரும்பினார்கள். அரசனைச் சென்று காண வேண்டி அவர்கள் தங்களுக்குக் கிடைக்கக் கூடிய பொருள்களைச் சேகரித்துக்கொண்டிருந்தார்கள்.

ஒரு நாள் மதுரைக் கூல வாணிகன் சாத்தனார் என்னும் தமிழ்ப் புலவர் ஒருவர், செங்குட்டுவனைக் காண வந்திருந்தார். அப்போது அரசன் தன் மனைவியான இளங்கோ வேண்மாள் என்பாளுடன் மலை வளத்தைக் காணச் சென்றான். சாத்தனாரும் உடன் போயினார். அரசன் பரிவாரங்களும் அரசனைப் பின் பற்றின. அரசன் பேரியாற்றங்கரையின் மணற் பரப்பில் தங்கினான். அது சமயம் குன்றக்குறவர் மலை நாட்டுப் பழங்களையும் கிழங்குகளையும் தேனையும் புட்பங்களையும் மற்றும் பல விதமான பொருள்களையும் எடுத்து வந்து, அரசனைப் பணிந்தனர்; பணிந்து,

“ஏழ்பிறப் படியேம்; வாழ்கநின் கொற்றம்!

காண வேங்கைக் கீழோர் காரிகை

தான் மிக வருந்தித் தனித்துய ரெய்தி

வானவர் போற்ற மன்னொடுங் கூடி

வானவர் போற்ற வானகம் பெற்றனள்;

எந்நாட் டாள்கொள்! யார்மகள் கொல்லோ!

நின்னுட் டியாங்கள் நினைப்பினு மறியேம்!”

என்று கூறினார்.

குறவர் கூற்றைக் கேட்ட சேரன் செங்குட்டுவன் வியப்புற்று, ஒன்றும் தோன்றாது விழித்

தான். அவ்வமயம் அருகில் இருந்த தண்டமிழ்ச் சாத்தனார் சேரனை நோக்கி, “அரசர் பெரும, யான் அறிகுவன் அவள் வரலாற்றை,” என்று கூறி, வீர பத்தினியின் வரலாற்றை விரிவாகக் கூறினார்.

வீர பத்தினியின் வரலாற்றைக் கேட்ட சேர மன்னவன் வருத்தமுற்றவனாய், “புலவீர், எம்மை ஒத்த பாண்டிய மன்னன் செங்கோலினின்றும் வழவினான். அதனால் அவன் செங்கோல் வளைந்தது. அவன் தான் செய்தது பிழை என்று உணர்ந்ததே உயிர் நீத்தான். அதனால், அவனது வளைந்த கோல் நிமிர்த்தது. அரசர்களாயிருப்பார்க்கு நாட்டில் மழை பெய்ய வேண்டிய காலத்திற் பொய்த்துப் போனால், துன்பம் உண்டாகும். உயிர்கள் பிழை செய்யுமாயின், துன்பம் விளையும். கொடுங்கோலுக்கு அஞ்சி அரசராயிருத்தற்குரிய உயர் குலத்தில் பிறத்தலில் துன்பமேயன்றி இன்பம் இல்லை,” என்று கூறினான்.

பின்னர்ச் சேரன் தன் தேவி இளங்கோ வேண்மாளை நோக்கி, “நன்னுதல், கணவனோடு உயிர்விட்ட காரிகை சிறந்தவளா? வீரத்தோடு மதுரையை எரித்து நம் நாட்டை அடைந்து சுவர்க்கம் புகுந்த வீரபத்தினி சிறந்தவளா? அறிந்து கூறுக,” என்றான். அரசி, “மன்னரே, தன் கணவன் உயிர்நீத்தான் என்பதை உணர்ந்து உடன் உயிர் நீத்த கோப்பெருந்தேவி வானுலகத்தில்

செல்வத்துடன் வாழ்கின்றாள். நமது நாட்டை நோக்கி வந்த வீர பத்தினியை நாம் சிறந்தவளாக எண்ணி, வழிபடல் வேண்டும்,” என்றாள்.

வேந்தன் மனையாள் விருப்பத்திற்கு இணங்கியவனாய்த் தன் அமைச்சரை நோக்கினான்; அவன் குறிப்புணர்ந்த அமைச்சர் அரசனைப் பணிந்து, “வேந்தரே, பொதிய மலையினின்றும் படிவம் சமைத்தற்குரிய சிலையை எடுத்து வரலாம். அவ்வாறு எடுத்து வந்தால், அதனைக் காவிரியாற்றில் நீராட்டல் வேண்டும். அங்ஙனமன்றி, சிலையை இமய மலையினின்றும் கொண்டு வரலாம். அவ்வாறு கொணர்ந்தால், அதனைக் கங்கை யாற்றில் நீராட்டல் வேண்டும்,” என்றனர்.

அது கேட்ட சேரர் பிரான், “பொதிய வெற்பினின்றும் கல்லைக் கொணர்ந்து காவிரியில் நீராட்டல் பெருமையுற்ற சேரவரசர் செய்யும் செய்கை அன்று; ஆதலால், இமய மலையினின்றே அக்கல்லைக் கொண்டு வரலாம்; நாம் அவ்வாறு செய்வதை வடநாட்டரசர் தடுப்பராயின், நம் பெருஞ்சேனையோடு வஞ்சி மாலை சூடிச் சென்று நம் வீரத்தைக் காட்டிச் சிலையைக் கொணர்வோம்,” என்று வீரவேசத்துடன் பேசினான்.

அப்பொழுது அச்சபையில் இருந்த வில்லவன் கோதை என்னும் அமைச்சன் எழுந்து நின்று, “அரசரே, முன்னர்க் கொங்கர்செங்களம் எனும் போர்க்களத்தில் சோழனும் பாண்டியனும் தோல்

வியுற்று, நீர் வெற்றி பெற்ற போது அச்செய்தி உலகம் முழுவதும் பரந்ததல்லவோ? அஃது உமது புகழை நிலை நிறுத்தியது. இன்னும் கொங்கணர், கலிங்கர், கருநாடர், பங்களர், கங்கர், பல்வேல் கட்டியர் ஆகிய அரசர்கள் வட ஆரியரோடு சேர்ந்து உம்மோடு பொருதார் அல்லரோ? அப்போது உமது சேனை போர் செய்த திறமும், நீர் உமது யானையைச் செலுத்திய ஆற்றலும் இன்னும் எண்கண்களை விட்டு நீங்கவில்லை. அன்றியும், எம் அரசியாரும் உம் தாயாருமான நற்சோனையார் மரித்த போது அவருக்குப் படிவம் செய்யச் சிலையைக் கொண்டுவர வடநாட்டிற்கு நாம் சென்றோம். சிலையைக் கங்கையாற்றில் நீராட்டிய போது உம்மீது கோபித்து வந்த ஆரிய அரசர் ஆயிரவர்க்கும் ஒருவராய் நின்று நீர் போர் நடத்திய கோலத்தைக் கடுங்கட் கூற்றமும் கண்விழித்துக் கண்டதல்லவா? இவ்வாறு பெறுதற்கரிய ஆற்றல் பெற்ற நீர் வடநாட்டு யாத்திரை செய்ய விரும்புவீரானால், உம்மை எதிர்க்கத் தக்க அரசர் யாருளர்? எதிர்த்தாலும், உம்மை வெல்ல அவர்களால் ஆகுமோ? ஆதலால்! நீர் வடநாட்டிற்குச் செல்லும் செய்தியை அங்குள்ள மன்னர்க்கு முன்னதாகவே எழுத்து மூலமாய் அறிவிக்க வேண்டும்,” என்றனன்.

அது கேட்ட அழும்பில் வேள் என்னும் வேறோர் அமைச்சன் எழுந்து, அரசனைப் பணிந்து, “மன்னவரே, நாம் புறப்படும் செய்தியை வட நாட்டரசர்

சர்க்கு அறிவிக்க வேண்டிய அவசியம் இல்லை. எந் நாட்டு ஒற்றர்களும் நம் நாட்டில் இருக்கிறார்கள்; ஆதலால், நமது வஞ்சிமா நகரில் பறையறைவித்து நமது பிரயாணத்தை அறிவித்தால், அவ்வொற்றர்களே இச்செய்தியைத் தங்கள் அரசர்களுக்கு அறிவிப்பார்கள். இதுவே நல்ல முறையாகும்," என்றான். செங்குட்டுவனும் அதனை ஒப்புக்கொண்டான்.

பின்னர்ச் செங்குட்டுவன் ஆணையின்படி, அவன் வட நாட்டு யாத்திரை செய்வதைப் பற்றி நகரெங்கும் பறையறைவிக்கப்பட்டது. பட்டத்து யானைநீது பறையேற்றி, "எம் அரசர் பத்தினிக்குப் படிவம் சமைக்கச் சிலை கொண்டு வரும் பொருட்டு இமய மலைக்குச் செல்கின்றார். வடநாட்டு அரசர் பலரும் தத்தம் திறையோடு எம் அரசரைக் காண வருக, அல்லாவிடின் நாட்டை விட்டுக் காட்டை அடைக," என்று பறையறைவித்த ஓசை நகரெங்கும் பரந்தது.

நகரில் பறை அறைவித்த பின்னர், சேரன் தன் அரியாசனத்தில் அமர்ந்திருந்தான். புரோகிதன், அமைச்சர், சேனைத் தலைவர் ஆகிய இவர்கள் அரசனைச் சூழ்ந்திருந்தார்கள். அப்போது சேரன், "சபையீர், வடநாட்டில் முன் ஒரு முறை ஒரு சுயம் வரம் நடந்தது. அதற்கு வடநாட்டரசர் யாவரும் சென்றிருந்தனர். அப்பொழுது அவர்கள், 'தென்னாட்டு வேந்தர் சிறிதும் அச்சம் இன்றி நமது நாட்

டைக் கடந்து இமயம் சென்று, அம்மலையில் வில், புலி, கயல் ஆகிய சின்னங்களைப் பொறித்தனராம். அப்போது நாம் இல்லாதொழிந்தோம். இருந்திருப்போமாயின், அவர்களை வர விட்டிரோம்,' என்று தமிழரசரது ஆற்றலை அறியாது இகழ்ந்து கூறினர் என்று இமய மலையினின்றும் இங்கு வந்த சிலர் மூலமாய் அறிந்தேன். இவ்விசைச் சிவையத் தமிழ் வேந்தர் கேட்பரோ! இருக்கட்டும்; யான் பெரும்படையொடு சென்று அவ்வட நாட்டரசர்களையும் அவர்கள் தலைவரான கனக விசயர் என்போரையும் வென்று, அவ்விருவர் தலைமீதும் பத்தினிக் கல்லை ஏற்றி வருவேன். அங்கனம் செய்யேனாயின், நான் கொடுங் கோலனாகக் கடவேன்" என்று சபதஞ் செய்தான்.

அப்பொழுது புரோகிதன் எழுந்து, "வேந்தரே, வடநாட்டரசர் உம்மை இகழ்ந்தாரில்லை; சோழ பாண்டியரையே இகழ்ந்தனர். உம் வீரச் செயல்களை அவர்கள் அறியாதவர்கள் அல்ல; உமது கோபம் தணிக!" என்று கூறினான்.

உடனே காலக் கணிதன் எழுந்து பணிந்து, "அரசரே, வாழ்க தும் கொற்றம்! நிலவுலகத்தரசரை உம் அடிக்குக் கீழாக்கத் தக்க நல்ல முகூர்த்தம் இதுவேயாம். வடநாட்டு யாத்திரைக்குத் தக்க காலம் இதுவே," என்று சொன்னான்.

அரசன் அதுகேட்டு மகிழ்ந்தான். அரண்மனை முரசம் அதிர்ந்தது. அரசன் தன் வாளையும்

குடையையும் அந்த நல்ல முகூர்த்தத்தில் வடதிசை நோக்கிப் பெயர்த்து வைக்கக் கட்டளையிட்டான். உடனே போர் வீரர் ஆரவாரஞ் செய்தனர். பகைவர் கண்டு அஞ்சத் தக்கனவான படைகள் மணி விளக்குகளோடும் துவசங்களோடும் முன் சென்றன. ஐம் பெருங்குழுவும், எண் பேராயமும், கரும வினைஞரும், கணக்கியல் வினைஞரும், தரும வினைஞரும், தந்திர வினைஞரும் மன்னனை வாழ்த்திப் பட்டத்து யானை மீது அரசனுடைய வானையும் குடையையும் ஏற்றி, நகர்க்கு வெளியே இருந்த கோட்டத்தில் பெயர்த்து வைத்தனர்.

பின்னர் யாரும் அரச சபையை அடைந்தனர். அன்று அரசன் தனது படைத் தலைவர்க்குப் பெருஞ் சோற்றை வழங்கினான். பின்பு, அரசன் வஞ்சி மாலையைத் தன் மணிமுடியில் அணிந்து, மறுநாட் காலையில் யாத்திரை செய்யச் சித்தமாயிருந்தான்.

6. படிவம் சமைக்கச் சிலையைக் கொண்டல்

மறுநாட்காலையில் அரண்மனை முரசம் அதிர்ந்தது. சேரன் படுக்கையைவிட்டெழுந்து, பரிசுத்த நீரில் ஆடித் தன் வழிபடு கடவுளான சிவபெருமானைப் பணிந்து, விடைபெற்று, யானைமீதேறிப் புறப்பட்டான்; செல்லும் வழியில் மறையோர் ஆக்கிய வேள்விச் சாலைகளை வணங்கிச் சென்றான். அப்போது 'குடவர் கோமானாகியசெங்குட்டுவன்வெற்றி பெறுவானாக!' என்று வாழ்த்தி, ஆடக மாடம்

என்னும் கோயிலினின்றும் திருமாலின் பிரசாதங் கொண்டு சிலர் அரசன் முன் வந்து நின்றனர். அரசன் அத் திருமால் பிரசாதத்தை வாங்கித் தன் அணிமணித் தோளில் தாங்கினான்.

அங்கு நின்றும் அரசன் புறப்பட்டுச் செல்ல, நாடகப் பெண்கள் ஆங்காங்கு நின்று, இரு கைகளையும் கூப்பி அரசனைத் தொழுது, வாயார வாழ்த்தினார்கள். சூதர், மாகதர் வேதாளிகர் என்போர் அரசனது பெருமை வெற்றி முதலியன தோன்றும்படி வாழ்த்திக்கொண்டு வழி நடந்தனர். கரி வீரரும் பரி வீரரும் காலாட் படைஞரும் சேரர் பெருமானைத் தம் வாயார வாழ்த்திச் சென்றனர். இங்ஙனம் மங்கல கோலத்தோடு புறப்பட்ட புரவலன் வழி கடந்து நீலகிரி மலையை அடைந்து, அதன் அடிவாரத்தில் அமைக்கப்பட்ட பாடி வீட்டில் தங்கினான்.

சேரன் பாடி வீட்டில் இருக்கையில், இமய மலையிலிருந்து தென் திசையிற் செல்லும் முனிவர் சிலர் நீல கிரியில் தங்கினர். அவர்கள் சேரனைக் கண்டு ஆசீர்வதித்து, “அரசரே, நீர் இமய மலைக்குச் செல்வதால் அங்கிருக்கும் முனிவர்களுக்கு யாதொரு துன்பமும் நேரா வண்ணம் பாதுகாக்க வேண்டுவது உமது கடமை,” என்று கூறிச் சென்றனர்.

அவர்கள் சென்ற பின்னர், “வீங்கு நீர் உலகம் ஆள்வோன் வாழ்க!” என்று கொங்கணக்

கூத்தரும், கொடுங்கருநாடரும் தத்தம் மகளி ரோடு பாடிக் கொண்டு வந்து அரசனைக் கண்ட னர். குடகு நாட்டவர் தம் மகளிரோடு கார் காலத்தைப் பற்றிய பாடல்களைப் பாடிக்கொண்டு வந்து வேந்தனைக் கண்டனர். மன்னன் அவர் கள் ஆடல் பாடல்களைக் கண்டும் கேட்டும் மகிழ்ந் தான்; அவரவர்கள் திறமைக்குத் தக்கபடி பரி சில் கொடுத்து அனுப்பினான்.

அப்பொழுது செங்குட்டுவன் நட்பரசரான நூற்றுவர் கன்னர் என்பவர்களால் அனுப்பப்பட்ட சஞ்சயன் என்னும் நூதன் பெருஞ் செல்வத்துட னும், நாடகக் கணிகையர், வாத்தியக்காரர், நூல் வல்லார் பலர், வேழம்பர் பலர், கருமத் தலைவர் பலர் ஆகிய இவர்களுடனும் வந்து செங்குட்டு வனைக் கண்டான். கண்டு, “மன்னர் மன்னரே, தாங்கள் இமயம் செல்வதை அறிந்த எம்மன்னர், பத்தினிக் கல்லைத் தாமே எடுத்து வருவதாகக் கூறினர். தங்கள் சித்தம் எப்படியோ!” என் றான். அது கேட்ட சேரன், “சஞ்சயா, வாடநாட் டரசர்களிற் சிறந்தவராகக் கருதப்படும் கனக விசயர், தமிழரசர் ஆற்றலை அறியாது இகழ்ந்து கூறியதாகக் கேள்வியுற்றேன் ஆதலால், யானே நேரிற் சென்று, அவர்களைப் போரில் வென்று, அவ்விருவர் தலைமீதும் பத்தினிக் கல்லைக் கொண்டு வர விரும்பியுள்ளேன். ஆதலின், உன் அரசர் இமயத்திற்குச் செல்ல வேண்டா. கங்கை யாற்

நிற்குச் சென்று, எமது சேனை அக்கரை சேர்
தற்கு வேண்டிய மரக்கலங்களைத் தயார் செய்து
வைக்கச்சொல்," என்று கூறினான். சஞ்சயனும்
அவனடி பணிந்து சென்றான்.

சஞ்சயன் சென்ற பின்னர், பாண்டிய மன்ன
னிடத்திலிருந்து சந்தனம் முத்து முதலிய திறைப்
பொருள்கள் சேரனுக்கு வந்தன. தன்னைக் காண
விரும்பியவர் யாவரும் வந்து கண்ட பின்னர்,
சேரர் பெருமான் இமயமலையை நோக்கிப் பிர
யாணமாயினான். அவனது சேனையும் கொதித்து
எழுந்தது. சில நாட்களில் சேர மன்னன் கங்கைக்
கரையை அடைந்தான். நூற்றுவர் கன்னர் தயா
ரித்து வைத்திருந்த மரக் கலங்களின் உதவியால்
சேரன் படைகளோடு கங்கை யாற்றைக் கடந்த
னான்; கடந்து, உத்தர கோசலத்தை அண்டினான்.

சேரன் செங்குட்டுவன் தம் நாடுகளை நோக்கி
வருவதை அறிந்த வடநாட்டரசரான உத்தரன்,
விசித்திரன், உருத்திரன், பைரவன், சித்திரன்,
சிங்கன், தனுத்தரன், சிவேதன் முதலானவர்,
கனகவிசயர் என்ற பெருவேந்தரோடு கலந்து,
'தென்னாட்டு வேந்தரின் வல்லமை காண்போம்!'
எனச் சொல்லிச் சேனைகளோடு வந்து, சேரனைத்
தாக்கினர். சேரர் மன்னவனோ, அஞ்சா நெஞ்சம்
படைத்தவன். அவனோ வட நாட்டரசர்க்கு அஞ்ச
வான்! அவன் யானைக் கூட்டத்திற் சிங்கம் பாய்ந்
தாற்போலப் பாய்ந்து, கடும்போர் செய்தான். அப்

THE KUPPUSWAMY SASTRI

RESEARCH INSTITUTE.

போரில் துகிற்கொடிகள் நெருங்கிப் பந்தல் இட்டாற்போல இருந்ததால், கதிரவன் கிரணங்கள் மறைப்புண்டன. பறைகளும், சங்கங்களும், கொம்புகளும், பேரிகைகளும், முரசங்களும் ஒருங்கே ஒலித்தன. அதனால் திசைகளினின்றும் எதிர் ஒலி உண்டாயிற்று. வடநாட்டரசர் சேனை சிறிது போழ்தில் நிலை கலங்க ஆரம்பித்தது. வஞ்சிமா நகரிலிருந்தே கொதித்தெழுந்து சென்ற சேனை வீரர் ஆவேசங் கொண்டு போர் செய்தனர். பரிகளும் வெட்டுண்டன. வீரர் கரம் இழந்தனர்; சிரம் இழந்தனர்; கால் இழந்தனர்; உயிர் இழந்தனர். இங்ஙனம் கொடிய போர் நடக்க வட நாட்டரசரின் சேனை நிலை கலங்கி ஓடியது. அரசர் மனங் கலங்கினார். முடிவில், சேரர் பெருமான் வெற்றி பெற்றான். கனக விசயர் சேரனால் சிறையாக்கப்பட்டனர்.

தமிழ் மன்னன் வெற்றி பெற்றதைக் கண்ட பகைவரிற் பலர் வேடமாறிச் சடையும் காவி உடையும் தரித்துச் சாம்பலைப் பூசிச் சந்நியாசிகள் போல ஓடி ஒளித்தனர். சிலர் பீலியைக் கையிற் பிடித்துச் சமண முனிவர்கள் போல வேடமாறினர். பலர் கவி பாடும் பாணர் போலவும், கூத்தர் போலவும் ஆயினர். இவ்வாறு பகைவர் நூதன வேடங்களைத் தரித்து மறைந்தொழிந்தனர்.

சேர மன்னன், தன் சேனையில் இறந்து பட்ட வீரர்களுக்குச் செய்யவேண்டிய கருமங்களைச்

செய்து அவர்கள் நற்கதி அடையுமாறு இறைவனை வேண்டினன் ; எஞ்சிய வீரர்களுக்குப் பெரு விருந்து செய்து, அவரவர் தகுதிக்கேற்றவாறு பரிசுகள் கொடுத்து, அவர்களை மகிழ்வித்தான். யாவரும், “ எம் மன்னன் நீடுழி வாழ்க !” என்று வாழ்த்தினர்.

ஆரிய அரசரை வெல்ல வேண்டும் என்று கங்கணம் கட்டிக்கொண்டிருந்த செங்குட்டுவன், ஆரிய மன்னரை வென்ற பின் உள்ளத்தில் ஒருவராலும் கரை செய்ய ஆரியதொரு பேருவகை கொண்டான். அவன் கொண்ட முதல் எண்ணம் நிறைவேறியது. இனி, எஞ்சியுள்ள விருப்பம், இமய மலையினின்றும் சிலையைக் கொண்டு வருதலேயாம். அதனையும் முடிக்க எண்ணிய மன்னன் அமைச்சனான வில்லவன் கோதையை நோக்கி, “இமயமலைச் சாரலில் வேள்வி இயற்றித் தவம் செய்துகொண்டிருக்கும் முனிவர்களுக்கு யாதொரு தீங்கும் நேராதபடி பார்த்துக்கொண்டு, படிவம் சமைத்தற்குரிய சிலையைக் கொண்டு வருக !” என்று கட்டளை இட்டான்.

அரசன் ஆணைப்படி வில்லவன் கோதை பெருஞ் சேனையோடு இமய மலையை அடைந்தான்; அங்குத் தவம் செய்துகொண்டிருந்த முனிவர்களைக் கண்டான் ; அவர்களைப் பணிந்து, தான் வந்த காரியத்தை அறிவித்தான். மாமுனிவர்கள் அரசனை வாழ்த்தி, வில்லவன் கோதையை ஆசீர்

வதித்து, சிலையைத் தேடி எடுத்துச் செல்லுமாறு அருள் செய்தார்கள். சேனையோடு சென்ற அமைச்சன், பத்தினிக்கு உகந்த பாங்குறு சிலை யொன்றை அரும்பாடு பட்டுத் தேடி எடுத்தான். எடுத்துச் சேரர் பிரான் முன்னிலையிற் கொண்டு வந்து சேர்த்தான்.

சேரன் சிலைவந்து சேர்ந்ததும், அதனைக் கனகவிசயர் முடிமீது ஏற்றிக் கங்கையின் வட கரையை அடைந்தான். நான்மறையாளர் நன் முகூர்த்தத்தில் சிலையைக் கங்கையாற்றில் நீராட் டினர். அது முடிந்த பின்னர்ச் சேரன் சேனையோடு கங்கையாற்றைக் கடந்து, தென் கரையை அடைந்தான்; அங்குத் தனக்கென்று அமைக்கப் பெற்ற அழகிய பாடி வீட்டில் தன் சேனையோடும் தங்கியிருந்தான்.

7. மாடலன் கூற்று

சேரன் தன் வீரர்களுக்கெல்லாம் பொன்னுலா விய தோடுகளைப் பரிசாகக் கொடுத்து, ஐய சிங்க னாய்க் கொலு வீற்றிருந்தான். அவ்வாறு அரசன் வீற்றிருக்கையில் மாடலன் என்னும் மறையவன் அங்குத் தோன்றி, அரசனை வாழ்த்தி, “எம்மரசரே, மாதவி பாடிய கானல் வரிப்பாட்டுக் கனக விசயர் முடித்தலையை நெறித்தது. இது வியக்கத் தக்கதே!” என்று நயம்பட உரைத்தான். அது கேட்ட சேரன், நான்மறையாளர், இங்கு இருக்கும் பகையரசரும் அறிந்துகொள்ள முடியாதவாறு

ஏதோ சொல்லினை. அதன் பொருள் என்ன ? யாவர்க்கும் விளங்கும்படி சொல்," என்றான்.

உடனே மாடலன், “மன்னவரே, கடல் விளை யாட்டை விரும்பிச் சென்ற கோவலன் மனம் வெறுக்குமாறு மாதவி வரிப்பாடல்களைப் பாடினாள் ; அதனால் சிற்றங்கொண்ட கோவலன் அவளைத் துறந்து கண்ணகியோடும் புறப்பட்டு மதுரையை அடைந்தான் ; அறிவழிந்த பாண்டியனால் கொலை உண்டான். அவன் மனைவி பீடு மிக்க மாட மதுரையை எரித்து, உமது நாட்டையடைந்து, துறக்கம் எய்தினாள். உமது நாட்டை அவள் அடைந்ததால் அல்லவோ அப்பத்தினி இப்போது இவ்வட நாட்டரசர்மணி முடியில் ஏறிவிளங்குவாளாயினள்” என்று தான் முன் சொன்ன குறிப்புரையை விளங்கக்கூறினாள். அவன்மேலும் சேரனைநோக்கி “சேரர் பெருமானே, நான் இங்கு வந்ததற்குக் காரணம் கூறுவேன்; கேட்பீராக : நான் பொதிய மலையை வலஞ் செய்துகொண்டு குமரித் துறையில் நீராடித் திரும்பி வருகையில் மாட மதுரையுட் சென்றேன். அப்போது, பாண்டியன் நீதி தவறினான் என்றும், கோவலன் கொல்லப்பட்டான் என்றும் அந்நகரத்தார் பேசிக்கொண்டனர். அச் செய்தியை உணர்ந்த இடைச்சியர் தலைவியான மாதரி என்பாள் இடைத் தெருவில் உள்ள தெரு மன்றத்தினின்றும் எழுந்து நின்று, ‘இடைக்குல மக்களே, கோவலன் தீதிலன் ; கொற்றவன் பிழை

செய்தான் ; அரசனது செங்கோலும் கோடும்படியான காலமும் வந்ததே !' என்று அழுது புலம்பி, நள்ளிரவில் எரியில் மூழ்கி இறந்தாள். கோவலன் கண்ணகி இருவரையும் உடன் அழைத்து வந்த முதியரான கவுந்தியடிகள், கோவலன் அநியாயமாகக் கொல்லப்பட்டதைக் கேட்டதும் துயர் பெருக, உண்ணா விரதம் இருந்து, உயிர் நீத்தார். இவ்வாறு இருவர் மாண்டதையும் மதுரை எரிக்கிரையானதையும் கண்டு, அங்கு நின்றும் புறம் பட்டு யான் எனது நகராகிய காவிரிப்பூம்பட்டினத்தை அடைந்தேன்.

“கோவலன் தந்தையான மாசாத்துவான் தன்மைந்தன் இறந்ததையும் மருமகள் துன்பத்தையும் மதுரையின் கேட்டையும் அறிந்து, மனம் வெறுத்துத் தனக்குரியதாயிருந்த செல்வத்தைத் தானஞ் செய்துவிட்டுத் துறவறம் மேற்கொண்டான். அவன் மனைவி, மைந்தன் மரணத்தைக் கேட்டு மனம் பொருமல், நோயுற்று உயிர் துறந்தாள். கண்ணகியின் தந்தையான மாநாய்கன் தன் பொருளை வறியோர்க்களித்து, துறவறம் பூண்டான். கண்ணகியின் தாய் துயர் பொறுக்க மாட்டாதவளாய் உயிர் துறந்தாள். தன் இன்னுயிர்க் காதலனுக்கு ஏற்பட்ட தீங்கை எண்ணியெண்ணி மனம் பதைத்த மாதவி, துறவு மேற்கொண்டாள். அவள் மகள் மணிமேகலையும், தருமோபதேசம் பெற்று, புத்த மதத்தளாயினள்.

“பெரிதும் வருத்தத்தை விளைக்கக்கூடிய இத்துக்கக் காட்சிகளையெல்லாம் கண்ட யான், அப்பாவத்தைத் தொலைக்கக் கங்கையாற்றில் நீராடுதற்கு வந்தேன். இதுவே என் வருகைக்குக் காரணம் மன்னரே, நீர் நீடு வாழ்க!” என்று கூறி முடித்தான்.

மாடலன் கூற்றைக் கேட்ட மன்னர் பிரான், “ஐய, பாண்டியன் இறந்த பின்னர்ப் பாண்டி நாட்டில் ஏதேனும் விசேடம் உண்டோ?” என்று. மறையவன், “அரசரே, கொற்கை நகரத்தில் இளவரசனாய் இருந்த வேற்றி வேற்சேழியன் என்பவன் மதுரைக்கு நேர்ந்த விபத்தை நினைந்து வருந்தி, ஆயிரம் பொற்கொல்லரை வீர பத்தினிக்குப் பலியிட்டு, மதுரையை இது சமயம் அரசாண்டு வருகின்றான்,” என்றான்.

மாடலன் கூற்றைக் கேட்டு மன்னன் சிந்தித்துக்கொண்டிருக்கையில் வானத்தில் வெண்டிறை விளங்கியது. அப்போது காலக் கணிதன் அரசனைப் பணிந்து, “பெருமானே, நமது மூதூரை விட்டு வந்து முப்பத்திரண்டு மாதங்கள் ஆகின்றன,” என்றான். அது கேட்ட சேரன் தன் ஆதனத்தினின்றும் எழுந்து, தனியான இடத்தில் இருந்த ஒரு பெரிய ஆதனத்தில் அமர்ந்து, மாடலனை வரவழைத்து, அருகே உட்காரவைத்து, “மறையோய், சோழ நாட்டில் என் மைத்துனனோடு பகைத்த சோழர் போரில் இறந்த பின்னர்,

சோழ மன்னனது ஆட்சி நன்கு நடை பெறுகின்றதா?" என்று உசாவினான். மாடலன், "அரசரே, தம்மிடம் அடைக்கலம் புகுந்த புறவைக் காக்கத் தம் தசையையே தந்த பெருமைவாய்ந்த அரசர் குல வள்ளல்கள் ஆளும் நாடு சீர்குலைவதுண்டோ? ஒரு காலும் இல்லை. சோழ நாடு சீரும் சிறப்பும் சிறக்கப் பெற்றுள்ளது," என்றான்.

சேர மன்னவன் மாடலன் கூறியதைக் கேட்டு மகிழ்ந்தான். அவன் தன் நிறையுள்ள ஐம்பது துலாபாரம் பொன்னை அம்மறையவனுக்குப் பரிசளித்தான். பின்னர், ஆரிய மன்னர் நூற்றுவரையும் அவரவர் நாடுகளுக்குச் செல்ல உத்தரவிட்டான்; தமிழரசரின் தனித்த ஆற்றலை அறியாது அவமதித்துப் பேசிய கனக விசயரைச் சோழ பாண்டியர்க்குக் காட்டி வருமாறு தூதுவர்களை ஏவினான். பிறகு மன்னன் தன் படைகள் தன்னைப் புடைசூழப் புறப்பட்டு, மங்கல ஒலியோடு வஞ்சிமா நகரை நோக்கிப் புறப்பட்டான்.

8. மாநகரத்தார் மன்னனை வரவேற்றல்

செங்குட்டுவன் வடநாட்டு யாத்திரைக்குப் போன போது அரசு மாதேவி இளங்கோ வேண்மானை வஞ்சிமா நகரத்திலே விட்டுச் சென்றான். அப்பத்தினி, கணவன் நல்வரவைப் பேராவலோடு எதிர் பார்த்துக்கொண்டிருந்தாள். மாதங்கள் பல

வாக, அவள் மனக் கவலையும் அதிகமாயிற்று. அழகிய அமளியில் படுத்தால் உறக்கம் வருவ தில்லை. கணவன் கவலையே பெருங்கவலை ஆயிற்று. அவள் உடல் நாளடைவில் மெலியத் தலைப்பட்டது. அவள் தூக்கமின்றி ஏக்கமுடையவளாய் இருந்தாள்.

செவிலித் தாயர்கள் செங்குட்டுவன் வட நாட்டு வெற்றியை உணர்ந்திருந்தார்கள். ஆத லால், அவர்கள் அரசியை நோக்கி, “அம்மே, நீ கவலைப்படவேண்டா. நம்மரசர் வெற்றி மாலை சூடி வருகிறார்,” என்று கூறி, அவள் துயரையும் கவலையையும், மாற்ற, அரசனது போர்த் திறத் தைக் கொண்டாடிப் பாடல்களைப் பாடினார். இது நிற்க

தினைப்புனக் காவலர் மதுவை உண்டு காவலை மறந்து, மதி மயங்கி இருக்கும் நிலையில் யானைகள், புனக்கதிர்களை உண்ணுவதற்கு ஏற்ற சமயம் அது வேயென்று அறிந்து புனத்துள் நுழைந்தன. அது கண்ட மலை மகளிர் பரண்மீதிருந்து, “வடநாட்டிற் குச் சென்ற மன்னன் வெற்றி பெற்று மீள் கின்றான். அவன் சுகமே வாழக்கடவன்,” என்று அழகாகப் பாடப் புனக் கதிர்களைத் தின்ன வந்த யானைகள் பெண்களின் இசைப்பாட்டில் இன் புற்றுத் துயில்வனவாயின. உழவர்கள் தங்கள் பகடுகளைப் பார்த்து, “வட நாட்டரசரைப் போரில் வென்று, வெற்றியோடு நம் மன்னன் திரும்பு

கின்றான். அவன் நாளை வந்துவிடுவான். பகடுகளே, நுகம் பூண்டுழுது நாட்டைப் பண்படுத்துங்கள்,” என்று தங்கள் அரசன் வெற்றி தோன்றப் பாடிக்கொண்டிருந்தார்கள். அரசனது பசுக்கூட்டத்தை மேய்க்கும் கோபாலர்கள் பசுக்களைப் பார்த்து, “பசுக்களே, நம் மன்னர் பெருமான் நாளை வடநாட்டுப் பசுக்களோடு வருவான். அவன் கொண்டுவரும் பசுக்களோடு நீங்களும் சேர்ந்து ஒற்றுமையோடு வாழுங்கள்,” என்று பொருள் படத் தக்கவாறு, புல்லாங்குழல் ஊதிப் பாடினார்கள். கடற்கரையைச் சார்ந்துள்ள இடங்களில் வாழும் பெண்கள், “நம் சேரர் பிரான் நம் மாதரசியை மகிழ்விக்க நாளை வருவான். அவன் வெற்றியை நினைந்து பாடுவோம்; வருக,” என்று பேசிக்கொண்டு பல பெண்கள் ஒன்று கூடி ஆடிப் பாடினார்கள். மாநகரத்தார் அரசனது வரவை ஆவலோடு எதிர் பார்த்திருந்தனர்.

அடுத்த தினத்தில் அரசன் செங்குட்டுவன் தனது பட்டத்தியானீமீது அமர்ந்து நாற்படையும் சூழ நகர்க்குள் நுழைந்தான். வீர இலட்சுமி தங்கப்பெற்ற மார்பையுடைய சேர மன்னனைக் கண்ட அந்நகர மகளிர் நறுமணமுள்ள மலர்களை அவன் மீது தூவி மங்கல வாழ்த்துக்களைப் பாடி, “எம்மன்னர் மன்னன், சேரன் செங்குட்டுவன் நீடு வாழ்க! அவன் கோலும் குடிகளும் வாழ்க!” என்று வாழ்த்தினர். நகரெங்கும் மங்கல ஒலி

ஆர்த்தது. வீரர்கள் அன்று அடைந்த களிப்பு கூறற்கியலாது. புண்பட்ட வீரர் தத்தம் மனையிற் புகுந்தனர். அவர்களுடைய தரும பத்தினிமார் அவர்கள் பெற்ற வெற்றியைப் புகழ்ந்து மகிழ்ந்து அவர்கள் புண்களைத் தம் உபசாரத்தால் ஆற்றினர். அன்று வஞ்சிமா நகர் கொண்ட கோலத்தை என்னவென்று இயம்புவது!

அரசன் அரண்மனையை அடைந்தான். அவ்வமயம், அவனைக்காண வேண்டி இளங்கோவேண்மாள் தன் தோழியர் தனைச் சூழ்ந்து வரச்சென்று, அரசனைக் கண்டு அடிபணிந்தாள். அரசன் ஆனந்தம் அடைந்து அவளை வாரி எடுத்து, முக மலர்ச்சியோடும் அக மலர்ச்சியோடும் பேசி, அவளுடன் அரங்கத்தில் இனிது வீற்றிருந்தான்.

9. மாடலன் அறிவுறுத்தல்

அரசன், அரசி இளங்கோவேண்மாளுடன் இனிதிருக்கையில் கூத்தன் ஒருவன் வந்து அரசனடிபணிந்து, “அரசரே, சிவ பெருமான் திரிபுரம் எரித்த காலத்தில் உமையாளை ஒரு பாகத்திலே கொண்டு ஆடிய ஒரு வகைக் கூத்தினை ஆடுகின்றேன். அதுமதி தரல் வேண்டும்,” என்று வேண்டி நின்றனன். அரசன் உத்தரவிட்டான். கூத்தன் வெகு நன்றாகக் கூத்தாடினன். அரசனும் அரசியும் கண்டு மகிழ்வெய்தினர். அரசன் அக்கூத்தனுக்கு வேண்டிய வரையில் பரிசு கொடுத்து அனுப்பினான்.

பின்னர் அரசனைக் காணச் சிலர் வந்தனர். அவர் யாவர்? அவர் சோழ பாண்டியர்க்குக் கனக விசயரைக் காட்டி வருமாறு சேரன் ஏவிய நீலன் முதலியோர். நீலன், மாடலன், அமைச்சர் முதலியோர் அரசனை அடைந்து, அவனடி பணிந்து நின்றனர். நீலன் அரசனை நோக்கி, “அரசரே, நும் கட்டளைப்படி கனக விசயரைக் கொண்டு சென்று, பெருமை தங்கிய செம்பியர் பெருமானான சோழவரசனைக் கண்டோம்; அவனடி பணிந்தோம்; கனக விசயரைக் காட்டி வட நாட்டுப் போர் விவரத்தையும் விரித்தோம். அவ்வளவில் அம்மன்னவன் தன் தானைத் தலைவனை நோக்கி, ‘போர்க்களத்தில் வாளுங் குடையும் நழுவ விட்டுப் பகைவனுக்குப் பயந்து தப்பி ஓடிய வேந்தரைச் சிறைபிடித்துக்கொண்டு வருதல் சேரர் பிரானுக்குப் பெருமையைத் தராது,’ என்றான். பிறகு சோழ நாட்டை விட்டு நீங்கி, பாண்டிய நாட்டின் தலைநகரான பீடு மிக்க மாடமதுரையை அடைந்தோம்; பாண்டியர் பெருமானைக் கண்டோம்; அவனடி பணிந்தோம்; போர் முறையை விரித்தோம்; கனக விசயரைக் காட்டினோம். அவ்வேந்தன், ‘சேரனுக்கு ஆற்றாது அஞ்சி ஓடித் தவக்கோலங்கொண்ட இவ்வாரிய அரசரை இங்ஙனம் சிறைபிடித்து வருதல் முறையன்று. சேரன் செய்கை புதிதாய் இருக்கிறது,’ என்றான். இதுவே யாங்கள் கொணர்ந்த செய்தி,” என்று கூறி முடித்தான்.

சோழ பாண்டியர் வார்த்தைகளிலிருந்து, அவர்கள் தன்னை அவமதித்துப் பேசினார்கள் என்பதைச் செங்குட்டுவன் உணர்ந்தான். உடனே அவன் கடுங் கோபங் கொண்டான்; தன் ஆதனத்தை விட்டு எழுந்தான். அவன் சீற்றத்தைக் கண்டோர் அஞ்சினர். சோழ பாண்டியர்க்கு இறுதிக் காலம் வந்து விட்டதோ என்று சந்தேகித்தனர். அரசனது கடைப் புருவம் நெற்றி முற்றச் சென்றது. வந்தது நகையும். அவன் கோபத்தால் உடல் துடிக்க. கைகளைத் தட்டி, “அ! ஆ!! என்னே இச்சோழ பாண்டியர் கர்வம்! என்னுடைய தோள் வலியும் வாள் வலியும் முற்றும் அறிந்திருந்தும், இவர்கள் ஏதும் அறியாத பிறர் போலப் பேசிவிட்டார்கள். இவர்கள் செருக்கை இப்பொழுதே அடக்கிவிடுகின்றேன்,” என்று கூறித் தன் வாளில் கையிட்டான்.

அரசனது அடங்காச் சீற்றங் கண்ட மாடலன் எழுந்து நின்று, “அரசரே, வாழ்க நும் கொற்றம்! நும் சீற்றம் அடங்குவதாக! நும் பெருமையை அறியாதார் யாவர்? யானைக் கூட்டங்களை மிகுதியாகக் கொண்ட பகைவரின் வியலூரை நீர் அழித்தீர். ஆத்தி மாலை அணிந்த சோழர் குடியினரான ஒன்பதின்மரையும் ஒரே போரில் நேரி வாயில் என்னுமிடத்தில் வென்றீர். நெடுங்கடலில் மரக் கலங்களைச் செலுத்திப் பகைவரை அழித்தீர். முன்னர் ஆரிய மன்னரைக் கங்கைக் கரையில்

தோற்கடித்தீர். இவ்வாறு பலதிறப்பட்ட போர்களில் வெற்றி மாலை சூடிய மன்னரே, பைந்தமிழ்ப் புலமையைப் பாங்குறப் பெற்ற சேரவேந்தரே, நீர் நீடு வாழ்க! நும்கோபம் தணிவதாக ! நான் கூறுவதைச் செவிசாய்த்துக் கேட்டருள்வீர். நீர் ஐம்பது ஆண்டுகள் கழிந்து, முதுமைப் பருவத்தை அடையும் நிலையில் உள்ளீர். இதுவரையில் நீர் மறக்கள வேள்வி செய்து வந்தீரே அன்றி, அறக்கள வேள்வி செய்யவில்லையே ! உம் மூதாதைகள் சிறந்த அரசர்களாய் விளங்கினார்கள். அவர்கள் மறக்கள வேள்வியினையே செய்து வந்தார்கள். ஆதலால், அவர்கள் பெயர் அதிகமாக இவ்வுலகில் பரவவில்லை. அரிய பெரிய செயல்களைச் செய்து சிறப்புடன் விளங்கிய சேரமன்னர்கள் மரபில் உதித்த நீர் மறக்கள வேள்வியில் சிறந்து விளங்குவதைப் போலவே அறக்கள வேள்வியிலும் சிறந்து விளங்க வேண்டும். உயிர்க்கு உறுதியைப் பயக்கக் கூடியது அறக்கள வேள்வியே ஆகும். நீர் அதனைச் செய்ய வேண்டும். இன்றேல், நீர் இப்பிறப்பினால் ஆய பயனைப் பெறமாட்டீர். உலகில் நிலையுள்ளது எது ?

“ இளமைபு நில்லா; யாக்கையு நில்லா ;

வளவிய வான்பெருஞ் செல்வமும் நில்லா ;

புத்தேள் உலகம் புதல்வருந் தாரார் ;

மிக்க அறமே விழுத்துணை யாவது.”

ஆதலால், தானஞ் செய்க; வீடுபேற்றை அடைதற்குரிய வேள்வி செய்தலையே இனி உமக்குகந்த கருமமாகக் கொள்ளுதல் வேண்டும். இன்றைக்கு இருப்பவர் நாளைக்கிருப்பது நிச்சயம் இல்லை. ஆதலின், நாளை நாளை என்று நாளைப் போக்காமல் நீர் இன்றே செய்ய வேண்டும். மானிட யாக்கை அழிவுள்ளது; நிலையற்றது; இளமை, நீரில் தோன்றி மறையும் குமிழியை ஒத்தது; நிறைந்த போக பாக்கியங்கள் நீரில் சுருண்டு ஓடி மறையும் அலைகளுக்குச் சமானமானவை; நமது உடலோ, நீரில் எழுதப்பட்ட எழுத்திற்கு ஒப்பானது. நீரில் எழுதப்பட்ட எழுத்து எங்ஙனம் அழிந்து ஒழிகிறதோ, அது போல இவ் வுடல் உடனே அழிந்து ஒழியும்.

குற்றமற்ற குலத்திலே குல விளக்காய்த் தோன்றிய உமக்கு யான் ஒன்றும் சொல்லத் தேவையில்லை. பெரும்புலவர்களோடு அளவளாவும் உமக்கு அறக்கள வேள்வியால் உண்டாகும் பயனை எடுத்துக் கூறினேனே அல்லாது, வேறில்லை. வீணாக அறிவற்ற சோழ பாண்டியரோடு போர் புரிந்து வெற்றிபெறுவதால் பயன் என்ன? அந்த எண்ணத்தைத் தவிர்க. அரசரே, உமது கொற்றம் வாழ்க!" என்று கூறி முடித்தான்.

மறையவன் புகட்டிய அறிவு மொழிகள் மன்னன் சீற்றத்தை மாற்றின. அவன் மாடலனை நோக்கி, "மறையோய், நன்று நின் அறிவுரை!

நின் விருப்பப்படியே செய்வேன்," என்று கூறி, யாகத்தில் வல்ல பெரியார்களை யாகம் செய்யுமாறு கட்டளை இட்டான்.

10. ஆலயம் எடுத்து விழாவியற்றல்

வேள்வி ஆசிரியர்கள் விழா இயற்றலானார்கள். அரசன் தன்னால் சிறையாக்கப்பட்டிருந்த ஆரிய மன்னரைச் சிறையினின்றும் விடுவித்து, வஞ்சிமா நகரின் புறத்தே அழகமைந்து விளங்கிய வேளா விக் கோ மாளிகையில் இருக்கச் செய்தான்; யாகம் முடிந்து, பத்தினிக்கல்லைப் பிரதிட்டை செய்து முடித்ததும் அவர்களைத் தங்கள் நாட்டிற்குப் போக விடுவதாகவும் வாக்களித்தான்; அவர்களுக்கு வேண்டிய சௌகரியங்களைத் தன் அமைச்சன் வில்லவன் கோதையைக் கொண்டு செய்வித்தான்; தன் நாட்டில் மற்றைய ஊர்களிலும் அடைக்கப் பட்டிருந்த கைதிகளை வெளியே விட்டுச் சிறைச் சாலைகளைச் சுத்தமாக்குமாறு கட்டளை பிறப்பித் தான்.

பின், அறநூலில் வல்ல அந்தணர், ஆசான், பெருங்கணி, சிற்பாசாரியார் முதலானவர்கள் சென்று, இமயத்தினின்றும் கொண்டு வந்த பத்தினியின் உருவத்தைச் செதுக்கப்பெற்ற சிலையைப் பத்தினிக்கென்று அமைத்த ஆலயத்தில் வைத்தனர்; வைத்து, அப்பிரதிமைக்கு அணிய வேண்டிய அணிகலன்களை அவ்விடங்களுக்கு.

ஏற்ப அழகுற அணிந்தார்கள். யாக வேள்வி ஓமங்களும், உற்சவங்களும் சம்பிரமமாக நிகழ்ந்தன. திக்குத் தேவதைகளைக் கடைவாயிலில் ஸ்தாபித்தனர். பத்தினிக் கடவுளைப் பிரதிட்டை செய்து, பெருவிழாகக் கொண்டாடினர்.

இங்கு இவ்வாறு இருக்க, கண்ணகியின் செவிலித்தாயும், பிரதான தோழியும், தேவந்தி என்னும் பார்ப்பனத் தோழியும், மதுரையில் கோவலனும் கண்ணகியும் சென்று அடைக்கலம் பெற்றதும், கோவலன் பொற்கொல்லனால் கொல்லப்பட்டதும், வீர பத்தினி அரசனைக் கொல்வித்து மதுரை மா நகரை எரித்ததும் மாடலன் மூலமாகக் கேள்வியுற்றார்கள். அவர்கள் கண்ணகியைக் காண விருப்பங் கொண்டவர்களாய், மாட மதுரையை அடைந்தார்கள்; அந் நகர், பாழடைந்து பொலிவற்று விளங்குவதைக் கண்டார்கள்; கண்ணகி சேர நாட்டை அடைந்து மலைமீது நின்று சுவர்க்கம் புகுந்த செய்தியும், செங்குட்டுவன் பத்தினிக்கு ஆலயம் எடுத்து விழாவியற்றும் செய்தியும் கேள்வியுற்றார்கள்; மதுரையில் இருந்த இடைச்சியர் தலைவியான மாதரியின் மகள் ஐயையையும் அழைத்துக்கொண்டு சேர நாட்டை நோக்கிப் புறப்பட்டார்கள்.

புறப்பட்ட மூவரும் சில நாட்களில் திருச் செங்குன்றம் என்னும் மலையை அடைந்தனர். அம்மலையிலேதான் செங்குட்டுவன் பத்தினிக்குப்

பாங்குடன் ஆலயம் எடுத்து விழா நடத்திக்கொண்டிருந்தான். சென்ற மூவரும் செங்குட்டுவனைப் பணிந்து தம் வரலாற்றைத் தெரிவித்தனர்; கண்ணகியின் தாயும், கோவலன் தாயும், மாதரியும் மண்ணுலகினின்றும் நீங்கிய விவரத்தை விரித்தனர். மாசாத்துவானும் மாநாய்கனும் துறவறம் மேற்கொண்டதையும், மாதவியும் மகள் மணிமேகலையும் துறவு பூண்ட செய்தியையும் வந்த மகளிர் வீர பத்தினி சந்திதியின் முன் விரிவாக எடுத்துக் கூறினர். பின்னர், அவர்கள் ஐயை என்பாளை முன்னே நிறுத்தி, “மாபத்தினி, நின்னை அடைக்கலமாகக் கொண்டு, நின்னைப் பாதுகாத்து, நீ அடைந்த துயரைக் கேட்க ஆற்றாது உயிர் நீத்த மாதரியின் மகள் இவள். நாங்கள் யாவரும் நின்னைக் கண்டு தரிசிக்க வந்தோம்,” என்று கூறிப் புலம்பி நின்றார்கள்.

அம்மூவரும் இப்படி அழுது புலம்புகையில் விண்ணில் ஓர் உருவம் தோன்றியது. அது கால்களிற் சிலம்பும், கைகளில் வளையல்களும், காதுகளில் தோடுகளும், கழுத்தில் ஆரமும், பின்னும் பல அணிகளும் அணிந்திருந்தது. அதனைக் கண்ட செங்குட்டுவ மன்னன் அதிசயம் அடைந்தான். அவ்வளவில் அத்தெய்வம் அவனுக்குத் தன்னுருவை நன்றாகக் காண்பித்துத் தன் தோழியரை நோக்கி, “தோழிகாள், என் கணவனைக் கொல்லச் செய்த பாண்டிய மன்னன் குற்றமுடை

யவன் அல்லன். வினை வசத்தால் இவையெல்லாம் உண்டாயின. யான் பாண்டியன் மகள். அவன் தேவர்களோடு இன்புற்று இருக்கின்றான். நான் இம்மலையில் இருக்க விருப்பங்கொண்டேன். இவ் விடத்தை விட்டு இனி யான் நீங்கேன். என்னுடன் நீங்கள் யாவரும் வந்து விளையாடுக,” என்று கூறியது.

அது கேட்டு அங்கு இருந்த மகளிர் யாவரும் பேரானந்தம் அடைந்து, தம்மை மறந்தவராய்ப் பற்பல அற்புதப் பாடல்களைப் பாடிக் கண்ணகித் தெய்வத்தை மகிழ்வுட்டினர். முடிவில் அத்தெய்வம், “சேரர் பிரான் செங்குட்டுவன் நீடு வாழ்க!” என்று வாழ்த்தி மறைந்தது.

பின்னர்ச் செங்குட்டுவன் தேவந்தியை நோக்கி, “மணிமேகலை என்ற பெயரைக் கூறினாயே! அவள் யார்? அவள் வரலாற்றை விரிவாகக் கூறுக!” என்றான். தேவந்தி சேரர் பெருமானை நோக்கி, “அரசரே, மணிமேகலை என்பவள் கோவலனுக்கும் மாதவிக்கும் பிறந்தவள். அவள் யாவரும் கண்டு அதிசயிக்கத் தக்க பேரழகுடன் விளங்குபவள். அவள் தாய் மாதவி அவளைச் செல்வமாக வளர்த்து வந்தாள். கோவலன் கொல்லப்பட்ட செய்தி எட்டியதும் மாதவி உலக இச்சையை வெறுத்துத் துறவுபூண்டாள். அவள் தாயாகிய சித்திராபதி என்பவள் அவளுக்கு அநேக புத்திமதிகளைக் கூறி, அவளை நாடக மகளிரின்

தொழிலை நடத்திக்கொண்டிருக்குமாறு வேண்டினான். அவள் எவ்வளவு எடுத்துக் கூறியும், பயன்படவில்லை. மாதவி புத்த மதத்தைத் தழுவினாள். அவ்வளவோ? அவள் தன் மகள் மணிமேகலை, கூந்தலையும் மாலையையும் களைந்து, பிட்சுணியாய்விட்டனள். அழகிற் சிறந்த ஆபரணங்களாகிய மணிமேகலை இக்கோலத்தை மேற்கொண்டதை அறிந்த சோழ மன்னனும், சோழநாட்டுக்குடிகளும் பெருந்துயர் அடைந்தார்கள். பின்னர், அம்மணிமேகலை பௌத்த மதப் பெரியாரான அறவண அடிகள் என்பவரிடம் தருமோபதேசம் பெற்றுச் சுகமாய் வாழ்கின்றாள். அரசரே, தும் கொற்றம் வாழ்க! இதுவே மணிமேகலையின் வரலாறு,” என்று கூறி முடித்தாள்.

அப்போது அவள்மீது பாசண்டச் சாத்தன் என்னும் தெய்வம் ஆவேசித்தது. அவள் கைகளை உதறியும், கால்களை நீட்டியும், தலையை அசைத்து அசைத்தும் ஆட ஆரம்பித்தாள். அத்தெய்வம் மாடலன் என்ற மறையவனை நோக்கி, “மாடல, யான் பாசண்டச் சாத்தன் என்னும் தெய்வம்; இப்போது தேவந்தியென்னும் இவள்மீது ஆவேசித்துள்ளேன். நான் கூறுகிறபடி செய். இப்பொழுது உன் கமண்டலத்தில் உள்ள நீர் மிகப் பரிசுத்தமானது. அதனை எவர்மீது தெளித்தாலும், அவர் தம்முற்பிறவியின் வரலாற்றை முற்றிலும் அறியக் கூடும். அந்நீரை இச்சமயம் பத்தி

னிக் கடவுளைத் தரிசிக்க வந்துள்ள இச்சிறுமியர் மூவர்மீதும் தெளிப்பாய்; இவர்கள் தங்கள் முற்பிறப்பினை உணர்வார்கள்,” என்றது.

மாடலனும் தெய்வம் கூறியவாறே செய்தான். உடனே அச்சிறுமியர் தனித்தனியே புலம்பலாயினர். முதலாம் சிறுமி, ‘யான் பெற்ற மகளே, உன் கணவன் கூடா ஒழுக்கத்தினனாயிருந்தான். அதனால், யான் பெரிதும் மனவாட்டம் அடைந்திருந்தேன். நின் கணவன் வந்ததும், எனக்கும் அறிவிக்காமல் நீ அவனுடனே மதுரைக்குச் சென்றாய். உற்றார் பெற்றார் இல்லாத அம்மதுரையில் கணவனை இழந்து கைம்பெண் ஆயினையே! என் அருமை ‘மகளே,’ என்று அழுது நின்றாள்.

இரண்டாம் பெண், ‘அப்பா, யான் பெற்ற மகளே, நீ உன் அருமை மனைவியை அடியோடு மறந்து, நாடகக் கணிகையிடம் நாட்டம் வைத்தாய்; அவளிடம் வெறுப்புக் கொண்டு, மனைவியை நாடி வந்தாய்; ஒருவருக்கும் அறியாமல் நடு யாமத்தில் அவளைத் தனியே அழைத்துக்கொண்டு மதுரைக்குச் சென்றாய்; சென்று என்ன பயன் பெற்றாய்? வீண் குற்றம் சுமத்தப்பெற்றுக் காவலன் வாளுக்குப் பலியானாய், யான் பெற்ற பேறுதான் என்னே! என் அருமை மைந்த, என்னிடம் வந்து வார்த்தை பேசாயோ?’ என்று புலம்பி நொந்தாள்.

மூன்றாம் பெண், 'இளவலே, உன்னையும் உன் மனைவியையும் கவுந்தியடிகள் என்னிடம் அடைக்கலமாகத் தந்தனரே! உம் இருவரையும் கண்டு ஆனந்தங் கொண்டேன். நான் வையை யாற்றிற்கு நீராடச் சென்றிருந்த போது நீ அநியாயமாகக் கொலை யுண்ட செய்தியைக் கேள்வியுற்றேன். உடனே மனையில் வந்து பார்த்தேன்; நின்னைக்காணேன். என் அருமைப் பிள்ளாய், எங்கு ஒளித்தனையோ!' என்று கூறி அரற்றினாள்.

சிறுமியர் புலம்பியதைக் கேட்ட சேர மன்னவன் வியப்புற்று, மாடலனை நோக்கினான். மாடலன் அரசனது குறிப்பை உணர்ந்து, "மன்னர் பெருமானே, முதலில் புலம்பிய பெண் முற்பிறப்பில் கண்ணகியின் தாயாய் இருந்தவள். அவளுக்குப் பின் அரற்றியவள் கோவலன் தாயாய் விளங்கியவள். மூன்றாமவளாக அழுதவள் இடைச்சியர் தலைவியான மாதரி என்பவள். இம்மூவரும் கோவலன் கண்ணகி என்ற இருவர் பேரிலும் கொண்ட கரை கடந்த அன்பால் உயிர் விட்டவர்; இப்போது இப்பிறவியினை எடுத்துள்ளார். கோவலன் தாயும், கண்ணகியின் தாயும், தம் பிள்ளைகள்மேல் வைத்த ஆசையால் மோட்ச இன்பத்தைப் பெறவில்லை. அதனால், அவ்வஞ்சி மாநகரில் உள்ள அரட்டன் சேட்டிக்கு இரட்டைப் பெண்களாய்ப் பிறந்தார்கள். மாதரி என்பாள், கண்ணகி கோவலன்பால் வைத்த பேரன்

பாலும், திருமாலடி திறம்பாமற் போற்றும் திருந்திய பக்தியாலும் நற்குடியிற் பிறந்தாள். மன்னரே, இதனால் முற்பிறப்பில் அவரவர்கள் செய்த கருமங்களுக்கு ஏற்றவாறு பயன் பெறுகிறார்கள் என்பது நன்கு விளங்குகின்றது அல்லவா? சேரர் பெருமானே, நீர் சிறந்த பாக்கியம் செய்தவர்; பெறுதற்கரிய பேறுகளைப் பெற்றீர்; காணுதற்கரிய அண்ணிய விஷயங்களை உணர்ந்தீர். நீர் ஆற்று மணலினும் அதிக வாழ்நாட்களைப் பெற்று வாழ்வீர்!" என்று கூறி வாழ்த்தினான்.

சேரன் செங்குட்டுவன் வியப்பும் களிப்பும் கொண்டான்; வீர பத்தினியின் கோயிலுக்கென வேண்டிய நிலங்களை விட்டான்; தினந்தோறும் குறைவின்றிச் சிறப்போடும் பூசனை நடக்கும்படியாக ஏற்பாடுகளைச் செய்தான்; வேண்டுமானவரையில் ஆடையாபரணங்களை அம்மனுக்களித்தான்; இவ்வாறு செய்த பின்னர், பத்தினிக்கடவுளை மும்முறை வலம் வந்து வணங்கி நின்றான். அப்போது சிறையினின்றும் விடுபட்ட மன்னரும் அங்குக் கூடியிருந்தனர். அவர்கள் வீர பத்தினியைப் பணிந்து, “அம்மே, சேரர் பெருமானுக்குக் காட்சி அளித்ததைப்போன்று, எங்கள் நாட்டிற்கும் எழுந்தருளி எங்கட்கும் காட்சியளித்தல் வேண்டும்,” என வேண்டினார்கள். “தந்தேன் வரம்” என்று ஒரு குரல் வானத்தே எழுந்தது.

பின்னர், சேரர் பிரான் யாக சாலைக்குள் துழைந்தான்; அன்று முதல் அமைதியோடு தன் நாட்டையாண்டு, இனிது வாழ்ந்திருந்து, நற்பேற்றைப் பெற்றான்.

11. அரசியலும் குணதிசயங்களும்

செங்குட்டுவனும் அவன் காலத்துச் சோழ பாண்டியரும் நீதி தவறு நிருபர்கள். அவர்கள் நீதியைத் தங்கள் உயிரினும் மேலாகக் கருதி வந்தார்கள்; நீதி தவறி நடந்ததை உணர்ந்தால் உடனே தங்கள் ஆவியை விடுவார்கள். இஃது அக்காலத்து அரசர் கடைப்பிடித்த சீரிய வழக்கமாகும். இதற்குப் பாண்டியனே சாட்சியாவான். பொற்கொல்லன் பேச்சை நம்பிக் கோவலனைத் தான் கொல்வித்தது தவறு என்பதை அவன் உணர்ந்ததும்,

“பொன்செய் கொல்லன் தன்சொல் கேட்ட
யானே அரசன்! யானே கள்வன்!
மன்பதை காக்கும் தென்புலங் காவல்
என்முதல் பிழைத்தது! கெடுகளன் னாயுள்!”

—சிலப்பதிகாரம்

என்று கூறி, மயங்கி வீழ்ந்து உயிர் துறந்தான். எனவே, பாண்டியன் நீதி முறை வழுவாது அரசியல் நடாத்துபவன் என்பது, இச் செய்கையால் தெளிவாகின்றது.

இத்தகைய தமிழ் நாட்டு மன்னர், குடிகளின் நலத்தைத் தம் நலம் போலக் கருதியும், தமக்கு

அடங்கி வாழும் குடிகள் எவ்வகைத் துயரிற்கும் உள்ளாகாமல் கவலையற்று வாழும்படியும் ஆண்டு வந்தனர். குடிகளை வருத்தி நாடாள்வதிலும் கொடுங்கோன்மை வேறில்லை என்பதைத் தமிழ் அரசர்கள் நன்கு உணர்ந்தவர்கள். அவர்கள் தங்கள் பொறுப்பை நன்றாக உணர்ந்திருந்தார்கள். உதாரணமாகச் சேரன் செங்குட்டுவன், பத்திரிக் கதையை உரைத்த புகழ்ப் பெரும்புலவர் சாத்தனரை நோக்கி, “புலவீர், பாண்டியன் தான் செங்கோலினின்றும் வருவியதையறிந்து, அச்செய்தி எம்மையொத்த அரசர்களுக்கு எட்டு முன்னரே உயிர் நீத்தான்; இது சிறந்த செயலே; இச்செயல் வளைந்த அவன் செங்கோலை நிமிரச் செய்த மாதிரி ஆகும். அரசராயிருப்போர்க்கு, உரிய காலத்தில் நாட்டில் மழை பெய்யாதாயின் அச்சம்; கொடுங்கோலுக்கு அஞ்சி மன்னுயிர்களைக் காத்தற்கு அரச குடியிற் பிறத்தலால் துன்பமே அல்லாது இன்பம் ஒன்றும் இல்லை,” என்று கூறி வருந்தினான். அரசனது இலட்சணத்தைச் சேரன் எத்துணை உணர்ந்திருந்தான் என்பதை அவன் வாக்காலேயே அறியலாம்.

செங்குட்டுவன் அரசியல் சீரியதென்பது இவனது வரலாற்றை ஒரு முறை வாசித்தால் நன்கு உணரலாகும். இம்மன்னவன் வடநாட்டு யாத்திரை ஏறக்குறைய முப்பத்திரண்டு மாதங்கள் செய்தான் அல்லவா? அக்காலத்தில் சேர நாட்டில்

அரசன் எவன்? ஒருவனும் இலன். அங்ஙனம் இருந்தும், அந்நாட்டில் அமைதியும் அன்பும் குடி கொண்டிருந்தன. மன்னன் வடநாட்டரசரை வென்று வெற்றி மாலையோடு திரும்பி வருகின்றான் என்பதை உணர்ந்ததும், திணைப்புனக் காவல் புரியும் மலை நாட்டுப் பெண்களும், உழவர்களும், கோபாலர்களும், நெய்தல் நிலப் பெண்களும் அடைந்த ஆனந்தத்தை முன்னர்ப் படித்தீர்கள் அல்லவா? சேரன் வஞ்சிமா நகரில் புகுந்ததும் அந்நாட்டு மகளிர் அவ்வேந்தனை வரவேற்றதையும் முன்பு கூறினோம் அல்லவா? இவற்றால், சேரன் குடிகளிடம் எத்தகைய நன்மதிப்பைப் பெற்றிருந்தான் என்பது கூறாமலே விளங்கும் அந்நன்மதிப்பு எதனால் ஏற்பட்டது? அரசனது சீரிய ஒழுக்கத்தாலும் செங்கோலினாலுமே அன்றோ?

அவன் பத்தினிக் கல்லைக் கொண்டு வரச் சென்று நெடுங்காலமாகியும், அவன் இல்லாத வேளையில் பிற நாட்டரசர் அவனது நாட்டில் புகுந்து கலகம் விளைத்தனரோ? நாட்டைக் கவர்த்தனரோ? ஒன்றும் செய்திலர். இதனால், மற்றைய அரசர் அவனிடம் கொண்டிருந்த பேரச்சமும் அவன் பிற அரசரை அடக்கியாண்ட தன்மையும் நன்கு விளங்குகின்றன.

அரசன் தன் ஆயுட்காலம் முழுவதும் மறக்கள வேள்வியில் கழித்தான். இதனால், அவன் எத்துணைப் போர்கள் செய்திருக்க வேண்டும்!

அத்துணைப் போர்களில் அவன் சேனா வீரர் பின் வாங்கினுரில்லை. அவர் 'போர்' என்றால் 'புறப்படுக' என்னும் நிலையில் தளரா ஊக்கத்துடன் இருந்தனர். காரணம் என்? அவர்கள் தங்கள் மன்னர் பெருமானை செங்குட்டுவன்மீது கொண்ட கரை கடந்த அன்பே ஆகும். அவ்வன்பு எவ்வாறு அவர்களுக்கு உண்டாயிற்று? சேரன் செங்குட்டுவன் செங்கோல் வலியாலும் தண்ணளியாலுமே உண்டாயிற்று.

தன் காலத்து விளங்கிய சோழ பாண்டியரை இம்மன்னன் அடக்கி ஆண்டு வந்தான் என்பது, கயல், புலி, வில் என்ற மூன்றும் வரைந்த இவனது அடையாள முத்திரையினின்றும் அறியலாகும். சோழனது அடையாளம் புலி; சேரனது அடையாளம் வில்; பாண்டியனது அடையாளம் கயல். இம்மூன்றையும் சேரன் பெற்றிருந்தான். இம்மன்னவன் கடல் வழியாகவும் பகைவர் வருவதைத் தடுக்கும் பொருட்டு, கப்பற் படையையும் பெற்றிருந்தான்.

முற்கால வாழக்கம் போலவே இவனது அவையில் அமைச்சர், புரோகிதர், சேனை வீரர், தூதுவர், சாரணர் என்ற ஐவகை உத்தியோகஸ்தர்கள் இருந்தார்கள். இவர்களுக்கு ஐம்பெருங்குழு என்று பெயர். இவர்களைத் தவிர வேறு பல உத்தியோகஸ்தர்களும் இருந்தார்கள். தலைவர்களும் இருந்தார்கள். அமைச்சர்களில் சிறந்தவர்கள் வில்லவன்

கோதையும், அழும்பில் வேளும். அவர்கள் அரசன் ஆணைப்படி நடந்து வந்தார்கள். அரசனும் அவர்கள் யோசனைப்படி நடந்து வந்தான்.

நம் செங்குட்டுவன் நல்ல கொள்கைகளைக் கொண்டிருந்தான் என்பது, அவன் போருக்குப் புறப்படுமுன் உரிய காலத்தையும் சகுனத்தையும் கண்டு சென்றதாகக் கூறுவதிலிருந்து தெரிகிறது. போருக்குப் புறப்படும் நாள் நல்ல நாளாக அமையாவிட்டால், அதற்கு முன் நல்ல முகூர்த்தத்தில் தனது குடையையும், வாளையும், முரசையும் அரண்மனையினின்றும் பெயர்த்து நகரின் புறத்தில் வைத்துவிடுதல் அக்காலத்து அரசர் செய்து வந்த பழக்கமென்று செங்குட்டுவன் செய்கையிலிருந்து வெளிப்படுகிறது. காலக் கணிதன் அரசன் வெற்றி தோல்விகளுக்கு உரிய காலத்தைக் கண்டறிந்து கூறும் சமர்த்தன் ஆதலால், அவன் செங்குட்டுவன் அரசியலில் உயர்ந்த பதவியில் இருந்தான் என்றும், அரசன் அவனிடம் பெருமதிப்புக் கொண்டிருந்தான் என்றும் அறியலாம்.

செங்குட்டுவன் அரசியலில் ஒற்றர்கள் உயர்ந்த நிலையில் இருந்தார்கள். பகை நாடுகளிலும் பிற நாடுகளிலும் நடக்கின்ற அரசாங்க காரியங்களையும் பிறவற்றையும் நன்றாய் அறிந்து, தம் அரண்னிடம் அவர்கள் கூறுவது வழக்கமாயிருந்தது. அத்தகைய ஒற்றர் அக்காலத்து அரசர் எல்லோரிடமும் இருந்தனர். அவ்வொற்றர்கள் ஒவ்வொரு

அரசனது தலைமைப் பட்டணத்திலும் இருந்தார்கள் என்று தெரிகிறது. எவ்வாறெனின், செங்குட்டுவன் வடநாட்டு யாத்திரை செய்யப் போவதாகப் பிற அரசர்க்குத் திருமுகம் அனுப்பச் சொன்ன போது, வில்லவன் கோதை என்னும் மந்திரி, வஞ்சிமா நகரில் பிற நாட்டு ஒற்றர்கள் வதிவதாகவும், நகரில் பறையறைவித்தால் அவ்வொற்றர்கள் அரசன் புறப்படும் செய்தியைத் தங்கள் அரசர்க்கு அறிவிப்பார்கள் என்றும் கூறியதாக முன்னர்ப் படித்தீர்கள் அல்லவா? அவ்வாறே, நாட்டில் பறையறைவித்ததும், ஒற்றர் தத்தம் அரசனிடம் சென்று சேரன் யாத்திரையைப்பற்றிக் கூறினர். அதனால் அன்றே பல அரசர் சேரர் பெருமான் யாத்திரை செய்யும்போது அவனைக் கண்டனர்; பாண்டியன் திறைப்பொருளை அனுப்பினன்; நூற்றுவர் கன்னர் தூதனுப்பினர்; இவற்றால், அக்காலத்து ஒற்றர் தமக்கிட்ட வேலையைச் செவ்வனே செய்து வந்தனர் என்பது தெரிகிறது. சேர மன்னனும் ஒற்றரிடம் பெருமதிப்புக்கொண்டிருந்தான்.

சேனை வீரர் தன்னிடம் கொண்டிருந்த அன்பிற்கு ஏற்ப, சேரனும் அவர்களிடம் அன்பு கொண்டு அவர்கள் இன்பத்திலும் துன்பத்திலும் தானும் கலந்துகொண்டிருந்தான் என்பது, அவன் வடநாட்டுப் போரில் வெற்றிபெற்றதும் தன் வீரர்களுக்குப் பொன் தோடாக்கள் பரிசளித்தனன்

என்பதிலிருந்தும், இறந்தவர்களுக்காக இறைவனைத் தொழுதான் என்பதிலிருந்தும் அறியப்படும்.

சேரர் பெருமான் கொலு வீற்றிருக்கையில், அறிவிலும் அழகிலும் சிறந்த அவன் மனைவி இளங்கோ வேண்மாளும் உடனிருப்பது வழக்கம் என்பது தெரிகிறது. அரசன் அவ்வப்போது அரசியின் ஆலோசனையைக்கேட்கும் வழக்கமுடையவன் என்பது, வீர பத்தினியின் சரித்திரத்தைச் சாத்தனார் உரைத்ததும் அரசன் தன் மனைவியை நோக்கி

“உயிருடன் வந்த ஒருமகள் தன்னிலும்,
செயிருடன் வந்தஇச் சேயிழை தன்னிலும்,
நன்னுதல் வியக்கும் நலத்தோர் யார்?”

—சிலப்பதிகாரம்

என்று வினவினான் என்பதிலிருந்து தெரிகிறது. அரசியின் ஆலோசனை சிறந்ததாயிருப்பின், அதனைச் செவிசாய்த்துக் கேட்டு அதன்படி நடக்கும் இயல்பு வாய்ந்தவன் சேர மன்னன் என்பது,

“காதலன் துயரம் காணாது கழிந்த
மாதரோ பெருந்திரு உறுக வானத்து;
அத்திறம் நிற்கநம் அகல்நா டடைந்தஇப்
பத்தினிக் கடவுளைப் பரசல் வேண்டும்”

—சிலப்பதிகாரம்

என்று இளங்கோ வேண்மாள் கூறியபடி, பத்தினிக் கடவுளைப் பூசித்த செய்கையிலிருந்து தெரிகிறது. அறிவிற் சிறந்த சில மன்னர்கள் அவ்வக்

காலங்களில் தங்கள் ஆருயிர் மனைவியரின் அமுத மொழிகளைக் கேட்டு அவற்றின்படி நடப்பது வழக்கமாய் இருந்தது.

செங்குட்டுவன் காலத்தில் கொண்டாடப்பட்ட விழாக்களில் மிகச் சிறந்தது அவன் பிறந்த நாள் கொண்டாட்டமேயாம். அந்நாள் பெருநாள் என்று வழங்கப் பெறும். அந்நாள் வந்துவிட்டால், அந்நாட்டு மக்கள் மிக்க மகிழ்வடைவார்கள் என்பது செங்குட்டுவன் சரிதையால் விளங்குகின்றது. அன்று, சிறையாளர்களை விடுவித்தல், நகரை அலங்கரித்தல், யாவர்க்கும் பெருவிருந்து நடத்தல், மக்கள் மகிழ்ச்சியோடிருத்தல் முதலியன கொண்டாடப்பட்டன.

அரசன் போருக்குப் புறப்படுமுன் தன் உத்தியோகஸ்தருக்குச் சோறு போடுதல் வழக்கம். இதனைச் செங்குட்டுவன் செய்து வந்தான். சிறந்த பெரியோர்கள் வந்து அறவுரை நிகழ்த்தினால், சேரன் தன் நிறை கொண்ட பொன்னை அவர்களுக்குக் கொடுப்பது வழக்கம்.

சேரர் பெருமானது நாட்டில் பல திறப்பட்ட தெய்வங்களின் ஆலயங்கள் இருந்தன. அவற்றில் இடையறாது பூசைகள் நிறைவேறிக்கொண்டிருந்தன. சேரர் பெருமான் சைவ மதத்தினனாய் இருந்தும், அவன் காலத்தில் சமண சமயமும், புத்த சமயமும், வைணவ சமயமும், சைவ சமயமும் தழைத்தோங்கின. தன் குடிகள் தங்கள் தங்கள்

வழக்கப்படி பிரியமான தெய்வங்களை வழிபடலாம் என்பது அவனது கருத்து. 'எம்மதமும் சம்மதமே,' என்ற கொள்கை அவனுக்கு உண்டு. அவனது ஆட்சிக் காலத்தில் வஞ்சி மாநகரில் எல்லாமதத்தினரும் தம்முள் ஒன்று பட்டு ஒற்றுமையோடு வாழ்ந்து வந்தனர். ஆலய வழிபாட்டில் அரசன் அதிக பற்றுடையவன். அவன் அந்தணர்களுடும், அறவோர்களையும், துறவிகளையும், புலவர்களையும் பெரிதும் போற்றி ஆதரித்து வந்தான். அவனது அன்பிற்கு உரியவரான புலவர் இருவர் இருந்தனர். அவர்கள் பரணர், சாத்தனார் என்பவர். சாத்தனார் மணிமேகலை என்னும் உயரிய நூலை இயற்றியவர். பரணர் கடைச்சங்கப் புலவர் நாற்பத்தொன்பதின்மரில் ஒருவர்; பைந்தமிழைப் பாங்குறக் கற்றவர். இப்புலவர் பெருமான் பதிற்றுப்பத்து என்னும் சங்க நூலில் செங்குட்டுவன் வீரச் செயல்களையும் வள்ளற்றன்மையையும் விரித்துப் புகழ்ந்துள்ளார். அதனால் செங்குட்டுவன் மகிழ்ந்து, இப்புலவருக்கு நன்கொடை அளித்துத் தன் புதல்வனை குட்டுவன் சேரல் என்பவனையும் கல்வி கற்க இவரிடமே விட்டனன்.

கண்ணை இமைகள் காப்பது போன்று, தன்குடிகளை இச்சேரர் பெருமான் காத்து வந்தனன். இவன் அரசாண்ட சுமார் முப்பத்தைந்து ஆண்டுகளில் குடிகள் துன்பத்தை அறியாது இன்பத்தையே நுகர்ந்தார்கள். இவன் பத்தியிற் சிறந்தவன் என்

பது வீர பத்தினிக்கு ஆலயம் எடுத்து விழாவியற்றி யதிலிருந்து அறியலாகும். வடநாட்டு யாத்திரைக் குப் புறப்பட்ட போது திரிபுரம் எரித்த விரிசடைப் பெம்மாணத் தொழுது, அவரது இணையடித் தூளியைத் தன் முடிமீது வைத்தனன் என்பதிலிருந்து இவன் பக்தி எத்துணைச் சிறந்தது என்பது தெள்ளி தில் விளங்கும். வீரம், அருள், அன்பு பக்தி, புலமை, அறிவு, பொறுமை, அறவுரை கேட்டல் ஆகிய நற்குணங்களோடு விளங்கியவன் சேரன் செங்குட்டுவன்.

இங்ஙனம், தமிழகம் புகழவும் எந்நாட்டாரும் போற்றவும் பெருவாழ்வு வாழ்ந்த சேரர் பெருந் தகை தனது ஐம்பத்தைந்தாவது அல்லது ஐம்பத் தாறாவது ஆண்டில் எண்ணுதற்கும் அரிய கண் ணுதற் பெருமான் கழலடி நீழலைச் சேர்ந்தான்.

தாய்மொழி ஓங்க! தாய் நாடு சிறக்க!!

THE KUPPUSWAMY SASTRI
RESEARCH INSTITUTE,
CHENNAI MADRAS-4

